

# जीवनरहस्य.

( एक सामाजिक कादंबरी )

---

लेखक,

नारायण केशव बेहेरे, बी. एस. सी.  
फर्स्ट असिस्टेंट मास्टर, हायस्कूल-भंडारा.

---

मुद्रक व प्रकाशक,  
अच्युत चिंतामण भट.  
यशवंत छापखाना, कसबा पेठ, पुणे शहर.

---

सर्व हक्क प्रकाशकाचे स्वाधीन.

१०१५

किंमत १॥ रुपया



8 - 158330

O 158330 158330

ES

158330

L

## प्रस्तावना.

प्रस्तुत कांदंबरी अगदीं स्वतंत्र आहे. कोणत्याही भाषेतील कोणत्याही गोष्टीचें हें भाषांतर किंवा रूपांतर नसून महाराष्ट्रसमाजाची स्थिति अवलोकन करीत असतांना मनांत आलेल्या विचारतरंगांचें हें प्रतिबिंब आहे. ज्याप्रमाणे लेखकांचे मन आहे, त्याप्रमाणे हें प्रतिबिंब उठले असेल. तें स्पष्ट आहे की अस्पष्ट आहे, हें पाहणे रसिकांकडे सौंपविले आहे. या कथानकांतील मर्ते कोणाला रुचणार नाहीत, तर कोणाला ती उत्तमही वाटतील; पण हा व्यक्तिमात्राच्या आवडीचा प्रश्न आहे. लेखकाचीं जीं कांहीं मर्ते असतील, तीं रंगविण्याचें काम त्याने कुशलतेने केले असेल, म्हणजे कोणत्याही मताच्या रसिकाला आनंदच होईल. ही कुशलता प्रस्तुत लेखकाला कितपत सादली आहे, याबदल त्याची त्यालाच वानवा आहे. पण समाजस्थितीचे नीट निरीक्षण करून सजीव भासणारी सृष्टि वाचकांच्याभैवर्तीं उत्पन्न करण्याचा त्याने आपल्याकडून शक्य तितका प्रयत्न केला आहे, एवढेंमात्र खरें; पण जेथे त्याची शक्तिच परिमित आहे, तेथे त्याच्या प्रयत्नाला कितपत यश येणार, हें तो जाणून आहे.

कोणत्याही काळांतील देशस्थितीचे यथार्थ चित्र दाखवून देणारा, तो खरा कांदंबरीकार! मग त्याने ऐतिहासिक कांदंबन्या लिहिल्या असोत, किंवा सामाजिक गोष्टी सांगण्यांत आपल्या लेखणीचा उपयोग केला असो. महाराष्ट्रांतील लेखकांचे या व्याख्येकडे असावें तितके लक्ष नाहीं, याबदल मनाला अतोनात खेद होतो. स्वतंत्र कांदंबन्या दुर्भिळच आहेत. भाषांतरांनी व रूपांतरांनी बहुतेक ललितवाङ्मयाची जागा अडवून टाकली आहे. याबरून, परभाषेतील उत्तम ग्रंथांचे भाषांतर करणे वाईट, असें मी म्हणतों, असेमात्र समजून नये; पण माझ्या म्हणण्याचा एवढाच अर्थ कीं,

कोणत्याही भाषेतील वाढमयाची बास्य जगावर छाप पडण्याकरितां त्या.  
भाषेत प्रतिभायुक्त स्वतंत्र ग्रंथ—व तेही समाजाच्या इतिहासावर उभारलेले—  
निर्माण झाले पाहिजेत ! प्रसिद्ध महाराष्ट्रकांदंबरीकार रा. हरि नारायण  
आपटे यांच्याशिवाय इतरांनी या गोष्टीकडे फारसे लक्ष दिले नाही, हे  
कबूल करणे माझ्या अगदी जिवावर येत आहे; पण सत्याला लपविष्यांत  
कांहीच अर्थ नाही.

आमच्या भाषेत, रा. हरि नारायण आपटे सोड्हून दिल्यास, इतर  
कोणीही स्वतंत्र कांदंबरी किंवा गोष्ट लिहिली नाही, असें मी म्हणत नाही;  
पण खेदाची गोष्ट ही की, निर्माण झालेल्या इतर स्वतंत्र गोष्टी प्रतिभेद्या  
दृष्टीने बन्याच खालच्या दर्जाच्या आहेत. परभाषेतील डिकन्स, जॉर्ज  
इलियट, व्हिक्टर ह्यूगो यांच्यासारख्या श्रेष्ठ लेखकांच्या ग्रंथांशी  
आमच्या इकडील स्वतंत्र कांदंबन्यांची तुलना करू लागतांच त्या बन्याच  
खालच्या दर्जाच्या भासतात; व याचें मुख्य कारण म्हणजे आमच्या इक-  
डील लेखकांनी समाजाच्या खन्या स्थितीचे जसें योग्य निरीक्षण करावयास  
पाहिजे तसें केलेले नाही, हेच होय !

जगांत घडलेली गोष्ट कांदंबरीत जशीच्या तशीच दिली पाहिजे, असें  
नाही. कारण, असें केले तर प्रत्येक ऐतिहासिक कांदंबरी म्हणजे इतिहास  
व सामाजिक कांदंबरी म्हणजे चरित्र अशीच व्याख्या करावी लागेल.  
पण ऐतिहासिक कांदंबरी लिहिणाऱ्यानें एवढी खबरदारी घेतली पाहिजे  
की, त्यानें कितीही काल्पनिक पात्रे आपल्या कांदंबरीत घातलीं, तरी त्या  
मूळ ऐतिहासिक कथानकावर, किंवा ऐतिहासिक व्यक्तीच्या सत्य चरित्रां-  
वर किंवा ऐतिहासिक कालच्या देशस्थितीवर कोणताच विपरीत प्रकाश  
पाडतां कामा नये. त्याचप्रमाणे सामाजिक कांदंबरीकारानें लिहिले कांद-  
बरी जरी कल्पनाचित्र असली, तरी ती वाचताना, तें कल्पनाचित्र आहे

व समाजांत अशा गोष्टी मुळीच घडत नाहीत, अशी वाचकांची समजूत होतां कामा नये. असें झाँल तरच लेखकांचे कौशल्य; नाहींपेक्षां स्वतंत्र कथालेखन फोल होय. त्यापेक्षां भाषांतरच शतपटीने वरै !

ऐतिहासिक कादंबरीकारांना सत्याचा खन उघड उघड करतां येत नाही. कारण ऐतिहासिक गोष्टीना बाध लागला, तर समेशर वेतलेले टीकाकार तयार असतातच. पण सामाजिक कादंबन्या लिहिणारांची अशी स्थिति नाही. त्यांना बरीच सवलत असते. कारण समाजांत प्रत्यक्ष घडत असणाऱ्या गोष्टीशीं विसंगत अशी एखादी गोष्ट जरी त्यांनी दडपून दिली, तरी खरा प्रकार निराळाच आहे, असें म्हणून त्यांच्या पदरांत चुकीचे भरपूर माप कोणालाच टाकतां येत नाही. उदाहरणार्थ, शिवाजीचा अफजुलखानानें वध केला, असें एखाद्या कादंबरीकारानें लिहिले, तर त्याची जशी वेड्याच्या इंसिपिटळांत रवानगी करावी लागेल, तसा प्रकार चार पेरे असलेल्या बाईच्चा एका वृद्धोबाईर्णी पुनर्विवाह लावणाऱ्या लेखकावर होणार नाही. कारण जगांत अशी एखादी गोष्ट घडली असल्याचा संभव आहे, या मुद्याने तो आपले संरक्षण करूं पाईल; व त्याने पुढे केलेली ढाल कितीही निर्जीव असली, तरी उघड्या अंगावर होणाऱ्या वारापेक्षां तिच्यांतून येणारा वार कमी लागेल, हें उघड आहे.

या वचावाच्या साधनामुळे सामाजिक कादंबरीचे लेखक वेरच वेफिकीर गाले आहेत. जगाचे नीट निरीक्षण न करतां बाटतील त्या गोष्टी वाटेल त्या समाजाच्या मार्थी दडपून, कथानकाचा परिपोष करण्याची वहिवाट महाराष्ट्रांतील नवीन लेखकांत पडली आहे. याचा परिणाम म्हणजे स्वतंत्र गद्दीच्या रूपांतर भासतात, व कादंबरी वाचतांना कांहीं तरी असंभाव्य गोष्टी आपैण वाचीत आहों, अशी भावना होते. वर्णन केलेल्या गोष्टीत अजेवंतपेणा मुळीच वाटत नाहीं; व ‘असंभाव्य गोष्टीची गुंतागुंत म्हणजेच

सामाजिक कांदंबरी' अशी व्याख्या होऊं पहात आहे. असल्या गोष्टीनी ललितवाडम्य वाढते, असें जर कोणाला वाटत असेल तर तो भ्रम आहे.

दुसरा एक अनिष्ट प्रकार म्हणजे मराठीत लिहिलेल्या गोष्टी व त्या गोष्टीतर्ली पांत्रे शक्य तितकीं कलकत्त्याचे मनमोहन, फुलवंती हीं असावयाची! समाजस्थिति पंजावची व वर्णव्यवस्था मद्रासची किंवा इतर ऐख्याद्या प्रांताची! अशा स्थितीने मराठी भाषेचे—मराठी वाडम्याचे—राष्ट्रीयत्व काय राहिले? आमच्या सामाजिक कांदंबन्या महाराष्ट्रांतील समाजस्थितीचे चित्र रेखाटप्याकारितां लिहिल्या गेल्या पाहिजेत. दुसऱ्या प्रांताची सामाजिक माहिती त्यांच्या वाडम्याच्या भाषांतराने होऊं शकेल. स्वतंत्र कांदंबरी लिहिल्याचा यत्न करणाऱ्याने कलकत्ता पाहिल्याशिवाय किंवा तिकडल्या चालीरीतीची माहिती करून घेतल्याशिवाय तिकडील परिस्थितीचे चित्र रेखाटले, तर तें सत्य होऊं शकत नाही. याशिवाय असले प्रयत्न अस्थार्नी ठरण्याचे दुसरे एक सबल कारण आहे; महाराष्ट्रांतील समाजस्थितीची यथार्थ चित्रे दाखविणाऱ्या गोष्टी आमच्या वाडम्यांत इतक्या योडया असताना कलकत्ता व मद्रास या प्रांतांतील सामाजिक परिस्थितीवर कांदंबरी लिहिणे म्हणजे घरचे वांसे मोळून दुसऱ्याला जाळायला सर्पण देण्यासारखेच अस्थानो आहे. आमच्या महाराष्ट्राचा इतिहास—गत व सद्यःस्थितीचा—लिहून आमचे वाडम्य आम्हांला वाढविले पाहिजे.

दुसऱ्या कांहीं गोष्टीत पांत्रे महाराष्ट्रीय असर्लीं तरी त्यांचे महाराष्ट्रीयत्व नांवापुरतेंच असते. ठरलेला तिमाजीनाईक, ऐखादा प्रेमाने बेडा झालेला पोर, ऐखादी चहा घेऊन येणारी पोरगी, आयागोसारखा प्रेमांत विब्बा घालणारा नीच मनुष्य, हीं ठराविक पांत्रे रेखाटणे, म्हणजे आमची सामाजिक कांदंबरी! नावे मराठी दिलीं, कों ती महाराष्ट्राच्या परिस्थितीची दर्शक झाली असें समजावे! या सर्व गोष्टीचे कारण एवढेंच

आहे की, समाजस्थितीची नीट माहिती करून न घेतां या कादंबन्या व गोष्टी परकीय भाषेतालि पुस्तके वाचून सुचलेल्या कल्पनांवरून लिहिल्या जातोत. जेन-ऑस्टेनसारख्या कांदंबरीकर्तीने लिहिलेली प्रत्येक कादंबरी म्हणजे खरी घडलेली गोष्ट आहे, असा प्रकार मुळीच नाही; कारण कादंबरी म्हटली म्हणजे ती काल्पनिकच असावयाची. पण तिची कोणतीही कादंबरी वाचताना त्या वेळच्या इंग्लंडच्या समाजस्थितीची योग्य कल्पना करतां येते. अशाच कादंबन्यांना सामाजिक कादंबन्या हें नांव शोभू शकेल. ज्या कादंबन्या किंवा गोष्टी आजपासून शंभर वर्षीनीं वाचल्या तरी देखील त्यांच्या वाचनाने शंभर वर्षीच्या पूर्वीची देशस्थिति वाचकांच्यामोवताली उत्पन्न होते, त्यांनीच राष्ट्राचे वाड्मय नांवास्पाला येते. इतर सर्व दहावीस वर्षीच्या अवधींतच काळाच्या उदरांत दड्डून जाणार हें ठरल्यासारखें असते.

स्वभावपरिपोष म्हणजे काय, याची तर आमच्या लेखकांना जवळ जवळ कल्पनाच नाहीं म्हटलें तरी चालेल. जगांत आपणांला ज्या भिन्न भिन्न व्यक्ति आढळतात, त्यांची कृत्यें त्यांच्या स्वभावाला परिपोषक अशीच्च असतात. एखाद्या मनुष्याच्या आयुष्यांतालि बारीकसारीक गोष्टीचें जर आपण नीट निरीक्षण केले, तर आपल्याला त्याच्या स्वभावाची पूर्ण ओळख पटते. तीच स्थिति कादंबन्या व गोष्टी यांनाही लागू आहे. आपण ज्या ज्या व्यक्तींची चिंते रेखाटतो, त्यांच्या स्वभावाची यथातथ्य कल्पना वाचकांना झाली पाहिजे. इतकेंच नव्हे, तर प्रथमदर्शनीं त्यांच्या हातून जी काय कृति व्हावी म्हणून अपेक्षा असते, तीप्रमाणे खरोखरच स्थिति वडल्यास स्वभावाचा परिपोष उत्तम प्रकारे झाला असें म्हणतां येईल. जॉर्ज इलियटला ही कला उत्तम प्रकारे साधली आहे. याशिवाय कोण्याही विकट प्रसंगांत सांपडलेल्या मनुष्याच्या मनाची जी कांही तारांबळ

उडते, व काय करावें व काय करूं नये असें जै त्याला होते, तें चित्र—म  
विकारांच्या तुंबळ युद्धाचें चित्र—रेखाटप्पांत जी कुशलता या ग्रंथकची।  
दिसून येते ती अवर्णनीय होय ! कारण कितीही चांगला मनुष्य  
तरी त्याचा एखादा तरी ठळक दोष असणारच; व कितीही दुष्ट  
असला तरी त्याच्या अंतःकरणांतील एखाद्या कोपयांत सदुणांचा  
हटकून सांपडावयाचाच, अशी जगांत स्थिति असते. There is both-  
ing unmixed good or evil in this world. ‘जगांत निर्भेद  
चांगले किंवा वाईट असें कांहांच नसते,’ व या ( abstract ) अमूर्त्य  
गोष्टीचे मूर्त चित्र उत्तम प्रकारानें रंगबील, तोच खरा कांदंबरीकार !

जगांत घडणाऱ्या वाईट गोष्टीचे प्रदर्शन समाजाचें यथातथ्य त्यान  
करून देणाऱ्या कांदंबन्यांतून कितपत करावें, हा वराच वादग्रस्त प्रश्न  
आहे. पण समाजाची स्थिति सुधारावी ही इच्छा मनांत असली, म्हण  
असल्या कृष्णतेचे आविष्करण करण्यापासून जगाचा फायदा कितप  
होईल हें, विचारांती समाजाची स्थिति पाहिल्यावर समजप्पासारख्ये आहे.  
पण माझ्या अल्प बुद्धीला असें वाटतें की, खून व इतर दुष्टपणाचे  
गोष्टी रंगभूमीवर प्रेक्षकांच्या दृष्टीसमेर करण्याची बंदी आपल्या आव  
नाट्यशास्त्रांत सांगितली आहे, ती अतिशय विचारपूर्वक केली आहे  
कांदंबन्यांतदेखील चांगल्या गोष्टीचे स्पष्ट आविष्करण असून दोषा  
आनुषंगिक छायारूप चित्र असावें, असे मला वाटते. यामुळे ब्यांकांच्या  
धामधुमांची हकीकत देतांना, चांगल्या रीतीनें चालणाऱ्या ‘एच्हे’  
इंडियन्स ब्यांकेलाच महत्त्व दिलें आहे. पण तें देतांना १३ सालीं घडलेले  
अनर्थीच्या सांथीकडे कानाडोळा करण्यांत आला, असेंमात्र मुळीच्या नाहा.

प्रस्तुत गोष्ट काल्पनिक आहे, हें खरें; पण १९१३ सालच्या उत्तम  
धांतील सुशिक्षित महाराष्ट्राचे चित्र या कांदंबरीत रेखाटप्पाचा प्र-

आहे. महाराष्ट्र म्हणजे सुंवर्हइलाखा, अशी महाराष्ट्राची द्वी व्याख्या नसून, ती, महाराष्ट्र म्हणजे मराठी बोलणारा सर्व प्रांत, अशी आहे. प्रस्तुत लेखक बन्याच पिढ्यांपासून नागपूर प्रांतांत रहात असल्यामुळे इकडील परिस्थितीचे व इकडील समाजस्थितीचे चित्र या कादंबरीत विशेष रीतीने दृगोचर झाले, तर त्यांत आश्रय नाही; उलट ती सहजस्थितीच आहे. माझा प्रयत्न विशेष साधला आहे, असे माझे म्हणणे नाही; कारण मीदेखील वराच अननुभवी लेखक आहे. परंतु रा. हारि नारायण आपटे यांच्यासारख्या प्रतिभा-संपन्न लेखकांचे चित्र डोळ्यांपुढे ठेवून, स्वतां अवलोकन केलेल्या शुशिक्षित महाराष्ट्राच्या १९१३ च्या जुलैपासून डिसेंवरपर्यंतच्या समाज-स्थितीचे शब्दचित्र या रूपाने यथामति रेखाटण्याचा प्रयत्न मी केलेला आहे. तो कितपत साधला आहे हें एक परमेश्वरच जाणे.

ही गोष्ट जरी काल्पनिक असली, तरी असल्या गोष्टी महाराष्ट्रांत डाणे हें १९१३ सालच्या परिस्थितीत शक्य होते, एवढे रसिकांना वाटले, माझा कार्यभाग झाला असे मी समजतो. प्रस्तुत चित्रांत किती तरी या असतील हें मी जाणून आहें; कारण मनुष्यनिर्मित कृति नेहमी दोषच असणार! माझ्यासारख्या साधारण लेखकांच्या कृतीबद्दल तर आवयासच न भो. पण यांतील विचारसरणी जर रसिकांना आवडली तर वेकरच दुसरे सामाजिक चित्र रंगविष्ण्याचा विचार आहे. परमेश्वर काय ग्रील तें खें.

हे पुस्तक प्रसिद्ध करण्याच्या कार्मा माझे विद्वान् मित्र श्री. कृष्णाजी तुविंद किनरे व श्री. अच्युत चिंतामण भट यांनी जे मला अमोल साह्य लें, त्याबद्दल मी त्यांचा आभारी आहे. त्यांच्या प्रेमळ सल्लव्यामुळे मन तुश्टतेने भरले आहे.

सर्वांचा नम्र  
नारायण केशव बेहेरे.



## अनुक्रमणिका.

प्रकरण.	विषय.	पृष्ठांक.
१ ले.	वसंत.	१
२ रे.	उन्हाळ्याची मुद्री.	५
३ रे.	वसंताच्या घरची मंडळी.	१७
४ वे.	(The Lake-district.) सरःप्रात.	२७
५ वे.	स्थित्यंतर.	३६
६ वे.	ब्याकांची बोवाबोव!	४६
७ वे.	बलिदान.	५६
८ वे.	विमला.	६८
९ वे.	स्थिरस्थावर.	७९
१० वे.	प्रेमाचा उगम.	९२
११ वे.	विमलेचा निश्चय.	१०५
१२ वे.	पुनश्च हरिः अ०.	११५
१३ वे.	एक मृत्यु.	१२७
४ वे.	वसंताची परीक्षा.	१३९
५ वे.	मी बी. ए. शाळो.	१४८
६ वे.	वसंताची दुःखकहाणी.	१५९
७ वे.	विपरीत सृष्टि.	१६१
८ वे.	ध्वेय हाती आले.	१८१
९ वे.	अकल्पित धक्का.	१९१
१० वे.	नवी विदी, नवे राज्य.	२०१
११ वे.	उपसंहार.	२१३

# जीवनरहस्य.

## प्रकरण १ लें.

वसंत.

वसंताची व माझी ओळख फार दिवसांपासूनची आहे. आम्ही नागपुरास एकाच विद्यालयांत शिकत होतो. एकाच विद्यालयांत, एकाच वर्गात शिकणाऱ्या व वसतिगृहांत ( Hostel ) एकाच खोर्लीत राहणाऱ्या दोघां समवयस्क व सुशिक्षित तरुणांची मैत्री किती घड व खरी असते, याची कल्पना पुष्कळांना असेलच. त्या वेळी केलेली मनोराज्ये, स्वतंत्रतेच्या वातावरणांत केलेले विहार व कल्पनामय ( Idealistic ) साम्राज्यांत केलेली आयुष्यकमाची उभारणी, ही डोळ्यांपुढे आजेदेखील तितक्याच आनंदांनें उभी राहतात. भावी आशा दग्ध झाल्या, कल्पना मनांतर्या मनांतर्च जिरल्या, पोकळ मनोरे केवळांच डांसळले, व जीविताला समोर दिसत असलेले जुनेच वळण लागले, तरीदेखील त्या तरुणपणांतलि कल्पनांमुळे मनावर उमट-उळेले प्रतिबिंब आज जर्सेच्या तर्सेच दिसत आहे ! त्या काळाचा अजूनदेखील मी विचार करतो व तो करीत असतांना क्षण-मर माझे देहभान नाहीसें होऊन, कल्पनामय आनंदगिरीच्या शेखरावर मी जाऊन बसतो; पण कचेरीची वेळ झाली हें दर्श-

विणारे दहांचे ठोके ऐकूँ आले कीं, माझ्या हळीच्या खन्या जीवितक्रमाची मला आठवण होते, व मी कल्पनासृष्टि सोडून खन्या सृष्टीत वावरूँ लागतो.

त्या वेळी सुखदुःखाच्या गोष्टी-भावी संसाराच्या, समाज-सेवेच्या व कर्तव्याच्या गोष्टी-बोलत बसण्यांत आमचे तासचे तास निघून जात व वेळाचें आम्हांला भान राहत नसे. वसंताचा स्वभाव फारच सरळ व अगदी निष्कपटी होता. खोर्टे त्याला अगदी खपत नसे. 'एक घाव नि दोन तुकडे' हा त्याचा ठोकळ सिद्धान्त, व त्या सिद्धान्ताला अनुसरूनच त्याची वर्तणूक असे. लोकांकरितां आपल्याला आपली मर्ते पुष्कळ वेळा बाजूला ठेवावी लागतात, व आपल्या कर्तव्याची दिशा आपल्या विचारांविरुद्ध थोडीशी छुकवावी लागते, याची जाणीव त्याला मुर्दीच नव्हती. तो म्हणे, "या लोकांशी मला काय करावयाचें आहे? मला त्यांच्याजवळ कांहीं मागावें लागत नाहीं, कांहीं नाहीं? ज्या चार लोकांचे माझ्यावर प्रेम असेल, ज्यांना माझ्याबद्दल कळकळ वाटत असेल, माझ्या जिवाल्या जीव देण्याची ज्यांची तयारी असेल, अशा लोकांनी मला कांहींही म्हटलें, तरी मी उलट उत्तर देणार नाहीं; त्यांचे सुख तें माझें सुखें, व त्यांचीं मर्ते ती माझी कर्तव्य-दिशा, असेंच मी समजेन! पण ज्यांना माझी लवमात्र काळजी नाहीं, इतकेच नाहीं, तर माझी यःकश्चित् चूक झाली असतांनन्तर जे आपल्या बाष्कळ प्रलापांनी व कुसित उद्भारांनी माझी अच्छा

घेण्यास टपलेले, अशा गांवांतील लोकांची पर्वा बाळगण्याची मला मुळींच जखरी नाही. सारांश, वसंताची सृष्टि म्हणजे तात्त्विक ( Idealistic ) सृष्टि होती. प्रत्येक गोष्टीत त्याला ध्येय अंम-लांत यावयास पाहिजे होतें. व्यवहारांत कोणती गोष्ट कितपत साध्य होईल, याची त्याला क्षितीच नव्हती. Ideal love, Ideal friendship....निर्व्याज प्रेम, निर्व्याज मैत्री—प्रत्येक निर्व्याज गुण, हेच त्याचें ध्येय व हीच त्याची विचारसरणी !

माझा स्वमाव थोडा निराळा असे. चारचौधांशी मिळून मिस-कून वागणे मला अत्यंत आवडत असे. यामुळे विद्यालयांतील बहुतेक विद्यार्थ्यांचे मजवर फार प्रेम असे. माझ्या 'नारायण' नांवाचें लवकरच माझ्या लोकप्रियतेमुळे 'नानांत' रूपांतर झाले. अध्यापकांची व विद्यार्थ्यांची,—दोघांचीही मजवर मर्जी असे. संवाद-समिति ( Debating club ), व्याख्यानमाला ( Lecture series ), वार्षिक समेलन ( Gathering ) वैररे हरएक विद्यालयांतील चळवळीत माझे अंग प्रमुखत्वानें असे. पुष्कळ वेळा परीक्षा जबळ असल्यामुळे मी हीं कांमे अंगावर घेण्याचें नाकारीत असें; परंतु विद्यालयांतील माझे मित्र मला जबरीने चिटणवीस ( secretary ) निवडून देत. यामुळे माझे नांव प्रत्येक विद्यार्थ्याला ठाऊक होतें.

वसंताचें स्वराज्य म्हणजे आमची खोली, त्यांत तो मोकळे-यणानें बोलत असे; एरव्हीं त्याच्या तोंडून मोजक्या शब्दांशिवाय

शब्द बाहेर पडत नसत. कोणाशींच मिस्कून मिस्कून वागणे त्याला ठाऊक नव्हते, यामुळे विद्यालयांतील एक बुद्धिमान् विद्यार्थी यापलीकडे तो कोणाला ठाऊक नव्हता. त्याला दर परीक्षेत हनाम, क्षिष्यवृत्ति (scholarship) - कांहीना कांहीं तरी मिळावयाचेच. प्रत्येक ट्रैमासिक (terminal) परीक्षेत तो पहिला यावयाचाच. यामुळे त्याची ओळख प्रत्येकाला असे, त्यालामात्र विद्यालयांतील दहा जणांची पुरती ओळख असेल की नाहीं, याची वानवाच आहे.

आमच्या दोघांच्या विचारांत व स्वभावांत इतका फरक होता, तरी आमच्या मैत्रींत त्यामुळे कांहींच बाघ आला नाहीं. उलट ती दिवसेंदिवस अधिक अधिकच घड होत चालली. पहिल्यांदां मला, त्याच्याशी माझें कितपत जमेल, याची शंका होती, पण पुढे तिचे हळूळू निरसन होत चालले. त्याच्या स्वभावांतील चांगुळ-पणा मला कळू लागला, त्याच्या सत्यप्रियतेची मला ओळख पटली, त्याच्या निर्धाराची मला कल्पना झाली, व त्याची बुद्धि माझ्या प्रत्ययास आली ! मला त्याच्याबद्दल दिवसेंदिवस अधिक प्रेम व आदर वाढू लागला. त्याचेदेखील माझ्यावर प्रेम जडू लागले. त्याला कांहीही कारणे असोत, पण मला वाटते की, मनुष्यप्राणी स्वभावतः संगतिप्रिय असल्यामुळे (Man is a social creature), व त्याला दिवसरात्र माझ्याबरोबर एकाच खोलीत काळ कंठाक्काचा असल्यामुळे, त्याचे प्रेम मजवर वाढू लागले असावे. मनांतील विचार एखादे वेळीं तरी व्यक्त करण्याकरतां एखाच्याची जरूर

त्याला भासली असावी, व जवळ माझ्याशिवाय दुसरा कोणी नसल्यामुळे मलाच त्यांने आपल्या मित्रत्वाचा मान दिला असावा. कर्सेही असो, पण आमची मैत्री अत्यंत दृढ झाली, हें खरें. आमचे स्वभाव जरी भिन्न होते, तरी ते एकमेकांला साधक (Complementary) असेच होऊ लागले, व एकाशिवाय दुसऱ्याला मुळीच करमेनासें झाले.

एके दिवशी आम्ही ऑडिसनचे चरित्र वाचीत होतों; कारण तें आमच्या परीक्षेकरतां नेमले होते. त्यांत ऑडिसन व स्टीले यांच्या मैत्रीची हकीकित वाचली. तेव्हां दोघांनाही एकाच वेळी चमत्कारिक झाले, व आम्ही दोघेही एकमेकांकडे वेढ्यांप्रमाणे पाहूं लागलों. कांहीं वेळांने वसंत म्हणाला “नाना, आपलीदेखील मैत्री अशीच नाहीं का? आपले स्वभाव किती भिन्न आहेत? पण मला तुझ्यावांचून क्षणभरदेखील करमत नाहीं. तू नसतास तर माझें कर्सें झाले असतें कोण जाणे!” यावर मी हंसून त्याची बरीच चेष्टा केली व म्हटले—“वसंत! तू आपला हा तात्त्विक (Ideal) स्वभाव सोडून दे; थोडासा तरी जगांत ये. कांहीं तरी व्यवहारदृष्टि (Practical) हो! मी नसतों तर तुझें काय कमी झाले असतें? तुला आणखी कोणी तरी मित्र मिळाला असता. तुझ्यासारख्या बुद्धिमान् व सत्यप्रिय विद्यार्थ्यीला वाटेल तितके मित्र मिळतील.”

वसंताने त्या वेळी माझी स्तुति केली, ती येंवे लिहिणे म्हणजे

आत्मपौर्दिन्द्या दोषास पात्र होणे आहे. त्या दिवशी आम्ही रात्रभर बोलत वसले. आम्ही किंती तरी मनोराज्ये केली! ॲंडि-सन व स्टीले, यांच्यासारखे आपण पुढे मोठे होऊं का? आपल्या हातून आपल्या देशाचा, समाजाचा व धर्माचा कांहीं तरी उद्घार होईल का? कांहीं तरी देशकार्य आपल्या हातून तडीस जाईल का? देशसेवा वजावताना आम्हांला मृत्यु येईल, की एखाद्या खुशाल-चेडूप्रमाणे आनंदांत कालक्रमणा करीत असताना, आमच्या इच्छेविरुद्ध हे जग सोडून आम्हांला जावे लागेल? आपल्या भाषेची व आपल्या वाड्मयाची अघोगति होत आहे, आपल्या समाजाची घडी विस्कळीत होत आहे, धर्माच्या नांवाखालीं अनाचार प्रत्यर्ही घडत आहेत, व समाजबंधने व धर्मबंधने यांचा सारखां उच्छेद चालला आहे; तर या गोष्टीना नीट वळण लावून त्या सुधारण्याच्या पंथास लावण्याचे पुण्यप्रद कार्य आपल्या हातून होईल का? आमच्या बोलण्याचा हात्र मूळ मुद्दा होता.

बोलतां बोलतां वसंताच्या डोळ्यांतून अशु गळूं लागले. त्याची मुद्रा गंभीर झाली, कंठ दाटून आला. तो माझ्या गव्यांत पडून म्हणाला, “नाना! आपल्या भाषेची, आपल्या वाड्मयाची, व त्या द्वारे आपल्या समाजाची शक्य ती सेवा करण्याची मी संटपट करीन. आज तुझ्यासमोर मी ही प्रतिज्ञा करतो. कारण, निदान या वेळी तरी तू मला अत्यंत प्रिय आहेस. जर माझ्या हातून यांने घडले नाहीं, तर मला धिक्कार असो, माझी अघोगति

होवो! या देशाची अन्य मार्गानें सेवा करणे निदान मला तरी  
शक्य नाही. कारण माझ्यासारखा एकान्तप्रिय मनुष्य राजकीय  
चळवळीला निरूपयोगी होय. व्याख्याने देणे, लोकांना त्यांच्या  
स्थितीची, त्यांच्या ध्येयाची व त्यांच्या कर्तव्याची जाणीव करून  
देणे, आणि सरकार व लोक या दोघांशी प्रेमाने व निषेंने वागून  
त्यांची प्रीति संपादन करून घेणे, या गोष्टी निदान या जन्मांत  
तरी मला शक्य नाहीत. कारण माझे दोष मला पूर्णपणे कळतात.  
मी अविचारी आहे, मी तामसी आहे, मी कल्पनासृष्टीत फारच  
दंग होणारा इसम आहे! या जगांतील मार्ग सरळ रीतीने आक्र-  
मणे मला कठिण पडणार आहे.”

वसंताच्याने पुढे बोलवेना. तो स्फुंदून स्फुंदून रङ्ग लागला.  
मला फार वाईट वाटले, व निदान त्या वेळी तरी, मीदेखील ही  
बाब्य सृष्टि सोडून कल्पनासृष्टीत फिरूं लागले. आपल्या कर्त-  
व्याचा व ध्येयाचा प्रश्न माझ्यापुढे उभा राहिला, व आपण काय  
करावे या विचारांत मी दंग झालो. मी क्षणभर स्वतां कल्पनेच्या  
पंखावर वसून त्रमण करूं लागलो. अशा स्थितीत आम्ही किती  
वेळ तरी एकमेकांच्यां गळ्यांत गळे घालून पडलो होतो, तोंच  
विद्यालयांतील सहांची घंटा वाजली. आज शनिवार होता. साडे-  
सहांपासून वर्ग भरणार होते. या मिळालेल्या सूचनेमुळे आम्ही  
कल्पनासृष्टीतून स्वाली आलो व नित्यक्रमास लागलो.

## प्रकरण २ रे.

## उन्हाळ्याची सुट्टी.

यंदा उन्हाळ्याची सुट्टी वसंताच्या घरी घालविण्याचा आमचा विचार झाला. वसंताचे घर जवळच म्हणजे भेंडाभ्याला होते. नाग-पुरापासून भेंडारा म्हणजे रेखेने एक तासाचा रस्ता. स्टेशनपासून गांव सहा मैल दूर होते, तरी टांगे पुष्कळ मिळत असल्यामुळे तो दूरपणा जाणवत नसे. इतके जवळ घर असतांना वसंत उन्हाळ्यासेरीज कोणत्याच सुट्टीत घरी जात नसे. मला याचे फार नवल वाटे. कारण निदान दिवाळीला तरी प्रत्येकाला आपले घरी जाण्याची अतोनात इच्छा असते. इतर गोष्टीप्रमाणे वसंत यांतदेखील दुसऱ्यांना अपवाद होता. ‘अभ्यास बुडतो’ हे त्याचे ठराविक उत्तर. त्यांत खरेपणा नव्हता, असा भाग नाही; पण अभ्यासाची इतकी पर्वी करून आपल्या हिंदूतील उच्च सण वसतिगृहांतील सार्वे अन्न स्वाऊन घालविण्याची इच्छा कोण करणार? आईच्या हातून न्हाणेमास्त्रे, लहान भावंडांबरोबर फटाके सोडणे, करंज्यांलाडूंवर अथवा चाकोल्यांकडबोल्यांवर ताव मारणे, व भाऊविजेची ओंवाळणी घालण्याच्या बावर्तीत बहिर्णीची थळामस्करी करणे, यापरता दुसरा आनंद जगांत कोठे असणार?

वसंताच्या घरची मला एकून माहिती होती, पण मी प्रत्यक्ष त्याच्या घरी कधीच गेलो नव्हतो. कारण वसंत जर आपल्या घरी वारंवार जाईल, तर मी एकादे वेळी त्याच्या घरी जाणार. वसंता-

च्या अत्याग्रहावरून तसा योग यंदा घडून आला. गेल्या वषा वसंत मला फार आग्रह करीत होता, पण मला आमच्या आजीला भेटावयाला जावयाचे असल्यामुळे मला त्याजवरोबर जातां आले नाही. पण यंदा माझ्यामार्गे दुसरा कोणताच पाश नव्हता. कारण, मी बारा वर्षांचा असतांनाच माझे बडील वारले. ते अमरावतीला चकिली करीत असत. माझा सांभाळ करण्याकरतां माझ्या आजी-शिवाय दुसरे मला कोणीच राहिले नव्हते. मी लहान, सरासरी दोनरीन वर्षांचा असतांना माझी आई वारली होती. माझ्या आईची मला मुळीच आठवण नाही, परंतु मजजवळ जी तिची हळी तसबीर आहे, तिजवरून ती अत्यंत सुंदर व स्वभावाने उदात्त असावी, असा पाहणाऱ्याला तत्काळ बोध होतो. निदान माझ्या हृदयांत तरी तिची ती प्रेमळ प्रतिमा जशीच्या तशीच कोरलेली आहे. माझ्यावर तिची सारखी नजर असते, व 'मुला ! तू असाच सन्मार्गाने वागून चांगले नांव मिळीव,' असे तिचे शब्द माझ्या कानांत सारखे गुणगुणत असतात. जरी मला आईची खरी आठवण नाही, तथापि माझ्या कल्पनादृष्टीमुळे मला आईचे स्वरूप तंतोतंत कळले आहे; व माझी आई खरोखर तशी देवता असावी. कारण तिच्या मरणानंतर माझ्या बाबांनी द्रव्यबळ अनुकूल असूनदेखील लऱ्य केले नाही. आई वारली तेव्हां ते सारे अड्डावीस वर्षांचे होते, पण तिच्या प्रेमाचा त्यांच्या मृदु हृदयावर इतका वर्षाव झाला होता की, तो सुकून जाण्याचा कांहीच संभव

नव्हता ! आईच्या प्रेमचिंतनांत थोडेसे दिवस घालवून बाबांनी स्वर्गलोकची वाट धरली. प्रिय पत्नीला पाहिल्याशिवाय त्यांना चैनच पडेनासे झालें की काय, कोण जाणे ! मी पोरका झालें. बाबांनी आपल्या पैशाची चांगली व्यवस्था केली होती. मग त्यांना म्बतांचा मृत्युकाळ कळला होता की काय न कळे ! पंचांमार्फत माझा खर्च चालत होता. अठराव्या वर्षापर्यंत मला पन्नास रुपये महिना त्यांच्यामार्फत मिळत असत व त्यांत माझा खर्च उत्तम प्रकारे चालत होता. बाबांच्यामार्गे प्रेमाचें असें मला एकच मनुष्य उरलें होतें व ती म्हणजे माझी आजी-बाबांची आई. बाबांच्या मरणामुळे—एकुकल्या एक कर्त्यासवर्त्या व सालस पुत्राच्या मरणामुळे—म्हातारीची कंवरच सचली होती. माझ्याकडे पाहून ती आपल्या जिवाचें कसें तरी समाधान करून घेत असे. गेल्या वर्षी मी विद्यालयांत रहावयास आल्यापासून आजीची प्रकृति संगत चालली व मागच्या सुट्टीत मी तिला भेटावयास गेलो, तेव्हां तिची अवस्था पाहून माझें अंतःकरण कळवलले; आणि मला आजपर्यंत तूं असें कां कळविले नाहीस, म्हणून मी तिजवर रागावलोंदेखील; पण ती म्हणाली, “बाळ, माझें म्हातारीचें काय ? मी आतां जाणारच. माझें वय झाले आहे; ज्याचें झाले नव्हते—” पुढे तिच्यानें बोलवेना. मी तिच्या मांडीवर ढोके ठेवून निजलों व म्हणालों, “पण आजी ! मी आहेना तुला ?” आजीला माझें फार कौतुक वाटले व तिने नेहमीप्रिमार्णे माझी

दृष्ट काढली व “माझ्या बाळाला शंमर वर्षे औक्ख असो!” असा मला आशीर्वाद दिला.

आजीच्या शेवटच्या इच्छेप्रमाणे मी पुण्यकळ दानधर्म केला. मानवी इलाजांची त्या वेळी कांहींच किंमत नव्हती. तथापि मी आपल्याकडून एखाद्या बुडत्या माणसाप्रमाणे गवताच्या काढीचा-देसील आधार घेऊन पाहिला. डॉक्टर, वैद्य, मंत्रतंत्र, दानधर्म, जपजाप्य, सर्व कांहीं मी करून पाहिले; पण मरण कोणाला चुकवितां येणार? थोरापासून लहानापर्यंत सर्वांना त्याचा हुक्कम मान्य केलाच पाहिजे. ईश्वरी आज्ञेप्रमाणे माझी आजी मला येथेच टाकून, स्वर्गलोकीं आपल्या आवडत्या पुत्राला भेटण्याकरता म्हणून निघून गेली. मजवर आकाशच कोसळले. आशेचा शेवटचा तंतु हुटला. बाबा मेले त्या दिवशी मला जितके दुःख झाले त्याच्यापेक्षां या वेळीं शतपट अधिक झाले. कारण त्या वेळीं मी लहान होतों व माझे समाधान करण्याला, मला रडण्याला, मला आसा घेण्याला आजी होती! पण हाय! या दिवशी माझे छत्र नाहीसें झाले! मी कोणाच्या तोंडाकडे पहाणार? मी खराच पोरका झाले!

माझ्या पालकांनी (trustees) माझें शांतवन केलें; पण त्या पोकळ शब्दांपासून कोणता फायदा होणार? जगांतील ती एक रुढी आहे, एवढेच काय तें. माझें दुःख मलाच ठाऊक; कारण यापुढे मी ‘अपले’ असें कोणाला समजूं, याचा मला प्रश्नच पडला. लोकांच्या दृष्टींमाझी स्थिति इतकी कीव करण्याजोगती नव्हती.

कारण पैसा वडिलांनी बराच ठेवला असल्यामुळे सांपत्तिक दृष्टीमें भी चांगलाच होतो. वडिलांच्या प्रेमळ देखरेखीखालीं व नंतर आजीच्या उपदेशामृतानें माझें मन सुसंस्कृत झालें होतें. आपण चावांसारखे होऊं, तेव्हां आजीला बरे वाटेल, ही कल्पना अहर्निश मनांत घोळत असल्यामुळे माझा अभ्यास जारीने चालू होता, व त्याचे फळ म्हणजे भी इतर श्रीमंतांच्या मुलांप्रमाणे खुशालचेंडू-प्रमाणे गांवांतून न हिंडतां, उच्च शिक्षणाकरतां विद्यालयांत शिकत होतो. अशा स्थिरीत माझ्याबद्दल अनुकंपा कोणाला वाटणार?

वसंताला जेव्हां ही गोष्ट कळली, तेव्हां त्याच्या मनाला माझ्यासाठी फारच वाईट वाटलें व त्याचे हृदय ज्यांत पूर्णपर्णे ओतले होतें, असे त्याचे एक पत्रही मला आले. त्याने लिहिले कीं, “तुजवर जी दुःखपरंपरा कोसलली, तिने माझें हृदय दुमंग झाले. ईश्वराने तुझी परीक्षा पाहण्याचे मनांत योजिले आहे, असे दिसते. पण या प्रत्येक विधिघटनेत फार खोल व गूढ रहस्य भरले असते. ते आपल्याला प्रथम कळत नाहीं व त्यामुळे आपले मन भांबावते. पुढे ते आपल्याला यहच्छेनेचे कळते व मग विधिघटनेचा प्रताप कळून येतो! ईश्वरी नेमानेमांतील रहस्य जाणून घेण्याचा प्रयत्न करणे हेच आपले कर्तव्य, व ते साध्य झाले कीं, आपली इति-कर्तव्यता संपली. या विधिघटनेतूनच—या दुःखद गोष्टीतूनच तुझ्या कर्तृत्वाचा भव्य मनोरा उठावयाचा असेल,—कोणाला ठाकुक? आषण दुःख विसरण्याचा आणि भावी कालावर नजर केळकण्याचा ब्रयत्व केला पाहिजे.”

वसंताचे पत्र वाचून माझेसमाधान झाले. व मी आपले दुःख आवरून सुटी सरतां क्षणीच विद्यालयात येऊन दाखलही झाले. काळाच्या ओघांत, भावी आयुष्यकमाचे चित्र रेखाटण्यात, तरुण-पणच्या महत्त्वाकांक्षेच्या भरार्ती, व वसंताच्या प्रेमळ, शांत-बनपर शब्दांतील जादूत, त्या दुःखद गोष्टी हळू हळू विरघळू लागल्या ! एक वर्षभर मला त्यांचे दुःख फार जाचले नाहीं. पण आज सुट्टी सुरु होतांच आपल्याला आतां घरदार कांहीच उरले नाहीं, याची पुरती जाणीव मनाला झाली, व सर्व सृष्टिचित्रे एका-मागून एक कमाने डोळ्यांपुढे सेक्कू लागली. नेत्रांतून अश्रुपात सुरु झाला. वसंताला माझ्या स्थितीची कल्पना होतीच. आज असा प्रसंग घडून येणार, याचे त्याला स्वप्नच पडले होते. त्याने हळूच आपला हात माझ्या गळ्यात टाकला व प्रेमाने मला महाराज बागेकडे तो बेऊन गेला. तेशें त्या देसाव्याने, त्याच्या मुग्ध संहानुभूतीने व प्रेमळ दृष्टीने माझे समाधान झाले. तो म्हणाला, “नाना ! तुला प्रेमाचे कोणीच मनुष्य नाही असें म्हणत होतास; तर माझ्या प्रेमाला तूं किंमतच का देत नाहीस ?” यावर मी अश्रु गाळून म्हणालो, “वसंत ! तुझ्यासुमुळे माझी घडगत आहे. नाहीपेक्षा हें जग सोडून जावे अशीच मला इच्छा झाली असती !”

‘तुला वेड लागले आहे, झाले. तुझ्यासारख्या श्रीमंत, बुद्धिमान् च सुस्वभावी तरुणावर प्रेम न करण्याइतका वेडा या जगांत कोण आहे ? आज तुला कोणी नाहीं, असेल कदाचित सरे ! पण

दहा वर्षाच्या आंत अशी स्थिति तुला प्राप्त होईल की, प्रेमळ पत्नी व सुंदर मुले यांच्या सहवासांत काळ किती भरकन निघून जातो, हे तुला समजणारेदखील नाही! माझे बोलणे नीट ध्यानांत घर. आजपासून दहावर्षांनी, वरें का?

वसंताच्या बोलण्याचे मला हंसू आले. माझे दुःख आतां ओसरळे. आमची बांधाबांध मुरु झाली. दुसऱ्या दिवशी सकाळी मेल-गाडीने आम्हांला भंडाऱ्यास जावयाचे होते. ही सर्व सुट्टी मी भंडाऱ्यालाच घालविणार होतो; नाहीपेक्षां मी जाणार तरी कोठे? माझ्या पालकापैकी नरसोंपत वकिलांचे मला पत्र आले होते, व 'सुट्टीमध्ये आमच्या वरी ये' असे त्यांनी मला लिहिलेही होते. पण त्यांपेक्षां वसंताच्या वरी जाणे मला अधिक पसंत पडले.


दुसऱ्या दिवशी सकाळी उठून आम्ही आमच्या खोलीचा स्थित अंतःकरणाने निरोप घेतला. तिला आम्ही तीन महिने अंतरणार होतो. माझ्या मनांत नवीन विचार खेळू लागले. वसंताच्या घरच्या मंडळीला माझा स्वभाव आवडेल किंवा नाही, हा प्रश्न माझ्यापुढे येऊन पडला. जर तेथे माझ्या राहण्यापासून त्यांना अडचण होताना दिसली, तर ज्यास्ती दिवस तेथे न राहतां आपण कलकात्याकडे फिरावयास जाऊ, असे मी ठरविले. वसंताच्या घरची मंडळी त्याच्याप्रमाणे सुस्वभावी व सरळ असतील तर वरें होईल. त्यांचे स्वभाव जर चमत्कारिक असले, तर आपल्याला तेथे एक

दिवसदेसील वैन पडणार नाही. अशा विचारांत दंग असतांना आम्ही गाडीत वसले.

आमच्या डब्यांत आम्ही सहा जण होतों. त्यापैकी एक गृहस्थ मुंबईकडचा दिसत होता. त्याचा पोशाख बन्याच सुधारकी थाटाचा असून त्यांत टापटीप विशेष होती. प्रथम आमचें त्याच्याकडे व त्याचें आमच्याकडे लक्ष लागले. कुशल प्रश्न सुरु झाले. तो गृहस्थ दक्षिणीच होता. त्याच्या बोलण्यांत त्याची कर्तवगारी झळकत होती. आमचा त्याच्याबद्दल तत्काळ चांगला ग्रह झाला. त्यानें आम्हांला किती तरी चांगल्या गोष्टी सांगितल्या. आजकाल व्यापाराची सूत्रे परकीयांच्या हातीं गेल्यामुळे आपला देश गरीब होत चालला आहे, ही गोष्ट त्यानें आमच्यापुढे मांडली; व आपल्या देशाची उन्नति छावी एवढ्याकरतां आपण नोकरी न करतां व्यापाराची दिशा उचलल्याचें त्यानें कळविले. त्याच्यापासून आम्हांला बरीच माहिती झाली. त्यानें व त्याच्या स्थांनी मिळून आपल्या लोकांची एक सहकारी पेढी मुंबईला स्थापन केल्याचें कळले, व त्या पेढीची कलकत्याला शाखा सुरु करण्याकरतां तो तिकडे कालला होता. आम्हांला हें ऐकून अर्थात् च आनंद झाला. सर्वतङ्हेची चळवळ देशांत सुरु झालेली पाहून कोणाला आनंद वाटणार नाही? आम्ही त्याचें व त्याच्या पेढीचें अभीष्ट चितिले. त्यानेही आमची नावें, उद्योग, राहणे वैरेंविषयी माहिती करून घेतली, व भंडाऱ्याच्या लोकांना, त्याच्या पेढी

विषयी माहिती करून देण्यास त्यांने आम्हांला सांगितले, व आम्ही-ही ते मोठ्या आनंदाने कबूल केले. कारण, देशाच्या उपयोगी जिकडून पडतां येईल, तिकडून पडणे हें प्रत्येकाचे आद्य कर्तव्यच होय.

मंडाऱ्याचे स्टेशन लवकरच आले. आम्ही त्याचा निरोप घेतला. त्यांने आमची नावे व पत्ते, ही आपल्या रोजनिशीत टिपून घेतली. आम्हीदेखील त्याचा पत्ता विचारला, तेव्हां त्यांने आपल्या नांवाचे कार्ड काढून आमच्या हाती दिले. काढावर खालील अक्षेर लिहिली होती.



म्यानोजिंग डायरेक्टर,  
‘हिंदूची पेढी.’  
मुंबई.

## प्रकरण ३ रे.

### वसंताच्या घरची मंडळी.

वसंताचे वडील गोविंदराव हे तेथील कचेरीत मुख्य शिरस्तेदार होते. इंग्रजीच्या पहिल्या अमदानींत त्यांचे थोडेसें शिक्षण झाले होते, व त्या वेळी त्यांनी कारकुनाची नौकरी पत्करली आणि हल्ळी बाढत वाढत ते शिरस्तेदारीच्या पायरीवर चढले होते. जुन्या व नव्यांचे विचित्र मिश्रण त्यांचे ठिकाणी दिसून येई. बन्याच जुन्या गोष्टी त्यांना विचारानें आवडत नसत, पण संस्कारांनी त्या प्रिय वाटत! चांगल्या धर्मबंधनांचा त्यांच्यावर पगडा नव्हता, पण कांहीं जुन्या चालीरीतीना ते सहज वश होत असत. त्यांचा स्वभाव एक दोन दिवसांत मल्ला सहज कळून आला. स्त्री-शिक्षणांचे महत्त्व त्यांना कळून आले होते व त्यामुळे त्यांनी यमूला शाळेत घातले होते, पण हल्ळी यमू बारा वर्षांची असल्यामुळे तिच्या लग्नाची खटपट करण्यांत-तिला अंगुरुलप वर पाहून गृहिणी करण्यांत--ते दंग झाले होते. त्यांच्या मनानें यमूला इतके दिवस अविवाहित ठेवण्यांत त्यांनी मोठेच घैर्य दाखविले होते!

यमूचे लग्न इतक्यांत व्हावें असें वसंताला वाटत नव्हते; पण वडिलांच्यापुढे कांहीं बोलण्याची त्याची ताकद नव्हती. गोविंद-रावांचा वचक सर्वांनाच जाणवत होता. वसंताची आईदेखील-तिला आम्ही काकू म्हणत असूं—गोविंदरावांशी बरोबरीच्या नात्यानें,—

वयानें व अधिकारानें ती त्यांच्या बरोबरीची असतां,—बोलत नसे. तिचा स्वभाव किती तरी प्रेमळ असे. मला पाहतांच तिला आनंद झाला. मी तिला गेल्याबरोबर वसंताच्या मागून नमस्कार केला, व मग एकीकडे उभा राहिलो; कारण ओळख नसल्यामुळे मला संकोचल्या-सारखे झाले होते. तेव्हां ती मृणाली, “नाना, इतका कां लाज-तोस? मला जसा वसंत, तसाच तूं ये, माझ्यापाशी बोलत वस-प्याला इतका संकोच बाळगायला नको कांही!” वसंतानें तिला माझी सर्व माहिती सांगितली. तिला माझ्याबद्दल फारच वाईट वाटले. ती मृणाली, “नाना, इतक्या लहान वयांत तुझ्यावर असे प्रसंग कोसळले असतील, असें कोणाला वाटावयाचेदेखील नाहीं. पण ईश्वर ठेवील तसें राहिले पाहिजे. तूं इथे अगदीदेखील परकेपणा मानूं नकोस.” त्या दिवसापासून काळीं मला परकेपणा न भासूं देप्याचा निश्चय केला, व त्यांच्या त्या प्रेमळ यत्नाला यशही आले; कारण मी घरच्याप्रमाणे तेथे राहूं लागलो.

गोविंदरावांना माझी हकीकत कळली तेव्हां अत्यानंद झाला. त्यांनी वसंताला माझ्या लग्नासंबंधीं विचारले. तेव्हां सध्यां लग्न न करप्याचा माझा विचार असल्याचे वसंतानें त्यांना सांगितले; पण त्यांचे समाधान झाले नाहीं. ते मृणाले, “लहानपणी प्रत्येक जण ‘मी लग्न करणार नाही’ असें मृणत असतो, पण ते मृणणे खरोखर प्रत्ययास आणून देणारे श्रीसमर्थ रामदासस्वामीसारखे किळाच!” वसंतानें पुढे कांहीच उत्तर दिले नाहीं. कारण

त्यांच्यापुढे बोलण्यास तो भीत असे. पण संध्याकाळी मला त्यानेहैं हंसत हंसत सर्व हक्कित सांगितली, व मग तो म्हणाला, “तुला आवडते का आमची यमू? फार हुषार नाहीं—तिला इंग्रजी कुठे येत आहे? ती तुला पटणार नाहीं; कारण तुला तर बी. ए. झालेली, नवीन पद्धतीची, साहेबी शाटाची बायको पाहिजे; मग वकीलसाहेब व वकील मडम थाटानें फिरावयास जाणार व आमच्या वेडगळ लोकांना हंसणार! आम्ही बायकांना घेऊन फिरावयाला जात नाहीं, म्हणून तुमच्यासारखे कर्ते म्हणविणारे सुधारक आम्हांला हंसतील. परंतु आमच्या घर-चा स्वयंपाक व इतर गृहकृत्ये कोण करणार, याचा कोण विचार करतो? प्रश्नच केला तर उत्तर तयार कीं, ‘आचारी, चाकर-माणसे घरी ठेवावीं,’ जणुं काय सारे कुवेरच आहेत! या लोकांनी आपल्यादखन जगाची कल्पना करावयाची. तुमचे जे प्रसिद्ध सुधारकाग्रणी म्हणून नांवाजलेले आहेत ते, मी खात्रीने सांगतो कीं, गरीब असेत तर त्यांच्यानें असें करवले नसेंते. ज्या सुधारणांची तुम्ही स्तुति करतां त्या सुधारणाच नव्हत. त्यांना मी श्रीमंतांचे चोजले म्हणेन. मुरीबाच्या झोंपडीपासून श्रीमंताच्या वाढ्यापर्यंत ज्या गोष्टी सर्व समाजांत प्रचारांत येणे शक्य आहे, त्याच सन्या सुधारणा! ”

वसंताचे व्यास्त्यान मी इतका वेळ स्वस्थपणे ऐकून घेत होतो. पण आतां माझ्याच्यानें राहवेना. मी त्याला म्हटले, “तुला

## जीवनरहस्य.

२०

आपल्या बहिणीची तरफदारी करण्यांत आम्हां सुधारकांवर इतके  
तुळून पडावयास नको होतें. मी कांहीं तुझ्यासारखा कल्पनेच्या-  
मार्गे धांवणारा मनुष्य नाहीं !”

“ ओहो ! तर मग आपण यमूळा पत्करणार वाटतें. तरीच, बाबा  
म्हणत होते कीं, रस्यानें हिंडणारे भगव्या वस्त्राचे, सर्वेच कांहीं  
रामदास नसतात. त्यापैकीं बहुतेक भोंदूच असतात. आपली स्वारी  
एकूण सुधारकाचे चर्म पांघरून त्यांच्या कळपांत गेली होती तर !”

“ वसंत ! प्रत्येक गोष्ट तुं चेष्टेवर नेतोस. तुझ्या या स्वभा-  
वाळा कांहीं औषधच नाहीं का ? ”

“ नाहीं बोंबा चेष्टेवर नेत. आतां झालें ना ? आमचे नाना-  
साहेब खरोखरच यमूर्शीं विवाह करण्याला एका पायावर तयार  
आहेत ! ”

याप्रमाणे आमचे बोलणे झाले. यमू खरोखरच फार सुंदर होती.  
राजारविवर्म्याच्या चित्रांप्रमाणे, किंवा एखाद्या नाटकांतील किंवा  
काढंबरीतील नायिकेप्रमाणे हरिणीसारखे डोळे, चांफेकळीसारखे नाक,  
पोंवळ्यासारखे ओंठ, व कुंदकळ्यांप्रमाणे दांत जरी तिला नव्हते,  
तरी तिची मुद्रा फार मोहक दिसत आले. व पहाणांच्याला तिच्या-  
विषयी तत्काळ प्रेम वाटत असे. तिचा स्वभाव, तिचे हांसणे, व  
तिचे बोलणे मधुर व प्रेमळ असे. मलोदेखील तिच्याशीं बोलवेंसे  
वाटत असे. पण आमची ओळख नवीन असल्यामुळे व आमच्या  
हिंदु कुटुंबांतील स्थिया, पाश्चात्य स्थियांप्रमाणे मर्यादा सोडून कोण-

स्थाही पुरुषाबरोबर मोकळेपणानें हंसासिद्धायला तयार नसल्या-  
मुळे तिच्यामाझ्या बोलण्याचा योगच आला नाही. तरी दुखनच  
तिच्या हुशारीची माहिती मला होऊं लागली. घरांतील काम-  
काजांत तिची तत्परता, नीटनेटकेपणा व कुशलता प्रतिक्षणी  
माझ्या अनुभवास येत असे. काकूंचा ती अगदी उजवा इतत  
होती. तिच्यामुळे काकूंना घरांतील कामकाजाचा बोजा वाटत  
नसे. एकदां काकू अस्पृश्य ज्ञाल्यामुळे यमूलाच स्वयंपाक करून  
बाढण्याचा प्रसंग आला, व तिची, आजकाळच्या तरुण सुधारक  
पोराप्रमाणे प्रश्न विचारून परीक्षा न करतां, मला आपोआपच  
परीक्षा ज्ञाली. काकूंचे वलणच इतके चांगले होते. संसाराला  
नित्य अवश्यक असणाऱ्या प्रत्येक गोष्टीचे ज्ञान मुलीना अवश्य  
ज्ञाले पाहिजे, असे त्यांना वाटे; व त्याप्रमाणे यमूल त्या शिक्षणही  
देत असत. रात्री रोज यमू काकूंना, पांडवप्रताप, दासबोघ किंवा  
दुसरी ऐखादी पोथी वाचून दाखवीत असे.

घरांत हळुहळू माझ्याबद्दल कुजबूज सुरु ज्ञाली. पर्यायाने  
गोविंदरावांकडून ती गोष्ट काकूंना कळली, व त्यांचेदेसील अनु-  
कूल मत पडले. यमूच्या कळनांवर ही गोष्ट आल्यापासून ती मञ्ज  
फारच लाजूं लागली. इतके दिवस ती माझ्यासमोर वसंताशी  
बोलण्याकरतां किंवा त्याला कांही विचारण्याकरितां येत असे; पण  
आतां मी असलों तर ती वसंताशीदेसील बोलेना. कुमारिकांच्या  
या स्वाभाविक विनयाला कोणी रानटीपणा न्हणत असतील तर

खुशाल म्हणोत, पण मला वाटते कीं, त्यांची मर्यादा म्हणजे स्त्री-जातीला शोभणाऱ्या कोमलतेचा गाभा आहे.

अभ्यासाच्या दृष्टीने यमूळी परीक्षा घेण्याचा योग असाच अनायासे जुळून आला. भंडारा येथें रा. माधवराव नांवाचे एक वकील रहात होते. त्यांचा स्वभाव फार सालस व उदार असे. तोंडोने बायफळ बडबड करण्यापेक्षां कृतीने कोणतेही काम करून दाखविणे त्यांना पसंत असे. ते स्त्रीशिक्षणाचे कडे कैवारी होते. पण त्यांचा कैवार शाब्दिक वाद करण्यापुरताच केवळ नव्हता. त्यांनी आपल्या विचारांना मूर्त स्वरूप दिले होते. त्यांच्या प्रयत्नाने भंडाऱ्यासारस्या मागसलेल्या गांवांत स्त्री-शिक्षणाकरतां एक शाळा स्थापन झाली होती. या शाळेत स्त्रीशिक्षणाची फारच उत्तम सोय होती. शाळेतील इतर महत्त्वाच्या विषयांखेरीज, स्वयंपाक, शिवणकाम व विणकाम या शाळेत शिकवण्यांत येत असे. या शाळेतील अभ्यासक्रम सरकारी अभ्यासक्रमाची पोपट-पंची नक्कल नसून तो नीट विचाराने व पोक्तपणाने ठरविला होता. मुलीना इंजीवी व संस्कृत भाषांचेही कामापुरते ज्ञान करून देण्याची तजवीज शाळेत केली होती. शाळेला जोडून एक स्थियांचे स्वतंत्र वाचनालय काढले होते. त्याचा फायदा शाळेतील मुलीना कळून घेतां येत असे. त्यामुळे मुलीना वाचनाची गोडी लागून त्यांचे मन अधिक प्रगल्भ होई व जगाविषयी अंघारांत चांचपडण्याचा असंग त्यांचेवर येत नसे. या शाळेच्या इमारतीत दर शनिवारी

खियांची सभा भरत असे. “जें जें आपणांस ठावें। तें तें इतरांस शिकवावें। शहाणे करून सोडावें। सकल जनां॥” हा या सभेचा मूळ उद्देश होता; व त्याप्रमाणे विणकाम, चित्रकला, तूणकाम, फोटोग्राफी वगैरे विषय तेथें शिकवण्यांत येत असत. शिकविण्यास लागणारीं उपकरणे व कच्चे सामान शाळेच्या खर्चाने पुराविले जात असे. आणि जो माल तेथें तयार होई तो व जारांत विकून, मूळ खर्च जाऊन उरलेला नफा गरीब लोकांना धर्मादाय करण्यांत खर्च होत असे. यामुळे स्वार्थावरोबर परमार्थ साधण्याची उत्तम सोय या संस्थेस झाली होती. माधवराव हे या संस्थेचे अव्वलपासून प्रवर्तक असून त्यांच्या श्रमामुळेच ही संस्था आज या उत्तम स्थितीला आली होती. ते संस्थेकरितां जिवापाड श्रम करीत असत व ईश्वरानें त्यांच्या प्रयत्नांना यशही दिले होते.

वसंताची माधवरावांशीं पुष्कळ ओळख होती. वसंतानें मला या संस्थेबद्दल पुष्कळ माहिती मार्गे दिली होती. ही नमुनेदार संस्था आपण पाढावी, अशी मला इच्छा झाली व मी लागलीच वसंताला घेऊन माधवरावांच्या घरी गेलो. वसंतानें माझी व माधवरावांची इंग्रजी पद्धतीने ओळख करून दिली व माझा उद्देश त्यांना कळविला; तेब्बां ते आनंदानें म्हणाले, “वा! चला तर, आमची संस्था दाखविण्याला आम्ही नेहमीच तयार असतो. पण तुमची बहुतेक निराशाच होईल; कारण नागपूर किंवा उमरावती यांच्या मानाने आमचे गांव फारच मागसलेले आहे व त्या मानाने आमची संस्था-

देसील तितपतच आहे. पण तुम्हांला इतकी उत्सुकता आहे तर चला. कोणालाही ती संस्था दाखविण्यास मला आनंदच वाटतो; कारण मूळ किंतीही वाईट असले तरी तें आईला प्रियच असतें ! ’

आम्ही सर्व जण शाळेंत गेलों. एकंदर संस्था पाहून मला अत्यानंद झाला. शाळा लहानशीच असून ठुमदार होती. मुलींना खेळावास मार्गे चांगला वगीचा लावला होता. नवीन पद्धतींनें शिकविण्यासाठी लागणारी सर्व सामुद्री तेर्थे दिसत होती. प्रत्यक्ष ज्ञान करून कोणताही विषय शिकवितां आला पाहिजे, यावर माधवरावांचा फार कटाक्ष होता. वाचनालयांतील पुस्तके व मासिंके खियांना रुचकर व नोव्हेप्रद होतील अशीच होती. या लहानशा गांवांतील ही नमुनेदार संस्था पाहून मला संस्थेचे कौतुक वाटले व चालकांवढळ माझ्या मनांत आदर उत्पन्न झाला. मी प्रत्येक वर्गातून हिंडून पाहिले ! बरोबर वसंत व माधवराव होतेच. एका वर्गात रंगांची माहिती मुलींना करून देण्यांत येत होती. प्रत्येक मुलीच्या हातांत एकेक रंगाची लहान पताका होती व त्या पताका एका जागी करून निरनिराळे रंग कसे उत्पन्न होतात, याचे प्रत्यक्ष ज्ञान मुलींना करून देण्यांत येत होते. त्याचप्रमाणे टेबलावर निरनिराळ्या रंगांच्या कांचा असून, त्यांच्या मिश्रणानें नवीन रंग तयार कसे होतात हें पाहण्याची मुलींना सोकळीक होती. यामुळे त्यांना एक प्रकारची मौज वाटून आणोआप मेंदूला श्रम न पडतांना, नवीन शास्त्रीय ज्ञान होत होते. शुभ्र रंग सात रंगांच्या मिश्रणानें कसा लायल.

होतो, हे दाखविणारी न्यूटन साहेबांची सप्तरंगी तबकडीही तेथें ठेवली होती.

तेथून मी दुसऱ्या एका वर्गात गेले. मुर्लीना व्याकरण शिकविण्यांत येत होते. व्याकरणासारखा रुक्ष विषय कसा काय मनोरंजक करून शिकवितां येईल, याबद्दल मला कोडेच होते. पण तें आतां एकाएकी सुटले. मुर्लीच्या गव्यांत सुंदर जरीचे काम केलेले घेवातले होते. व त्यांवर 'शब्द, नाम, सर्वनाम, विशेषण'.... अशीं अक्षरे लिहिली होतीं. याप्रमाणे मुर्लीनी मिळून आपापलीं कामे वांटून घेतल्यावर त्यांच्या संभाषणाला सुरवात झाली. त्यांच्या-पैकीं जी 'शब्द' झाली होती ती म्हणाली, "मी भाषेतील राणी आहे. माझ्याशिवाय कोणताच अर्थबोध होणार नाही. कोणाला कांही जर सांगावयाचे असेल, तर त्याला तें माझ्याच द्वारे सांगितले पाहिजे. हे सर्व, 'नाम, सर्वनाम ....' माझे प्रधान आहेत. माझ्या हुक्मांत हे सर्व असतात. या प्रत्येकाचे अधिकार वेगवेगळाले आहेत." नंतर ती इतर मुर्लीकडे वळून म्हणाली, "तुम्ही आपापले अधिकार सांगा पाहू"

त्यानंतर 'नाम'-झालेली मुलगी म्हणाली "नमस्कार वाई-साहेब ! माझे काम म्हणजे मुस्त्य गोष्टीची, मुस्त्य विषयाची किंवा पदार्थाची, त्याचे नांव सांगून ओळख करून घावयाचे. माझ्याशिवाय अर्थबोध होणे शक्य नाही." सर्वनाम झालेली मुलगी पुढे होऊन म्हणाली, "नमस्कार वाईसाहेब ! या नामाला

मी मदत करीत असत्ये. याला एकाच वाक्यांत फार वेळ जाण्यार्हे काम पडल्यास मी याच्या मदतीस धावून जात्ये, व मी स्वतां हजर राहून याची उणीच कोणाला भासूं देत नाही ! ”

नंतर ‘विशेषण’ झालेली मुलगी म्हणाली, “नमस्कार वाई-साहेब ! या नामाला वरी वाईट किंमत माझ्यामुळे येते. माझ्या-वरच याचा चांगुलपणा किंवा वाईटपणा अवलंबून आहे. मी याला चांगली मदत करीन तर याची किंमत अमोल होईल; नाहीपेक्षां, मी जर बदलव्ये तर त्याचा उलट पक्षीं सर्व तिरस्कार करताला.”

याप्रमाणे बाकीच्या मुर्लीनीही आपापली कामे सांगितली. ती गव्हर्नर मला पुरतेपणी आठवत नाहीत. मला अत्यंत आश्र्व्य वाटले व या नवीन सुरु केलेल्या पद्धतीची घन्यता वाटली. मी असाच्च किरत किरत पांचव्या वर्गात गेलो. यमू तेंच होती. त्या वेळी इंग्रजीचा तास होता. प्रत्यक्ष वस्तु दाखवून संभाषणाच्या द्वारे मुर्लीना या परकीय भाषेचे ज्ञान दिले जात होते. यमूची उच्चरे ऐकून तिची बुद्धि माझ्या तेब्हांच लक्षांत आली. माझे तिजकडे वरेच लक्ष लागले हे कदाचित् माधवरावांच्या लक्षांत आले असावे; कारण ते मला एकदम म्हणाले, “आमच्या शाळेतील ही सर्वांत हुषार मुलगी. ही आपल्या भावासारखीच हुषार आहे. गेल्या अप्पर प्रायमरी परीक्षेत तिला पाहिल्या नंबरचे बक्षीस मिळाले.” वसंताने मजकडे पाहिले. मला थोडेसे हांसूं आले,

हे पाहून तोदेखील हांसावयास लागला. मीं शाळेस पंचवीस रुपये वर्गणी दिली व मोठा झाल्यावर या संस्थेला शक्य तितकी अधिक मदत करण्याचा व जमल्यास उमरावतीला अशीच संस्था काढण्याचा मनांत निश्चय केला. कारण बी. ए. एल. एल बी. झाल्यावर उमरावतीलाच वाकिली करण्याचा माझा बेत होता. माझ्या परमपूज्य पित्यांच्या पावलांवर पावले टाकून या जगांतील आयुष्कम कंठण्याची माझी महत्त्वाकांक्षा होती.

असो. माधवरावांचा प्रेमभरानें निरोप घेऊन व त्यांचे आभार मानून आम्ही घरी आलो.

## प्रकरण ४ थें.

The lake district.

( सरःप्रांत. )

मध्यप्रदेशांत सृष्टिसौंदर्याच्या दृष्टीने या भंडारा जिल्हा-इतका सुंदर दुसरा जिल्हा कचित् त्र सांपडेल. हिमालयाची हिमाच्छादित रुपेरी शिखरे जरी येथें नसलीं, तरी विंध्य व सातपुज्याच्या लहान लहान पर्वतश्रेणी जागोजागी दृष्टोत्पत्तीस येतात. गंगा, सिंधु, ब्रह्मपुत्रा व गैरेसारख्या मोठाल्या नद्या जरी या प्रदेशांतून वाहत नसल्या, तरी हा प्रांत कोणालाच रुक्ष वाटणार नाही. वैनगंगा नदी या प्रदेशांतून वाहत असते. या नदीचे पात्र सरासरी अर्धा मैल रुंद आहे व वर्षाकालांत तर या नदीला फारच

घोर स्वरूप प्राप्त होतें; त्या वेळी जर ही नदी कोणी पाहिली, तर, वैनगंगा—वहिनगंगा—वहिणगंगा—हें नांव अगदी सार्थ आहे, असें त्याला आढळून येईल. कारण काशी येथे गंगा ज्या स्वरूपांत दिसते, त्या स्वरूपांतच ही नदीदेखील आपल्या गंभीर व भयानक दृश्यानें मनाला मोह पाडीत असते. उन्हाळ्यांतदेखील या नदीत पाणी बरेच असते व जलक्रीडाप्रिय लोकांना, शरीराचा दाह शमिष्याकरतां या नदीला कडकडावून भेटण्याची इच्छा होते. यामुळे उन्हाळ्यांत, विशेषतः तरुण लोकांच्या टोळ्या नदीवर स्नानास आलेल्या दृष्टीस पडतात.

शिवाय, या प्रदेशांतील विशेष गोष्ट म्हटली, म्हणजे भोवतालीं असणारा सरोवरांचा समुदाय ही होय. इकडील जमीन विध्यपर्वताच्या लहानलहान श्रेणीमुळे वरीच उंचसखल झालेली आहे. शिवाय पर्वतांच्या सात्त्विक्यामुळे इकडे पाऊसही बराच म्हणजे साठ इंचांपर्यंत पडत असतो. यामुळे सर्वत्र लहान मोठी तळी दृष्टोत्तरीस येतात. यांची संस्त्या इतकी मोठी आहे की, खास भंडारा गांवाच्याभोवतालीं जवळ जवळ ६० लहान मोठे तलाव आहेत. हे तलाव म्हणजे अगदी लहानशीं नासक्या पाण्याची ढबकी असतील, अशी जर कोणाची कल्पना असेल, तर ती साफ चुकीची आहे. भंडारा जिल्ह्यांतील सर्वात मोठा तलाव म्हणजे ‘नवेगांवांच’ हा होय. त्याचा परिघ जवळजवळ छत्तीस मैल आहे. या तळावाच्या मध्यभागी नावेत बसून गेलें म्हणजे समुद्रांत सहळ

करीत असल्याचा भास होतो. व भोवतालचे भीषण स्वरूप, उंच उंच टेंकड्या व घनघोर अरण्ये व खाली पाण्यावर उठत असलेल्या लाटा पाहून मनाला क्षणभर भीतिच वाटते. पण लवकरच ती भीति नष्ट होऊन तिच्या जागी सृष्टिसौदर्याच्या अनुपमेय दृश्याबद्दल मनांत प्रीति उत्पन्न होते. मनुष्य आनंदपूर्ण नयनांनी या सौदर्यासृताचे यथेच्छ पान करूं लागतो.

खास भंडारा येंवे जे कांही सोठे तलाव आहेत त्या सर्वांचा परिध दोन भैलांचे आंतच आहे. तलावांचे कांठी लहान लहान देवळे धर्मनिष्ठ लोकांनी बांधून ठेवली आहेत, व प्रत्येक तलावाळा तीन चार घांटही बांधले आहेत. संध्याकाळच्या वेळी भागलेल्या मनाला क्षणभर विश्रांति देण्याकरितां, कचेरींतील मंडळी तलावाच्या कांठावर येऊन, सृष्टिसौदर्याच्या अवलोकनाने आपल्या मनाची इच्छा तृप्त करितात व जवळच असलेल्या देवळांतील देवांचे दर्शन घेऊन अनायासे परमार्थाची जोड प्राप्त करून घेतात ! यामुळे येथे नवीन आलेल्या मनुष्याला थोडे नवल वाटते व येथील लोक फार धर्मनिष्ठ असावेत अशी त्याची भावना होते.

आम्ही या शहरांतील तलावांवर किरावयास जात नव्हतो. कारण लोकांच्या गडबडीपासून शक्य तितके दूर जाण्याची वसंताला इच्छा असे, व मलाही भोवतालचे सृष्टिसौदर्य पाहण्याची अनिवार लालसा होती. नागपुराळा भंडारा येथील सृष्टिसौदर्याचे वर्णन वसंत मजजवळ करीत असे, तेव्हां त्यावर माझा विश्वास वसेना. मी

त्याला म्हणे कीं, “तुला आपल्या गांवाबद्दल अभिमान असेल व त्या अभिमानाला बळी पडलेल्या तुझ्या दृष्टीला, उंचवट्यांच्या पर्वतश्रेणी, डबक्यांची सरोवरे व नाल्यांच्या नद्या दिसत असतील !” यावर तो म्हणे कीं, “तूं जेव्हां तें सर्व प्रत्यक्ष पाहशील तेव्हां तुला माझ्या बोलण्याचा तथ्यांश कळून येईल. तुला काय वाटते कीं, सृष्टिसौंदर्य इंग्लंडांतील वेस्टमोअरलॅंड परगण्यांतच राहूं शकते, व तेथील पर-गण्यालाच (Lake district) हें नांव सार्थ होऊं शकेल ? आपल्या देशांतदेखील अशीं स्थळे पुष्कळ असतील, व आमच्या भंडाऱ्याची त्या स्थळांत प्रमुखत्वानें गणना होईल. आमच्या देशांतदेखील तिकडव्याप्रमाणे Wordsworth, More वैरेसारखे कवि जन्म-तील व मग आमच्या भंडाऱ्याला पवित्र भूमि समजून, सर्व महाराष्ट्रीय तिच्या दर्शनाकरितां इकंडे येतील ! तो काळ अजून दूर आहे. तोंपर्यंत तुमच्यासारख्यांना सौंदर्य पहावयास इंग्लडांत गेले पाहिजे. या देशांत सौंदर्य तुमच्या दृष्टीस पडणार नाहीं. वाट पहा-कालाच्या प्रवाहांत कोणती गोष्ट वाहत येणे शक्य नाहीं ?” वसंत असे म्हणत असे; तेव्हां मी त्याची फार चेष्टा करीं, व म्हणे, तर आजपर्यंत तुमच्या गांवांत महाकवि कां बरे जन्माला आले नाहींत ? यावर “आजपर्यंत काळ अनुकूल नव्हता, तो अनुकूल ज्ञाला म्हणजे रुक्ष भूमि नंदनवन व्हावयास मुळीच वेळ लागणार नाहीं.” असे वसंताचे ठाराविक उच्चर मिळत असे.

वसंताच्या म्हणण्याचा प्रत्यय मला दिवसेंदिवस येऊ लागला.

सृष्टिस  
नाही.  
स्थान  
वैनगं  
हिच्ची  
एक व  
यात्रा  
सकाळ  
लोकांच  
वाजतां  
डीच्या  
प्रवाहा  
जाणार  
असल्या  
निसर्गदेव  
मला भ  
वरुलाक  
असावे,  
प्रतिबिंब  
भास झार  
कवीच्ची

सृष्टिसौदर्याच्या बाबतीत भंडारा वेस्टमोअरलॅडला हार जाणार नाही, अशी माझी खात्री झाली. एके दिवशी आम्ही कोरंबीचे स्थान पहावयास गेलो. भंडारा गांवापासून तीन मैल अंतरावर वैनगंगा नदीच्या कांठी असलेली ही एक लहानशी टेंकडी आहे. हिची उंची जवळ जवळ पर्वतीइतकी असावी. हिच्या माथ्यावर एक लहानसे देवीचे देवालय आहे. दसन्याच्या नवरात्रांत येथे यात्रा भरत असते. पण हल्णीमात्र तेथे अगदी सामसूम होते. सकाळी पूजा करण्याकरितां पुजारी येऊन जात असे. याशिवाय लोकांची तिकडे मुळीच वर्दळ नसे. आम्ही संध्याकाळी पांच वाजतां तिकडे गेलो. येथून दिसणारे दृश्य अनुपमेय सुंदर होते. टेंक-डीच्या पायथ्याला लागूनच नदी गेली होती, व तेथेच नदीच्या प्रवाहानें वळण घेतले होते. वरून नदीचे वाळवंट व दूरवर वाहत जाणारा प्रवाह पाहून मनाला आनंद वाटे. भोवताली घनदाट झाडी असल्यामुळे या निर्मल प्रवाहाला अधिकच शोभा आली होती. निसर्गदेवी मूर्त-रूपानें माझ्यापुढे येऊन उभी ठाकली आहे, असा मला भास झाला. घनदाट वृक्षरूपी केशकलापांनी रेखलेली ती अर्ध-वर्तुलाकार नदी पाहून, तें निसर्गदेवीचे नवनमनोद्वार भाल असावे, असें वाटले; व अस्तास जाणाऱ्या रक्तवर्णी सूर्याचे उज्ज्वल प्रतिबिंब पाहून, तें देवीच्या भालावरील कुंकुम असावे असा मला भास झाला ! मी क्षणभर वेडावलोंच ! माझे मन निसर्गमय झाले. कवीची निसर्गशी एकतानता कशी होत असेल, याची जाणीव

मला ज्ञाली. मी किती तरी वेळ एखाद्या मंत्रमुग्धाप्रमाणे, त्या दृश्याकडे अनिभिष-नेत्रांनी पहात होतें.

थोड्या वेळांने मी भानावर आले. वसंताची आठवण होतांच मी त्याच्याकडे पाहिले तो त्याची त्या निसर्गसौंदर्यात गुंगून समाधि लागली होती. मी त्याला हालवून जागा केला, तेव्हां तो वेड्याप्रमाणे टवकारून माझ्याकडे पाहूं लागला व म्हणाला, ‘काय?’ मी म्हटले, “वसंत! हे दृश्य खरोखर अत्यंत उज्ज्वल आहे. माझ्यासारख्या अरसिक मनुष्याचीदेखील या सौंदर्याने तंद्री लावली व माझी वृत्ति काव्यमय ज्ञाली! मग तुझ्यासारख्या कवीला या वेळी जगताचें भान राहूं नये, यांत कोणतेच नवल नाही!”

पण वसंताचें लक्ष माझ्या बोलण्याकडे कोठे होते! तो मुक्त कंठांने गाऊं लागला:—

विरह मजासि जालितो हाय अंतरी ॥ श्रु० ॥

प्रतीचं सुंदरसे, वस्त्र धरा ही नेसे !

प्रेमाचं राज्य दिसे ! या जगावरी ॥ १ ॥

पञ्चपक्षी-सर्व अहा ! आनंदीं लीन पहा !

तस लोहरस परि हा ! हृदयं पाझरी ॥ २ ॥

‘हर्ष’ नृत्य करि जगतीं! फुलली तेणे चित्तीं!

भंगुनि परि मम वृत्ती ! रडति किति तरी ॥ ३ ॥

वसंताचा कंठ जात्याच मधुर व ती वेळही गाण्याला अत्यंत अनुकूल होती. वसंताने वरील पद विहाग रागावर घोळून घोळून म्हटले. करुणरसाने माझे अंतःकरण कळवळून गेले. मी त्याला

शाब्दासकी घटवयास त्याच्याकडे पाहार्तो, तों त्याच्या नेत्रांतून एकसारख्या अश्रुधारा वहात होत्या. इतका वेळ, त्या पदाचा व वसंताचा गूढ संबंध असेल, अशी माझ्या मनाला कल्पनादेखील शिवली नाही! पण आतां एकदम भी चकित झालो. पदांत वर्णन केलेली स्थिति म्हणजे वसंताच्या हृदयाचे प्रतिबिंब कीं काय? वसंताचे अंतःकरण इतके पिळवटून टाकणारे असे कोणते दुःख त्याच्या मनाला झाले असावे? असा जों जों मी विचार करूं लागलों, तों तों माझी मति गुंग होऊं लागली. मीं प्रेमभराने त्याला हांक मारली. मीं म्हटले, “ वसंत ! तुला इतके कशाचे दुःख होत आहे ? ”

वसंताकडून कांहीच उत्तर आले नाही. मात्र त्याने सोडलेल्या दौर्धनिश्चासाने मला उत्तर दिले. त्याच्या हृदयाला कांही तरी असह वेदना होत असाव्या, अशी माझी खात्री झाली. मीं त्याच्या गळ्यांत हात टाकला व प्रेमाने त्याला कुरवाकून म्हणालो, “ वसंत ! तुं आपल्या मनाचे दुःख मजजवळ हलके नाहीना करीत ? मी तुझा भाऊ ना ? ”

वसंताला दुःखाचा उमाळा आला. अश्रुप्रवाह अधिक जोराने तुरु झाला. त्याचे दीर्घ श्वास ऐकून मला भारी वाईट वाटले. मीं पुन्हा म्हटले, “ वसंत ! तुझ्या हृदयाला इतक्या दारूण यातना णारी अशी कोणती गोष्ट आहे ? तुला आज काय कमी आहे ? इया दुःखाचे मूळ काय असावे, याबद्दल माझा कांहीच तर्क प्रलिप्त नाही. ”

“ या जगांतील सर्वसुखाचें व दुःखाचें जे मूळ तेच माझ्या  
दुःखाचें कारण ! ” वसंत रडत रडत म्हणाला.  
मी म्हटले, “ पण ते कोणते, हे तर मला कळू देशील ? ”

वसंताने हळुहळू आपले अशु पुसले. त्याने आपल्या मनाला आव-  
रण्याचा पहिल्याने अत्यंत यत्न केला, व मग तो हळुहळू म्हणाला,  
“ नाना ! आज माझ्या मनाचा दुबळेणा तुझ्या नजरेला आला,  
पण ही गोष्ट तुं कोणाजवळ बोलू नकोस; मी नित्य आपले मन  
आवरून भरून हृदयांत चाललेली प्रचंड खळवळ दुसऱ्याला  
न कळू देण्याविषयी खवरदारी घेत असतो; पण हा बाबू सृष्टीने  
धारण केलेले सुंदर रूप पाहून माझे दुःख अनिवार झाले ! य  
सृष्टीचे बाबूस्वरूप इतके मनोहर आहे, पण आम्ही तिची लेकरे  
मानसिक यातनासुळे तडफडत आहो, याची तिला पर्वाच नाही.  
हाय ! हाय ! ‘उप्पर तर खुप बनी है, अंदरकी बात राम जाने,’  
असाच ढोगी प्रकार या जगांत नित्य दिसणार काय ? ” त्याचे  
ढोके भरून आले. तो सद्गदित होऊन म्हणाला, “ नाना ! प्रेम  
हेच माझ्या दुःखाचें कारण ! या जगांत हेच सौख्याचें व दुःखाचें  
मूळ आहे. ”

“ वसंत ! पण तुं एकंदर मला सर्व प्रकार सांगशील, तर मी  
तुला शक्य ती मदत करून तुझी इच्छा सफल करण्याचा प्रयत्न  
करीन. माझ्यावर तुं विश्वास टाक. ”

“ नाना ! तुं मला आग्रह करू नकोस. हे विधिलिखित आहे

इथे मानवी प्रयत्न व्यर्थ आहेत. माझ्याबद्दल तूं काळजी करूं नकोस. माझें दुःख दूर होणे अशक्य आहे. तुझे जर माझ्यावर सरे प्रेम असेल, तर तूं मला अधिक आग्रह करूं नकोस. योग्य वेळ आली, म्हणजे मीच आपण होऊन सर्व तुला सांगेन. मला तरी जिवाभावाच्या गोष्टी सांगायला तुझ्याशिवाय दुसरे आहे कोण? तर तूं मला आग्रह करूं नये हेच उत्तम! तुझा उपयोग होण्यासारखा असता, तर मीं आपण होऊनच तुला सगळे सांगितले असते. ती गोष्ट शक्य असती, तर तिच्याकरतां मी इतका निराश कधीच झाले नसतो. चल तर ऊठ, उशीर बराच झाला; आपल्याला घरी लवकर गेले पाहिजे.”

वसंताच्या या निर्धाराच्या बोलण्याने मला स्तव्ध राहणे भाग पडले. मी मनांत म्हटले, “वसंतासारख्या सुजाला प्रेमाच्या जाव्यांत इतक्या रीतीने गुरफून राहणे भाग पडावे ना! प्रेमा, तुझा महिमाच थोर!”

आम्ही दोघेही टेंकडीवरून खालीं उतरलों, व रस्ता चालूं लागलों. दोघेही स्तव्ध होतों. प्रत्येक आपापल्या विचारांत मग झाला होता. शहर जवळ आले तेव्हां वसंताने आकाशाकडे पाहून दीर्घनिधास सोडला, व तो हळुहळू खालील चरण गुणगुणूं लागला.

“प्रेमावांचुनि सर्व सुनें, जग भासे बाँडवाणे!”

## प्रकरण ५ वें.

### स्थित्यंतर.

यमूळी माझे लभ होणार असा रंग दिसून लागला. तिच्या स्व-  
भावाची व शिक्षणाची मला परीक्षा झालेलीच होती. माझ्या  
स्त्रीशिक्षणाविषयीच्या इतक्या कोत्या व अपुन्या कल्पना पाहून  
माझे सुधारक मित्र मला हंसतील, आणि वसंताच्या म्हणण्याप्रमाणे  
सुधारकी चर्म पांघरून मी त्यांच्या गोटांत शिरलों, असा आरोप-  
देखील मजबर ते लादतील, हें मी पूर्णपणे जाणून आहें. तेव्हां  
माझ्या मताच्या समर्थनार्थ माझे विचार मीं येथें दिले, तर वावरे  
होणार नाहीं असें मला वाटते; व त्याप्रमाणे मी माझ्या मित्रांना  
माझ्या मतांची ओळख करून देत आहें.

मी स्त्रीशिक्षणाच्याविरुद्ध नाहीं; इतकेच नाहीं, तर मी उलट  
त्याच्या निस्सीम भक्तांपैकीच एक आहें. जुन्या वेदकाळी गार्गी-  
सारस्या विद्वान् स्त्रिया आर्यावर्तीत होऊन गेल्या, म्हणून आम्हीं  
स्त्रीशिक्षण दिलें पाहिजे, किंवा स्त्रीशिक्षणाचा प्रधात आपल्या  
राज्यकर्त्यात आहे, म्हणून आपण त्यांचे अंधानुकरण केलें पाहिजे,  
असें माझे मत नाहीं. तर शिक्षण हें व्यक्तीच्या आणि त्यावरो-  
बर राष्ट्राच्या सामर्थ्यास अत्यावश्यक आहे, व त्याशिवाय  
राष्ट्राची उक्तांति कर्धीच होणार नाहीं, अशी माझ्या मनाची  
स्त्री असल्यामुळे प्रत्येक व्यक्तीला शिक्षण दिलेच पाहिजे, अ-

माज्ञा आग्रह आहे; मग ती व्यक्ति स्त्री असो किंवा पुरुष असो, उच्च कुलांत जन्म पावळेली असो किंवा अस्पृश्य मानलेल्या जातीत जन्मास आलेली असो, कांहीही असले तरी सारखेच. आतां प्रत्येकास देण्यांत येणारे शिक्षण कोणत्या प्रकारचे असावे, एवढाच प्रश्न आहे.

पुरुषाच्या शिक्षणाविषयी कांहीच प्रभ नाही. ज्या योगानें राष्ट्राचा जोम वाढेल, व सर्वत्र चाललेल्या शास्त्रीय उक्तांतीच्या अनुरोधानें राष्ट्राचे पाऊल ज्या योगानें पुढे पडेल, असें शिक्षण प्रत्येकास मिळाले पाहिजे. पण स्त्रीशिक्षणाची अशी गोष्ट नाही. राष्ट्रांत समाजव्यवस्था कायम ठेवावयाची असेल, तर स्त्री व पुरुष हे दोन्हीही सारखेच श्रेष्ठ, परंतु निरनिराक्ष्या स्वरूपांनी समाजाला उपयोगी असे अवयव आहेत. त्यांच्या संयोगानें समाजाची व्यवस्था राहणारी आहे. जर समाजरचना कायम ठेवावयाची असेल, तर परस्परांत लम्बे करून घेऊन स्त्रीपुरुषांनी एकत्र कुटुंब करून राहणे अवश्यक होय, असें कोणीही कबूल करील. जर लग्नाची व्यवस्था मोडली, संसार करण्याच्या पद्धतीला हरताळ लागला, व कुटुंबाला समाजांतून फांटा मिळाला, तर पश्चप्रमाणेच नैतिक शिथिलता, अव्यवस्था व बेबंदशाही मानवसमाजांत माजून जाईल व मानवी सुधारणेची बरीच पीछेहाट होऊन अघोगतीकडे तिची धांव जाऊ लागेल. ज्यांना हें पसंत असेल, त्यांना माझे कांहीच म्हणणे नाही. त्यांनी आपल्या मतांचा खुशाल डांगोरा पिटावा,

कारण प्रत्येकाला आपली मते पुढे मांडण्याचे स्वातंत्र्य आहेच. वाटल्यास समाज त्यांच्या मताचा समाचार घेईल. अशा मताचे लोक आपल्या समाजांत फारसे सांपडणार नाहीत, अशी माझी सात्री आहे.

लग्न व त्यामुळे झालेले कुटुंब हें जर समाजव्यवस्थेला अविष्यक आहे, तर प्रत्येक कुटुंबांतील अंगभूत कर्तव्ये त्या कुटुंबांतील व्यक्तींनी आपसांत वांटून घ्यावीं, हें न्याय्य होय. या कर्तव्याचे निसर्गनियमानेच दोन भाग पडतात. पहिला भाग म्हणजे कुटुंबाचे रक्षण व शरीरपोषण करण्याची जबाबदारी, व दुसरा भाग म्हणजे गृहव्यवस्था आणि अपत्यसंगोपन. यांपैकी कोण ताही एक भाग कोणत्याही व्यक्तीनें उचलणे हें सकृदर्शीनीं जरी न्याय्य वाटले, तरी नीट विचार केल्यावर, तें अव्यवहार्य आहे असें कोणाच्याही लक्षांत येईल. पुरुषांची प्रकृति स्वभावतः कंटक असल्यामुळे रक्षण व पोषण याचे कार्य हाती घेण्याला ते अधिक लायक झाले आहेत. यावर कोणी म्हणतील कीं, स्थियांना आजपर्यंत गुलामगिरींत दिवस काढावे लागले, यामुळे त्यांच्यांत भीरुत्व आले आहे; पण ही स्थिति बदलल्यास त्या कंटक होतील. हें म्हणणे खोटें आहेच; पण तें सरें आहे असें जरी घरून चालले, तरी कांहीं नैसर्गिक नियमांमुळे कुटुंबाच्या पोषणाचे व रक्षणाचे काम आपल्या अंगावर घेण्यास त्या अस्फर्य होतात! स्थिया गरोदर असतांना शेवटले कांहीं माहिने, किंवा प्रसूतीनंतरचे पहिले निदान दोन माहिने,

कोणतेही काम त्यांच्या हातून होऊ शकत नाही, ही गोष्ट निर्विवाद आहे ! त्याचप्रमाणे रजोदर्शनकालांतेसील कोणतेही शारीरिक किंवा मानसिक श्रमाचें काम त्यांनी केल्यास त्यांची प्रकृति ढांसळेल, असें वैद्यशास्त्राचें ( पाश्चात्य व पौर्वात्य अशा दोन्हीही ) मत असल्यामुळे, त्यांच्या आयुष्यापैकीं बराच काळ ईश्वरी योजनेमुळे व्यर्थ जाणार, हें स्पष्ट आहे. या नैसर्गिक गोष्टी बदलणे हें मनुष्यप्राण्याच्या हाती नाही; यामुळे स्थियांच्या हातून समाजरक्षणाचें व पोषणाचें कार्य पार पडणे अशक्य आहे.

बरील विवेचनावरून कुटुंबाच्या कर्तव्यांपैकीं पहिल्या कर्तव्य-कर्माची जबाबदारी आपल्या शिरावर घेण्यास स्थिया कंशा असमर्थ आहेत, ही गोष्ट लक्षांत येईल. यामुळे दुसऱ्या कर्तव्याची म्हणजे गृहव्यवस्था व अपत्यंसंगोपन यांची जबाबदारी स्थियांवर येऊन पडते. हें कर्तव्यकर्म कमी महत्वाचें आहे असें नाही; तें पहिल्याइतकेच श्रेष्ठ आहे. पण तें हलक्या प्रतीचे आहे अशी मिथ्या भावना कांहीची झाल्यामुळे खीर्वग गुलामगिरीत सिचपत पडला आहे, असें आमकं विधान आजकाल ऐकू येते; व या काल्पनिक दास्यांतून त्यांची मुक्तता करण्याची खटपटही

<sup>१</sup> या गोष्टी इतक्या स्पष्टपणे मांडल्यावद्द भाष्या वाचकभगिनी मला क्षमा करतील अशी आशा आहे. आजकाल समान इकांचे पोकळ व असंभवनीय बङ्ड दिक्षेदिवस वाढत चालल्यामुळे, आपल्या समाजांत नीट विचार न करतां भल-त्याच कल्पनाना थारा मिळाल्यास समाजाची घडी विस्कळित होईल, या अंतीमुळच केवळ या प्रश्नाचा ऊळापोह स्पष्टपणे करावा लागला.

पुष्कळांनी चालविली आहे ! पण खरी वस्तु स्थिति वर विवेचन केल्याप्रमाणे असल्यामुळे त्यांना त्यांचे कर्तव्य योग्य रीतीने पार पाडतां येण्याची पूर्व तयारी करणे, हें मनुप्यमात्रांचे आद्य कर्तव्य आहे; कारण समाजांतील एका अंगाला कर्तव्य-पालनाची शक्ति येऊन दुसऱ्या अंगाने कमजोर राहणे ही स्थिति समाजघटनेला विधातक होय. हें गृहव्यवस्थेचे व अपत्यसंगोपनाचे कर्तव्यकर्म चांगल्या रीतीने बजावतां येईल, अशा धोरणाने त्यांना शिक्षण दिले पाहिजे व तेंच खरे स्त्रीशिक्षण होय. ज्या शिक्षणाने पुरुषांना आपले कर्तव्य करण्याचा जोम येतो, तें शिक्षण या स्थियांना त्यांच्या स्वाभाविक कर्तव्यभिन्नत्वामुळे किती निरूप-योगी होईल याची कल्पना प्रत्येकाला होईलच !

पुष्कळांचे वरील विचारांना एक ठराविक उत्तर असते. ते म्हणतात कीं, “ आमच्या मुली पुरुषांप्रमाणेच बी. ए., एम्. ए. होतील, वाटल्यास त्या लभ करणार नाहीत, व समाजसेवेच्या कार्यात आपल्या देहांचे सार्थक करतील.” पण हें म्हणणे फोल आहे, कारण जर सर्वच स्थियांनी लभ न करण्याचा निश्चय केला, तर समाजाची घडी व बंधने विस्कळित होऊन अनाचार वाढेल. तेहां लभ न करून समाजसेवा करण्यास वाहिलेल्या स्थियांची संख्या अगदीच अल्प असली पाहिजे, हें उघड आहे. या अल्पसंख्याक स्थियांनी कांहीही केले तरी आमचे कांही म्हणणे नाही. कारण ज्या गोष्टी समाजांतील मोठ्या भागाला लागू पड-

तील तीच समाजाची दिशा होय; अव्यपसंख्याक लोकांच्या आटोक्यांतील गोष्टी म्हणजे समाजाच्या वर्तनक्रमाची दिशा नव्हे. तेव्हां अशा लोकांबद्दल प्रश्नच नाहीं.

दुसरे कांहीं लोक म्हणतात कीं, “आमच्या मुलींनी पुरुषांचे शिक्षण संपादन केले म्हणून काय झाले? त्या लझे करितील, पण त्यांच्या पतींनी रानटी लोकांप्रमाणे त्यांना स्वयंपाकाला न जुऱ्यात, घरी आचारीपाणके ठेवावे व त्यांच्या शिक्षणाचा त्यांना योग्य फायदा घेऊ घावा.” पण घरांत आचारीपाणके ठेवूं शकतील, असे कितीसे श्रीमंत लोक सांपडतील? जगांत सामान्य लोकांचाच विशेष भरणा असतो, ही गोष्ट हे उतावळे सुधारक विसरतात; व आपल्या स्थितीवरून सर्व समाजाकरितां सुधारणेची अंखणी करतात. ही दिशा अर्धातच कांहीं व्यक्तींना सुसाध्य असली, तरी बहु-जनसमाजाला ती निरुपयोगी असते व त्यामुळे नवीन सुधारणा प्रचारांत येत नाहीत. आपल्या मताचे घोडे मागें राहिले कीं, समाज रुदीनीं जखडलेला व मूर्खपरंपरेने बांधलेला, म्हणून ओरड करावयास हे तयारच! जगांत माझ्यासारखे, किंवा माझ्यापेक्षांही थोडी वाईट स्थिति असलेले, म्हणजे मध्यम स्थिती-तील लोक, यांचाच समाज बनलेला असतो, व या लोकांना उपयोगी गडून जी अमलांत आणतां येईल, तीच खरी सुधारणेची दिशा. श्रीमंत लोकांनी कांहींही केले, तरी त्यांना हंसण्याचे सामान्य जन-समूहाला कांहीं कारण नाहीं, किंवा श्रीमंतानी आपल्या कृत्यांबद्दल

अभिमान बाळगून दर्पोत्तीर्णे सामान्यजनसमूहास 'आळशी, मूर्ख, पुराणे,' म्हणून नांवें ठेवण्याचें कांहींच कारण नाहीं.

माझी सुधारणेची मर्ते माझ्या दृष्टीने व्यवहार्य असल्यामुळे स्थिरशिक्षणाची दिशा मीं आपल्या मनाशीं ठरविली होती. स्थियांचे जें मुख्य काम, म्हणजे गृहव्यवस्था व अपत्यसंगोपन, त्याला उपयोगी पडेल, असें शिक्षण त्यांना मिळाले, म्हणजे त्या खन्या गृहिणीपदाला लायक होतील, व संसारशकट सुराळितपणे ओढून नेतील, अशी माझी समजूत होती व अंजूनही आहे. माझ्या या समजुतीप्रमाणे यमूला पुरते शिक्षण मिळाले होते, व जी कांहीं कमतरता असेल, ती मला पुढे भरून काढतां येण्यासारखी होती. यामुळे या संबंधाला माझ्या मनाची संमति मिळाली. अंजूनपर्यंत मीं आपले मत पुरतेपणी कोणालाच सांगितले नव्हते, व मलादेसील कोणी पुन्हा—मागील प्रसंगानंतर—त्याविषयीं विचारले नाहीं. अस्फुट रीतीने कां होईना, पण हा सर्व प्रकार लवकरच घडून येणार, अशी घरांतील सर्व मंडळीची स्त्री ज्ञाली होती ! गोविंदराव माझ्याशीं विशेष सलगीने व प्रेमाने वागू लागले. काकुंचे माझ्या व्यवस्थेकडे अधिक लक्ष जाऊ लागले. यमू माझ्यासमोर येण्याळा अधिकच लांजू लागली. वसंतमात्र दिवसेंदिवस उदास होत चालला !

या सर्व गोष्टी जरी ठरल्यासारख्या होत्या, तरी प्रेम म्हणजे काय, याची माझ्या हृदयाला जाणीव नव्हती. यमू मला आचडत असे, व हिचा आपल्याशीं विवाह ज्ञाल्यास आपले आयुष्य

मुखांत जाईल, अशी खात्री मला वाटे. पण कविलोकांनी वर्णन केलेल्या, हृदयांत तळमळ उत्पन्न करणाऱ्या, अंगांतील रक्त ताप-विणाऱ्या, व सारासार विचारांतून—फार काय, या जगांतून मनुष्याला ओढून नेणाऱ्या प्रीतिज्योतीचे मला अस्पष्टही दर्शन झाले नव्हते ! तिचा प्रभाव माझ्या हृदयाला अद्याप कळला नव्हता ! तिचे तेज असल्य हें ठाऊक असूनही, माझे मन तिच्याभौंवर्ती पतंगाप्रमाणे घिरव्या घालूळ लागले नव्हते ! मला आपले वाटे, प्रीति ही केवळ कविकल्पना असावी. कोणतेही दोन प्राणी कांहीं दिवस एकत्र राहिले कीं, परस्परांत जो स्नेह उत्पन्न होतो, त्यालाच प्रीति म्हणत असतील. प्रथमदर्शनी उद्भवणारी प्रीति (Love at first sight) मला अगदीच असंभाव्य वाटे !

आठपंधरा दिवस असेच आणखी लोटले असते, तर माझे लग्न पुरते ठरून माझ्या आयुष्याला निराळेच वळण लागले असते. परंतु भवितव्यता निराळी होती. एके दिवशी मला डाकवाल्यानें दोन पत्रे आणून दिली. दोन्ही पत्रे अमरावतीहून आली होतीं. दोन्हीही पत्रे माझे वकील व पालक रा. नरसोपंत यांजकडून आली होतीं. त्यांपैकीं एकांत, मी वयांत आल्याबद्दलचा मजकूर असून बाबांच्या मृत्युपत्राप्रमाणे माझ्या मिळकतीची व्यवस्था पाहण्यास मी स्वतंत्र झाले, असें लिहिले होते. दुसरे पत्रमात्र बरेच विस्तृत असून त्यांत मला अमरावतीला जरुर बोलाविले होते. या दुसऱ्या पत्रांतील कांहीं उतारे मी खालीं दिले आहेत, त्यावरून

अमरावतीला जाण्याची मला कां आवश्यकता पडली, हें सहज ध्यानांत येईल.

“ राजश्री नानासाहेब यांस—

\* \* \* \*

आपण स्वतंत्र झालां, तेव्हां आपण आपली इस्टेट आपल्या हातीं घेऊन आम्हां पालकांना जबाबदारीतून मुक्त करणे हेच उचित आहे. परद्रव्य म्हणजे विषासारखें, पण तें इतके दिवस मित्रकार्य म्हणून आम्हीं जतन केले; पण आतां तशी कांहींच जरुरी उरली नाहीं. आपण मुझ आहां, आपणांला सुशिक्षण मिळाले आहे, तेव्हां आपण ही जबाबदारी उत्तम रीतीने आंगावर घेऊ शकाल, यावढल मुळींच संशय नाहीं. सबव आपण स्वतः इकडे या, म्हणजे मी सर्व दिशोब आपल्याला समजावून देईन व पुढील व्यवस्था काय करावयाची, हेंही आपणांला सुचवीन.

\* \* \* \*

या वर्षी मुंबईला ‘ Every Indian’s Bank ’ म्हणून एक आपणां दक्षिणी लोकांची मोठी सहकारी पेढी निघाल्याचें आपण येऊकिले असेल. स्वदेशविषयीं आपणांला कळकळ असेल ( आणि ती निसंशय असेलच ), तर आपण या पेढींत आपली रक्कम ठेवून तिचे डायरेक्टर ब्हावें, अशी माझी इच्छा आहे. आपल्या पेढीला आपण मदत केली नाहीं, तर या बाल्यावरस्थेत, परकीय जुनाट पेढ्यांबरोबर टक्र मारणे तिला कठीण जाईल !

\* \* \* \*

रा. रायकर हे नेकीचे व लायक गृहस्थ असून त्यांच्या नजरे-खालीं पेढीची भरभराट होईल यांत तिळमात्र शंका नाही. ते माझे जिवलग मित्र आहेत, एवढे तुम्हांला सांगितले, म्हणजे पुरे आहेसे वाटते. तेव्हां आपण इकडे निघून यावें हें उत्तम, म्हणजे सर्वांच्या विचारानें नीट व्यवस्था करतां येईल. याशिवाय इतर कांहीं साजगी बाबीसंबंधानें आंपल्याला विचरावयाचे आहे.”

अमरावतीला जाण्याचा माझा विचार मी कळविला, तेव्हां सर्वांना वाईट वाटले. पण इस्टेटीच्या व्यवस्थेकरितां जाणे अगत्य आहे, असें त्यांना कळवितांच त्यांचे समाधान झाले. काम संपल्यावर परत येण्यावद्दल आग्रह करून त्यांनी मला निरोप दिला. मी वसंताला सर्व पत्र वाचून दाखविले. तो कांहीच बोलला नाही. तेव्हां मी म्हटले, हें काम संपतांक्षणीच मी इकडे येईन. यावर तो हंसून म्हणाला, “या सुर्टीत तुझे येणे कसर्चे होते! कारण आतां सुटी फक्त एकच माहिना उरली आहे, व तुझ्या कामाला एक महिना तरी खास लागेल.” मला त्यांचे म्हणणे पटले व आतां आपली परत नागपुराला वसतिगृहांत भेट होईल, असें म्हणून मी त्याची रजा घेतली.

काकुंना फार वाईट वाटले. त्यांचा माझ्यावर बराच लेभ जडला होता. शिवाय मी त्यांचा जांवई होण्याचा योगही या आकस्मिक अडचणीमुळे लांबणीवर पडला. मी निरोप घेऊन घराबाहेर पडलो तेव्हां सहज मार्गे वकळून यमूकडे पाहिले, तों तिच्या डोक्यांत अशु

आले होते ! माझी नजरानजर होतांच तिनें आपले अश्रु पुसले, व लागलीच लाजून ती बाजूला झाली. वसंत मला पोहोंचविष्णा-करितां स्टेशनावर आला होता. लवकरच गाडी आली व मीं दुःखानें वसंताचा व भंडाऱ्याचा निरोप घेतला. शेवटी गाडी चालू होतांच, Good bye till July ! ( आतां जुलैत भेट ! नमस्कार ! ) असें दोघांनीं एकदम म्हटलें. वसंताच्या डोळ्यांत अश्रु आले. माझीही तीच स्थिति झाली !

एकान्त मिळतांच मला यमूची आठवण झाली, व मीं मनांत म्हटले, “ या लहानग्या पोरीला प्रेमाची झुळूक लागली कीं काय, देव जाणे. ” पण मीं आपला संशय तसाच मनांतून काढून टाकला. कारण, मला वाटले कीं, मी मोठा असूनदेखील अजून मला खन्या प्रेमाची ओळख नाहीं, तर बाल्यांतच मुगधपणे विहार करणाऱ्या त्या मुलीला प्रेमाची जाणीव कशी येणार ?

## प्रकरण ६ वें.

### ब्यांकांची बोंबाबोंब !

स्टेशनामागून स्टेशनें येऊ लागलीं. गाडीचा वेग अतोनात होताच, पण त्याहीपेक्षां माझ्या मनाचा वेग अनिवार झाला. माझे मन नागपूर स्टेशन येण्यापूर्वीच अमरावतीला दाखल होऊन पैशाची उलाढाल करण्यांत गुंग झाले. देशकार्याला मदत कर-

ण्याची सहजासहजीं आलेली संधी घालविण्याइतका मी कृतम  
नव्हतों. माझ्या कर्तव्याची मला जाणीव होतीच. आपल्याला  
कोऱ्ठे तरी रक्कम गुंतवून व्याज वसूल करावयांचे, मग तें स्वदेशी  
पेढीमार्फत केल्यास काय वाईट ? आपल्या देशांतील लोकांना तें-  
करून भांडवल सांपङ्गन देशी उद्योगधंद्याकडे लक्ष देण्यास तरी परव-  
डेल असे विचार माझ्या मनांत येऊ लागले. आपण जर एवढेही  
केले नाहीं, तर आपल्याला मिळालेले शिक्षण व्यर्थ होय, असा  
माझा ठाम निश्चय झाला.

नागपूर स्टेशन येतांच मी एक टाइम्सचा अंक स्रेदी केला,  
व वेळ घालविण्याकरतां तो चाळू लागले. पहिल्याच पानावर  
मोठमोठचा अक्षरांनी, ‘Banking crisis ! Punjab Banking  
Co. fails !’ ( बँकांची त्रेधा ! पंजाब बँकिंग कंपनी बुडाली ! )  
असा मजकूर छापलेला होता, तो वाचतांच मी चपापले. ज्या  
गोष्टीबद्दल मी विचार करीत होतों, त्याच गोष्टीची वर्तमानपत्रांत  
चर्चा ! आणि तीही अशा वाईट कारणानें, हें पाहून मला वरेच  
वाईट वाटले; एक प्रकारची भीतिदेखील वाटली. व आपण  
सावधागिरी ठेवणे हेच रास्त वाटून मी तो समग्र मजकूर लक्ष-  
पूर्वक वाचू लागले.

आजपर्यंत नांवाजलेल्या देशी व्यांकेने दिवाळे काढावें, ही  
कल्पनाच मनाला दुःसह झाली. यापुढे देशी धंद्याला लोक मदत  
करणार नाहीत, देशी कंपन्यांवरचा लोकांचा विश्वास उडेल, व

नुकस्याच ऊर्जितावस्थेस येऊं घातलेल्या स्वदेशीच्या वृक्षाला पुरतीच कीड लागेल, हे विचार माझ्या मनांत येऊन गेले. वाचतां वाचतां ‘It is to be seen how many Indian Banks will survive this shock.’—या धोक्यांतून किती बँका सुखरूप-पर्णे वांचून बाहेर निघतील हें आतां पाहणे आहे. असे शब्द दिसतांच मला आमच्या (Every Indian's Bank.) पेढीची आठवण झाली, व व्यापारगच्या कामांत मागसलेल्या आम्हीं दक्षिणी लोकांनी काढलेल्या पेढीची पुढे काय अवस्था होणार, या कल्यनेने मला भंडावून सोडले. या धक्क्यांतून आमची पेढी निभावली, तर पुढे तिची व तिच्यावरोबर आमच्या औद्योगिक चळवळीची भरभराट; नाहीपेक्षां आमच्या आरंभशूरत्वाला ही काय-मची पुष्टि झाली. कदाचित् या प्रसंगाचे पूर्वस्वप्न पडळ्यामुळेच नरसोपंत वकिलांनी मला बोलावले असेल, असेही वाटले. काय असेल तें असो. या वातमीने मी मुळीच डगमगले नाही. मी घावरले, मला वाईट वाटले—पण आपल्या संस्थांना मदत करण्याचा माझा बेत तिळमात्रदेखील ढळला नाही. काय वाटेल तें होवो, आपण आपल्या सदसद्विवेकबुद्धीला स्मरून आपले कर्तव्य वजावणार असा मी आपल्या मनाशीं निश्चय केला.

टाइम्सचा अंक मी अथपासून इतिपर्यंत वाचला. त्यापैकी मला वराच माग समजला नाही. कारण, व्यापारी वातम्या आणि व्यापारी घडामोर्डीचे रहस्य, व्यापान्याशिवाय इतरांच्या लक्षांत

येणे जवळजवळ अशक्यच ! ताज्या तारा वाचण्यास संवकलेल्या, जगाविषयी वेफिकीर राहून आमल्याच सुखांत दंग होण्यास क्षिकलेल्या, आणि इतरांच्या सुखदुःखाविषयी—‘काय मौज’ किंवा ‘हरहर’ अशा कोरड्या शब्दांनी कोरडी सहानुभूति दाखविणाऱ्या आमच्या बुद्धीला, देशांत उत्पन्न झालेल्या सांपत्तिक अट्टचणीचे कोडे उलगडले नाहीं, तर त्यांत कांही नबल बाटावयास नको. आमचे शिक्षणच तसले. कसेही करून बी. ए. एल.एल. बी. होणे, हीच आमची विद्येची कल्पना; कसेही करून पैसे मिळविणे हेच आमचे कर्तव्य; व त्याच पैशाने मिळू शकणाऱ्या विलासांत दंग होणे हेच आमच्या मनाचे समाधान ! अशा स्थिरीत देशाच्या खन्या हिताची काळजी कोणास असणार ? तरी पण काय असेल तें असो; माझ्या मनाचा ओढा देशाच्या कल्याणाकडे विशेष होता. याला कारण कदाचित् वसंताची संगति असेल. पण त्या दिवशी मी तो सर्व मजकूर लक्ष लावून वाचला, व तो समजावून घेण्याचा प्रयत्नही केला, एवढेमात्र खरे !

बडणेऱ्याचे स्टेशन आले. लागलीच एका गाडीतून उतरून मी दुसऱ्या गाडीत जाऊन बसलो. फार वेळ वाट पाहावी लागली नाही. लौकरच उतारू घेऊन गाडी चालू झाली. डव्यांत एक म्हातारा गृहस्थ उदास मुद्रेने बसला होता; त्याच्याकडे माझे लक्ष वेधले. तो मधुन मधुन मुस्कारे टाकीत होता. मला वाईट वाटले व त्याच्या दुःखाचे परिमार्जन करितां येणे शक्य अस-

त्यास तें करावें, या उद्देशानें मी त्याच्याजवळ जाऊन बसलों, व त्याला त्याच्या दुःखाचें कारण विचारलें. म्हातान्याचें हृदय भरून आले व तो रडतच म्हणाला, “बाबा, माझी म्हतान्याची कंबरच सुचली आहे. अमरावतीच्या बळवदास शेटर्जीनी आपली गादी पालथी टाकली, असे मी आजच ऐकले व तसाच धांवपळ करीत निघालों. मी रेखेत तीस वर्षे नौकरी केली व नौकरी सोडल्यावर तीन हजार रुपये प्राण्हिडंट फंडाचे मिळाले, ते आठ आणे व्याजानें शेटर्जीच्या दुकानी टाकले. पंधरा रुपये महिना व्याज मिळे, त्याच्या-वर आज पांच वर्षे कसा तरी गरिबीने गुजराण करीत होतों. आतां माझ्या पोरांचे कसे होईल? देवा! त्यांना चौपदरी घेऊन रस्त्यानें जावें लागेल!” बोलतां बोलतां म्हातारा ओकसाबोकशी रडू लागल्या. त्याचें समाधान करतां करतां माझ्या नाकीं नळ आले! त्याच्या दृष्टीने आकाशच फाटले; कारण, त्याच्या उदरनिर्वाहाचे साधन समूळ नाहीसें झाले! तेव्हां माझ्या कोरड्या बोलण्यानें त्याला ठिगळ कसे लागावें? तरी मी त्याला म्हटले, “म्हातारे बाबा! तुम्ही धीर घरा. कदाचित् तुम्ही ऐकलेली बातमी स्थोटीदेसील असेल.” यावर तो म्हातारा म्हणाला—“बाबा, देव करो व तुझ्या तोडांत सास्तर पडो! मला म्हातान्याला अधिक कशाची आशा आहे? एकदां माझे पैसे सुरक्षित माझ्या हातीं पडले, म्हणजे गंगेत घोडे नाहले. नाहीपेक्षां प्राणत्यागाशिवाय मला दुसरा मार्ग नाही; पोरांचे अन्नपाण्याचे हाल पाहण्यापेक्षां मेलेले काय वाईट?”

म्हाताच्याची मुद्रा फारच भेसूर दिसूं लागली. यावरून त्याच्या विचारांचा ओघ कसा वाहात असावा, या गोष्टीची मला अटकळ झाली. म्हाताच्याने अखेरीस एक दीर्घ निश्चास सोडला, तेव्हां मला वरे वाटले, कारण त्याच्या मुद्रेचे मला फारच भय वाढूं लागले होते.

गाडी थांबल्यावरोबर मी आपल्या विचारांतून जागा झाले. नरसोपंत वकीलांचा मनुष्य मला नेण्याकरितां स्टेशनवर आला होता. मी भंडाच्याहून निघतांना त्यांना तार केली होती. नरसोपंतांचा धाकटा मुलगा दामू हादेखील स्टेशनवर आला होता. दामूला मी मार्गे दोन वर्षांपूर्वी पाहिले होते, तेव्हां तो बराच धीट व हूड असे. आजदेखील मी पाहिले तों त्याचा हूडपणा कमी झाला नव्हता. एकदम त्याने मला, 'Good morning, Nana Saheb!' म्हणून, माझा हात आपल्या हातांत घेतला. मीदेखील त्याला 'Good morning' म्हणून म्हटले. दामू बराच बुद्धिमान असे. यामुळे लहानथोरांचे मन त्याच्याकडे सहज आकर्षिले जाई. त्याच्यांत बाकीच्या मुलपेक्षां हूडपणा विशेष होता खरा, पण त्यावर त्याच्या बुद्धिमत्तेचे पांघरूण पडत असल्यामुळे तिकडे कोणाचे लक्ष जात नसे.

आम्ही टांग्यांत वसून रस्ता चालूं लागले. दामूच्या गोष्टी एक-सारख्या चालल्या होत्या. 'आमचे हेडमास्तर फार स्ट्रॉक्ट (कडक) आहेत, त्यांना अगदी देशाभिमान नाही! पर्वा मी एका निब-

धावर 'वंदे मातरम्' असें लिहिले, म्हणून त्यांनी मलाणांच छडच्या मारल्या व आठ आणे दंड केला. असे लोक म्हणजे देशाचे शत्रु होव. वगैरे वगैरे दामूचे पुराण चालले होतें. लहान मुलांचा शाळेंतील गोष्टीशिवाय बोलावयाला दुसरा कोणता विषय असणार, हें मी जाणून होतों. पण त्यामुळे आजकालच्या परिस्थिरीत दामूचे कोंबळे पर्यंत तें मजल मारील, अशीमात्र मला मुळीच कल्पना जच्हती. मी रागावलों व त्याला म्हटले, "दामू, मला बाटतें तुझ्यापेक्षां तुझे हेडमास्तर विद्येने, वयानें व अनुभवानें वृद्ध आहेत, तेव्हां चांगले कोणतें व वाईट कोणते, हें तुझ्यापेक्षां त्यांना अधिक कळत असेल. आपल्या वडील माणसांबद्दल अशा प्रकारे बोलणे तुला शोभत नाहीं." यावर दामूचे बरेच चन्हाट सुरु झाले. तें शब्दशः देत वसणे अशक्य आहे. 'पण आ म्हातान्यांना काहीं कळत नाहीं. देशभक्ति, देशाभिमान, विश्वबंधुत्व वगैरे उच्च गुणांची त्यांना कल्पना नाहीं. सरकारची हांजी हांजी करणे व स्वार्थसाठी आपल्या देशबंधवांच्या माना मुरगव्याणे, हेच यांचे इतिकर्तव्य.'—इत्यादि त्या चन्हाटाच्चा सारांश होता. मी दामला बरेच बोललों, त्याची शक्य तिलकी कानउघाडणी केली; तेव्हां तो गप राहिला. पण त्याला माझे बोलणे रुचले नाहीं, असे त्याच्या मुद्रेवरून मला स्पष्टपणे दिसत होते.

करी पोहोंचल्यावर चहापन झाले व नेहमीप्रमाणे इकडच्या तिकड-  
च्या गोष्टी झाल्या. व्यवहाराच्या बाबरीत उद्यां दुपारी बोलूं, असें मी  
नरसोपंतांस म्हटले. कारण मी प्रवासाच्या दगदगीने थकले होतो. नर-  
सोपंतांनी ही माझ्या म्हणण्याला रुक्कार दिला. नंतर दामूला वरोबर  
वेऊन मी शहरांत फिरावयास गेलो. सकाळी गार्डीत म्हातारा भेटला  
त्याचे शब्द माझ्या कानांत गुणगुणत होतेच, यामुळे शेट बलवदासा-  
च्या दुकानावरून फिरत जाण्याचा मी विचार ठरविला. दामूळे  
'कुठे चलतां?' म्हणून मला विचारले. त्यावर 'आपण बलवदास  
शेटजीच्या दुकानावरून जाऊ,' असें मी त्याला सांगितले. तो  
म्हणाला, 'वा! ते बलवदास शेटना? त्यांनी तर कालच आपले  
दिवाळे काढले. लोक म्हणतात, लेकाचा पैसा दाबून बसला आहे,  
नी आतां दिवाळे काढतो. त्याच्या दुकानी कालपासून काय गंमत  
चालली आहे. कालच एका मनुष्याने त्याच्या दुकानी जाऊन  
त्याच्या दुकानांतील गादी उलधीच्या पालथी करून टाकली.  
शेटजीच्या तोंडावर त्याला सर्व लोक शिव्या देतात, आणि शेटजीमात्र  
हूं कं चूं करीत नाही. चला, तुम्हाला ही सर्व मजा आजही  
पहावयास मिळेल.''

बोलतां बोलतां आम्ही शेटजीच्या दुकानी वेऊन पोहोंचलो.  
शेटजी दुकानांत नव्हते. त्यांचा मुनीममात्र तेथें सिन्ह मुद्रेने उभा  
होता. मोंवताली लोकांची गर्दी होती व अतिशय गलगा चालला  
होता. 'तीन शेंडचा! लोकांचे पैसे स्वातो, नाही? अरे चोखा!

तुला तुरुंगच दाखविला पाहिजे; त्याशिवाय तूं कुठून वठणीवर घेणार ! ” याप्रमाणे कित्येक धमक्या देत होते. कित्येक मोठ्याने ‘बुडालों रे बाबा ! ’ असें ओरझून छाती पिटीत होते. कित्येक केविलवाण्या मुद्रेने मुनीमजीकडे पहात उभे होते. दोन तीन गरीब विघवा स्वयंपाकिणी, त्यांचे आजपर्यंतचे कष्ट करून मिळविलेले सर्वस्व गेले म्हणून, गाईसारख्या दीन झास्या होत्या । गाडीत भेट-लेला म्हातारा तेंचे ‘ मला काय मिळेल ’ म्हणून चवकशी करीत होता. मला पाहतांच तो माझ्याकडे धांवत आला व म्हणाला, “ महाराज ; असेर दैवाने साधली ! मी सर्वस्वी बुडालों हो ! पोरांचे आतां कसें होईल ? देवा ! भीक मामणेच त्यांच्या नशिरीं ना ! माझ्या पोरी बाटतील ! माझी मुले अचासाठी लोकाच्या लाथा स्तातील ! माझी बायको विहिरींत .... .... ” बोलतां बोलतां म्हाता-न्याचा स्वर व मुद्रा अशा भयंकर रीतीने पालटली की, मला त्याच्या-विषयी मय वाढूं लागले व तेंच असेर सरे झाले. त्याला मूळ्या येऊन तो बमीनीवर घाडकन स्थाली पडला. चार मंडळी त्याला सावध करूं लागली. मीही त्याच्या तोंडावर व डोऱ्यावर पाणी मारले, पण व्यर्थ. म्हातारा शुद्धीवर कांहीं घेईना. असेरीस एका डॉक्टराला घेऊन वेष्याकरितां मींदामूला पाठविले. लवकरच डॉक्टर आले. त्यांनी ‘ सर्व कारभर आटोपला, ’ असें मला सांगितले. त्या वेळी माझ्या हृदयाला जो घक्का बसला, तो मी सर्व जन्मांत विसरणे शक्य नाही. पोलीस आले, पंचनामा झाला, तरी मी तसाच वेड्या-

सारखा उभा होतों. 'Heart failure नें' मृत्यु; असा पंचनामा झाला; माझीदेखील हृदयक्रिया बंद पडते की काय, असा मला अम झाला. मी त्या भ्रमिष्ट स्थिरीत काय करीत होतों, कोणाला ठाऊक ! शेवटी दामूळे मला ओढून घरी आणले.

दुपारी मी बराच वेळ निजून राहिलो. रस्त्यांत घडलेली सर्व हकीकत दामूळे नरसोंपतांना सागित्री. त्यांनाही मी निजलो म्हणजे मला वरें वाटेल असेच वाटले. संध्याकाळी मी निजून उठलो, तरीही माझी मुद्रा खिन्ह व होती. सकाळचा देखावा एकाएकी मनांतून जाऱ्ये शक्य नव्हते. नरसोंपतांनी माझी खिन्ह मनःस्थिति पाहिली, तेव्हां ते म्हणाले, 'मी त्या म्हातान्याच्या मुलांना मनुष्य पाठवून येथें आणवले व त्याच्या प्रेतांची मोग्य ती व्यवस्थाही करविली. त्या कुटुंबाला शंभर रुपयांची रकम मदत म्हणून देण्याचा मी विचारही केला आहे.' यावर मला थोडेसें वरें वाटले. पण पुन्हा असें वाटले की, अशी ठिगळे लावून फाटलेले आभाळ कसें सांधणार ? दुसऱ्या प्रकारे असें बाटले की, ज्याचे सर्वस्व गेले, असें हें एकच उदाहरण नाही. अशी शेकडो आहेत. आपल्या नजरेस काळ तें एकच पडले, एवढेच ! तेव्हां अपण यापेक्षां अधिक काय करू शकणार ? कांहीही असो. माझ्या मनांत एकसारखे या बँकांसंबंधी विचार येत होते. एवढी गोष्टमात्र सरी.

संध्याकाळी लायब्ररीत गेलो तेव्हां तेथे एकसाळी हीच चर्चा चालू होती. आजच्या टाइम्सच्या अकात मुंबईच्या बन्याच व्यापा-

न्यांनी व मोठमोठ्या लक्षाधीश म्हणून नांवाजलेश्या पेढीवाल्यांनी आपापली दुकाने बंद केल्याची वातमी होती. मुंबईची महाराष्ट्र बँक बुडाली, हीही वातमी होती. याशिवाय बन्याच मोठमोठ्या बँका दोनचार दिवसांत बुडणार, असे भविष्यही टाइम्सच्या लेखकांने वर्तवून ठेविले होते. लोक हवाळदील झाले. ज्यांना आपल्या ठेवी काढून घेतां येण्यासारख्या होत्या, ते त्या काढून घेण्याच्या खटपटीस लागले. ज्यांच्या मुदतीच्या ठेवी होत्या, बेमात्र नशीच फुटेल, म्हणून स्वस्थ बसून हळहळत होते. याशिवाय दुसरा कोणताच विषय नव्हता. या वेळी रुसोजपानी युद्धापेक्षां भगंकर युद्धाचा वज्रायुरोपात पेटला असता, तरीदेखील त्याची कोणी हिंदुस्तानांत चर्चा केली नसती. इतके लोकांने मन या व्यांकांच्या घामधुमीने वेघले होते !

मीदेसील या घामधुमीचा विचार करीत घरीं आलों.

### प्रकरण सातवे.

‘बलिदान.’

दुसरे दिवशी नरसोपंतांनी मला सर्व हिशेब समजावून दिला. बाबांच्यामार्गे इस्टेटीची व्यवस्था माझ्या पालकांनी फारच उत्तम देविली होती. शिवाय या इतक्या वर्षात मला खर्चाचीही विशेष जस्तर भासली नाही. यामुळे दरवर्षी येणाऱ्या व्याजामुळेच माझी रकम वाढत चालली. नरसोपंत व इतर पालक यांनी मिळून आज

माझ्याकडून एकदर इस्टेट पावल्याबद्दल रीतीप्रभारे पावती लिहून घेतली. शेंकडा साडेतीन व्याजाच्या एक लक्ष बीस हजार रुप्यांच्या सरकारी प्रॉमिसरी नोटा, आणि इतर ढागडागिने व किरकोळ मिळून एकदर पस्तीस हजारांची रकम माझ्या हाती आली. माझी इस्टेट इतकी मोठी असेल, अशी मला आजपर्यंत मुळीच कल्पना नव्हती. या रकमेचे पुढे काय करावयाचे, हा माझ्यापुढे भोठाच प्रश्न येऊन पडला. व त्याला नरसोपंतांनी आपल्या पत्रांत एक मार्ग सुचविला होता. ‘ Every Indian’s Bank ’ मध्ये आपले पैसे सुंतवून त्याचा एक डायरेक्टर होणे, हाच तो मार्ग. नरसोपंत स्वतः त्या बँकेचे एक डायरेक्टर होते व व्यवस्थापक डायरेक्टर रा. रायकर हे त्यांचे परम स्नेही होते. यामुळे त्यांचा आग्रह या दिशेने पडला तर त्यांत नवल वाटण्यासारखे असे काहीच नव्हिते.

या हिंदी व्यांकेला स्थापन होऊन फारच थोडे दिवस शाळे होते. पण रा० रायकर यांच्या कर्तव्यारीने या व्यांकेने इतर हिंदी व्यांकांत वराच वर नंबर मिळविला होता. हिच्या शास्त्रा ठिकठिकाणी उघडल्या होत्या, व हिचा एकदर जमदेसील चांगला बसल होता. यामुळे काही कांदी जुन्या व्यांकांच्या पोटांत दुखू लागले होते. पण या पोटदुखण्याला कोण भीक घालतो? व्यांकांच्या घामघुमीमुळे बन्याच हिंदी व्यांकांची स्थिती अगदी खालवून गेली होती. पण रा० रायकरांची व्यांक या उद्धवलेल्या विलक्षण संकटाला

नेटाने तोऱ देऊन उभी होती. पण कितीही चांगली व्यांक असली, तरी लोकांचा विश्वास समूळ उडाल्यावर ती काय करणार? ठेवी आणणारा कोणी नाही, व ठेवी काढून नेणारे वाढत्या प्रमाणावर; अशी स्थिति उपस्थित झाल्यावर पूर्वीच व्यापारांत गुंतलेले भांडवल आयत्या वेळी कसें उभें करतां येणार? लोक आपल्या ठेवी भरामर काढून घेऊ लागले. हीच स्थिति आणखी कांहीं दिवस चालली, तर एव्हरी इंडियन्स् बँकेलादेखील इतर व्यांकांची वाढ भरावी लागणार, हें उघड दिसत होतें.

नरसोपंतांनी मला मार्ग सुचविला खरा, पण विशेष आग्रह करण्याच्या भासगर्दीत ते पडले नाहीत. ज्या वेळी कोणाचा कोणावर भरवंसा उरला नाही, त्या वेळी मी आपली एवढी थोरली रक्कम एव्हरी इंडियन्स् व्यांकेत गुंतवावी, असा आग्रह ते मला कसा करणार? आमच्या व्यांकेची स्थिति फार चांगली आहे, आजपर्यंत आम्ही फार नेटाने धीर धरला आहे, व आणखी आठ दिवस असेच गेले व ते जाणारच—म्हणजे आमच्या व्यांकेचा जबज्यकार होईल, असा भरवंसा ते मला देऊ लागले. एव्हरी इंडियन्स् व्यांकेची एक आखा उमरोवती येथें होतीचे, व नरसोपंत तिच्यावर देखरेख ठेवीत असत. रा० रायकरांच्या रोज तारा येत होत्या. प्रत्येक तारेत, 'Hopeful,' 'Excellent' (आशाबद्ध, छान) असेच शब्द येत होते. माझें मन हेलकावतात होतें. कांहींच निर्णय होईना.

वर्तमानपत्रांत रोज मी ब्यांकांच्या हालहवालीचा मजकूर वाचीत असें. आज ब्यांकिंग कंपनी बुडाली, अमृतसर येथील ब्यांक बुडाली, स्पिसी ब्यांक बुडणार—असल्या मजकुराच्या तारा रोज वर्तमानपत्रांत वाचावयास मिळत. पण रा० रायकरांच्या ब्यांके-बद्दलमात्र वाईट असे अवाक्षरदेखील वर्तमानपत्रांत आले नाही. उलट कांही कांही पत्रांनी, या आणीबाणीच्या प्रसंगी आलेल्या संकटांना घैर्यानें व नेटानें तोंड देऊन या ब्यांकेने स्वदेशी चळवळीची अबू बचावली, असे उद्धार काढून ब्यांकेची आणि रा० रायकरांची स्तुतिच केली. माझादेखील दिवसेंदिवस तिच्या-बद्दल चांगलाच ग्रह होत चालला, व या प्रसंगी या ब्यांकेला आपण कांहीं तरी चांगलीच मदत करावी, असे मला वाढू लागले. या-प्रमाणे पांच सहा दिवस लोटले. पैशाच्या व्यापारांत विलक्षण उल्लाली घडून आल्या. किंत्येक ब्यांका बुडाल्या, किंत्येक व्यापान्यांनी आपली दिवाळी काढली, व किंत्येकांनी भावि संकटाच्या भीतीने आत्महत्याही केल्या. बाजारांत शपथेलादेखील पैसा मिळेना. जो तो आपला पैसा आपल्या घरीच ठेवणे सुरक्षित समजू लागला. कोणाचीच पर बाजारांत उरली नाही. व्यापार खालावला. व सराफकट्टा बंद पडला. राजा वारला म्हणजे देखील बाजार इतका शुक्र कवितच होत असेल! आजच्या टाइम्समध्ये पृष्ठरी इंडियन्स ब्यांकेची स्थिति बरीच खालावल्याचा मजकूर होता. मी हा मजकूर नरसोंपतांना सांगितला. तेव्हां

त्यांनी निकडीची तार केली, व स० रायकर्संकडून उत्तर मागितले. उत्तरही आले:- ' Demands pressing. But meeting this emergency.' -मागाऱ्या वाढत आहेत, पण या प्रसंगाळा मी तोंड देत आहें, असा मजकूर तारेत होता. आम्हां सर्वांनाच समाधान वाढू लागले. संध्याकाळीं आम्ही याच गोष्टीची चर्चा केली. लोकांचा विश्वास उडाल्यामुळे व्यांक अडचणीत सांपडली आहे एवढेच. वाकी पैशासंबंधीचा व्यवहार अगदी चोख आहे. असे मला नरसोपतांनी बजावून सांगितले. मर्ही आपले पैसे मा स्वदेशी व्याकेला अशा अडचणीच्या वेळी व्याजार्थे घावयाचे कबूल केले. माझ्या मनांत विचार आला की, जरी आपले पैसे बुडाले, तरी पुढे मिळविष्याची आपल्याला उमेद आहे. पण अगदीच्च स्वार्थवश होऊन आपण जर आपल्याच्या संस्थांना मदत करण्याचे नाकासले, तर या जीवनकलहांत टिकाव घरणे त्यांना जड जाईल; व कळी उमलली, जो न फाकली पूर्ण विकासाला, अद्यकराचा तोंच तिजवरी पडला की घाला !

या विनायक कवीच्या चन्नाप्रमाणे वाढ होण्याच्या पूर्वीच स्वर्ग-लोकीची वाट घरणे त्यांच्या नशीर्बी येईल. जर ही व्यांक हा संकटांतून सांवरली, तर आपल्याला निदान चांगलाच फायदा होऊन स्वदेशी घंघांना आपत्काळीं हातभार लावल्याचे श्रेयही आपल्या पहरांत अनायासेच पडेल. या अशा विचासमुळेच एव्हरी इंडियन्स व्याकेला मदत करण्याचे मी ठरविले. माझी एक लक्ष वसि हजार

रुक्मींची रक्म मी हस्तीं दरमहा दोन रुपये व्याजानें व्याकेच्या हवालीं कसवी. असें ठरलें. फासा टाकून पाहिला. अनुकूल डाव पडण्यावर माझी अंबारी अवलंबून राहिली.

त्या रात्रीं निद्रादेवीचें सुख आमच्या नशिबीं लिहिले नव्हते. कारण संध्याकाळीं जरी सर्व निरवानिरव करून आम्ही अंशरुणवर घडलीं, तरी पुढल्या घोटाळ्याचा पाया भरण्याला आतांच कोठे आरंभ झाला होता. रात्रीं दहाअकरा वाजण्याच्या सुमारास भर्ला नरसोपंतांनी हालवून जागा केले. मी दचकून उभा राहिलें, व त्यांच्याकडे वेढघासारखा पाहूं लागले. त्यांची मुद्रा फार भयभीत दिसत होती. त्यांनी माझ्या प्रश्नाला उत्तर देण्याएवजी एक कागद माझ्यापुढे टाकला. कागदावर खालील शब्द लिहिले होते.

“ Efforts failed, money can't be raised. Demands over fifty thousands. Every thing over, if can't get the amount by to-morrow morning.”

—‘ उपाय खुंटले. वाजारांत पैसा मिळत नाही. पन्नास हजारांवर मागणी. जर उद्यां सकाळच्या आंत रक्म मिळाली नाही, तर सर्व कारभार आटोपला ! ’

मी त्या कागदाकडे व कागदाकडून नरसोपंतांकडे पहात होतों. दोघापैकीं कोणीच कांहीं वेळपर्यंत बोलले नाहीं. शेवटीं नरसोपंत म्हणाले, ‘ तार रात्रीं नवालाच मिळाली, पण आतांपर्यंत दोन तास गांवांत निरनिराळ्या सावकारांकडे हिंडत होतों. या

वेळी कर्ज द्यावयास कोणीच कबूल नाही. अशा अडचणीत कोणी कशाच्या भरंवशावर कर्ज द्यावे? मी स्वतांच गेल्यामुळे माझ्या तोंडावर तसें संपृष्ठ कोणी म्हटले नाही, तरी कोणी म्हणाले, सध्यां तवढ नाही, कोणी म्हणाले की, आमची रक्कम आम्हीं नुकीच दुसरीकडे गुंतविली, कोणी तिसरीच कांहीं सबव सांगितली. पण एकंदरीत सर्वांनीच नव्हाचा पाढा वाचला. आतां आपल्याला स्वतांच मुंबईला जाऊन निरवानिरव केली पाहिजे. तुं आपले रुपये या वेळी कर्जीं द्यावयाला तयार आहेसना? तुला वाटेल तर शेंकडा चार रुपयेदेखील व्याज देऊ. मी तुझा आजपर्यंत घालक होतों, तुझ्या वडिलांच्या मैत्रीकरतां मी ही जबाबदारी इतके दिवस पतकरली. तुला कळलेंच असेल की, मी आजपर्यंत तुझी इन्स्टेट अगदीं घरच्याप्रमाणे पाहून विश्वासानें तुझ्या स्वाधीन केली. माझ्या हेतूच्या प्रामाणिकपणाविषयीं तुला संशय येऊ नये, असें माझे मन मला सांगते. पण मी अजूनही ईश्वराला स्मरून सांगतों की, तुझ्या पैशाची रास्वरांगोळी व्हावी, अशी माझी इच्छा नाही. मला जसा दामू तसा तुं. तू म्हणशील की, हे मला बुडत्या व्यांकेत पैसा घालायला कां सांगतात? याला माझे एकच उत्तर आहे की, आमची व्यांक सुरक्षित आहे. तुझी एक कवडी-देखील बुडण्याची भीति नाही. मात्र आज आमच्याजबळ पैसा नाही ही गोष्ट खरी. पैसा व्यापारांत गुंतला आहे, तो आजच मिळणें शक्य नाही. बाजारांत पैसा स्वमालादेखील मिळत नाही. अशी

वेळ आली असतां आमची स्थिति कितीही वरी असली, तरी इलाज काय ? आतां मला—नाहीं आमच्या ब्यांकेला—तारणे-मारणे सर्वस्वी तुळ्या हातांत आहे. मी आज तुळ्यापाशीं तुळा पालक या नात्याने बोलत नाहीं; तर रायकरांचा प्रिय मित्र, स्वदेशीचा हितेच्छू व एव्हरी इंडियन्स् ब्यांकेचा पुरस्कर्ता या नात्याने बोलत आहें. तुळा माझ्या बोलण्यावर विश्वास नसेल, तर माझे कांहीं म्हणणे नाहीं. आमचे दैव फुटलेच आहे. पण जर तुळा या तुळ्या पालकावर विश्वास असेल, तर आमच्यावर एवढा उपकार करून आम्हांला कृतार्थ कर.

बोलतां बोलतां नरसोपंताचा गळा दाटून आला, व त्यांच्या डोळ्यांत अश्रु भरून आले. मला राहवेना. मी त्यांच्या पायांवर डोके ठेविले व म्हणालो, “ पंत, मी तुमच्या दामूसारख्या ना ? तुम्हीच माझे पैसे आजवर रक्षण केले, व तुम्हीच तें काम पुढेही करा. मला अजून विद्याभ्यास करावयाचा आहे; तेव्हां हें स्वटपटीचे काम माझ्या हातून कसे पार पडणार ? मी तुम्हांला पैसे पावल्याची, हवी असेल तर, पावती लिहून देतों. तुम्हीं सर्व नोटा घेऊन खुशाल मुंबईला जा. मला येण्याची कांहींच जरूरी नाहीं.”

नरसोपंताना अघिकच गाहिंवरून आले. त्यांनी मला पोटाशी धरून पुष्कळ अश्रु टाकले. ते म्हणाले, “ नाना ! तुळा स्वभाव तुळ्या वडिलांसारखाच उदार व प्रेमल आहे. आज माझ्या परलोकवासी मित्राची आठवण तूं पुन्हा करून दिलीस. आज या वेळीं माझ्या डोळ्यांतून त्या स्मृतीमुळे दुःखाश्रु वाहण्याचे ऐवजीं आनंदाश्रु

वहात आहेत. आज मी माझ्या मित्राशर्चि बोलत आहें, असा मला भास होत आहे. ” नंतर आकाशाकडे व्हाई लावून ते म्हणाले, “ ईश्वरा ! मी आज आपल्या सुहृदणांतून मोकळा झालें. ” इतके बोलून त्यांनी ईश्वराची कांही वेळपर्यंत अनन्यभावे स्तुति केली.

पंतांच्या स्वभावांतील प्रेमलघणा आज माझ्या नजरेस प्रथमच पडला. कारण ते माझे पालक असल्यामुळे मी त्याना वचकूनच वागत असें. शिवाय वयाच्या अंतरामुळे विशेष संघटन होणे अशक्य होते. हली मी वयांत आल्यामुळेच त्यांनी मला व्यवहाराविषयी निकाळ लावण्यास बोलाविले होते. एरवी मी त्यांच्यापासून दूरदूरच रहात असें. या जगांत इतकी प्रेमल व कर्तव्यतत्पर नररत्ने झांकलेली असल्यामुळेच हें जग सुराळित चालले आहे. नाहीपेक्षां काळाच्या तडाक्यांत त्याच्या ठिक्या उडावयास वेळ लागणार नाही, हें मी समजून चुकलो.

बांधाबांध करून मुंबईला जावयास आम्ही एकाच्या गाडीने निघालो. पंत मध्येच एका व्यापान्याकडे जाऊन कांही रक्कम घेऊन आले. माझ्या प्रॉमिसरी नोटा त्यांनी गहाण ठेवल्या असाव्यात. मी येत नाही म्हणून पुष्कल म्हटले, पण पंतांच्या आग्रहापुढे माझे कांही चालले नाही. मला जाणेच भाग पडले. आमचा एकाएकी मुंबईला जाण्याचा वेत ठरल्याचें ऐकून घरांतील मंडळीला आश्र्य वाटले. पण निकडीचे काम असल्याबद्दल पंतांनी निक्षून सांगतांच

सर्वांचीं तोंडे चुप झालीं. आम्हीं बडणेच्याला येतांच, “काळजी करूं नका, सर्व व्यवस्था करूनच आम्ही येत आहों,” अशा आशयाची तार रायकरांच्या नांवानें दिली, व आम्हीं सुंबईच्या गाडीत बसले. गाडीत असतांना दोघांपैकीं कोणी कांहीच बोलला नाही. नरसोपंत व्यांकेबद्दलच्या विचारांत गुंग होते. भीदेखील एकंदरीत भावी परिस्थितीचीं कल्पनाचित्रे रंगवीत होतें. या चित्रांमध्ये आपल्याला सुंबई येथील राजाबाई टॉवर, राणीचा बगीचा वगैरे रम्य स्थळे पहावयास मिळणार, या विचारांची छाया पडली होती. कांहीं वेळ झोपेंत व कांहीं या कल्पनांत घालविल्यामुळे वेळ फार कंटाळवाणा वाटला नाहीं. दुपारीं वाराएकाच्या सुमाराला सुंबईचे भव्य स्टेशन दिसूं लागले.

या वेळीं स्टेशनची भव्य शोभा पहावयास वेळही नव्हता, व मनःस्थितीही अनुकूल नव्हती. उत्तरल्यावरोवर तावडतोब एक ठिकटोरिया भाड्यानें ठरवून आम्हीं व्यांकेकडे धांव घेतली. व्यांकेसमोर मला जो देखावा दिसला, तो मी जन्मांत कधीही विसरणार नाहीं!—व्यांकेचे दरवाजे मोकळे होते, व दोनर्तीन कारकून विषण्ण वदनांनी तेथे उमे होते. लोकांची भोवताली अतो-नात गर्दी होती. त्या गर्दीतून वाट करीत आम्ही पुढे जाऊन पहातों तों काय—रा० रायकर मृत होऊन पडले होते! त्यांच्या मृत्यूच्या बाबतीत चवकशी करण्याकरितां पंच बसले होते. व्यांकेच्या ऑफिसांत कांहीं ठेवीवाळे पैशांबद्दल कारकुनांपाशी निकड लावीत

होते, व कारकून त्यांची समजूत घालतां घालतां बेजार झाले होते. एक सुंदर मुलगी धाय मोकळून रडत होती. मी हा सर्व प्रकार पाहून मटकन खालीच बसले. नरसोपतांच्याही डोळ्यांस चटकन पाणी आले. हा सर्व प्रकार कसा घडला असावा, याचा त्यांना अंदाज होईना. त्यांनी कारकुनांपाशी चवकशी केली, तेव्हां त्यांना कळले की, रायकरांनी सकाळपर्यंत जवाबाची वाट पाहिली, पण तारेचा जबाब येत नाहीसे दिसल्यामुळे त्यांनी आत्महत्या केला असावी. नरसोपत चवकशी करीत असतांनाच एक तारवाला लखोटा घेऊन आंत आला. नरसोपतांनी ती तार घेऊन फोडली. हीच आम्ही बढणेन्याहून केलेली तार ! कोणत्या कारणांने कां होईना, पण आमची निकडीची तार दुपारपर्यंत रायकरांच्या हाती पडूं शकली नाही; व स्वेदशीचा पुरस्कर्ता आणि हिंदी ड्याकेचा धाडसी चालक द्रव्यदेवीच्या मदाला बळी पडला ! हीच तार सहा घंटे पूर्वी आली असती तर—पण ईश्वरी इच्छा तशी कोठे होती ?

नरसोपतांचे धैर्य फार विलक्षण ! एवढा प्रसंग ओढवला होता, तरी त्यांनी त्या प्रसंगी अचाट धैर्य धरून भोवताली गोळा झालेल्या सर्व लोकांना जवळ बोलावले व त्यांना उद्देशून ते म्हणाले, “या पेढीचा मुख्य चालक व माझा प्रिय मित्र, आज द्या व्यांकांच्या दिवाळ्याचा सांथीला निरर्थक बळी पडला. तो तुमच्या-समोर मृत होऊन पडला आहे. थोडासा धीर धरण्यापुरती तुमची सहानुभूति असेल तर वरेच; नाहीपेक्षां आतांच्या आतां प्रत्ये-

काची पैनपै केळून टाकण्याची माझी हिंमत आहे. आमची व्यांक सोलावली नाही; एवढेच नव्हे, तर उलट पक्षी ती जोमांत आहे. हा आणीबाणीच्या प्रसंगी आम्हांला मदत करण्याचे अमरावती येथील एका श्रीमंत व उदार गृहस्थाने कबूल केले आहे व तो आज येशे आलेलाही आहे. जर दोन तास वाट पाहण्याची तुम्हांला सवड नसेल, तर तुम्ही पेढीतून आपापल्या रकमा आतांच उचला; हे खजिनदार तुम्हांला देतील. पण एवढेमात्र लक्षांत ठेवा की, ज्या गृहस्थाने आजपर्यंत आपल्या या स्वदेशी व्यांकेला अह-निश श्रम घेऊन ऊर्जितावस्थेला आणेले, त्याचे स्मारक करणे म्हणजे त्याची व्यांक नेटाने व जोमाने पुढे चालविणे होय; व मी हें काम करणार. तुमच्यापैकीं ज्यांना स्वदेशीचे वत मान्य असेल ते मला साध्य करतील, असा मला पूर्ण भरंवसा आहे. ज्यांची एवढी तथारी नसेल, त्यांनी आपल्या रकमा खुशाल घेऊन जाव्या. एवढे बोलून नरसोपंतांनी एक नोटांचे भेंडोळे कारकुनाच्या अंगावर सर्वांदेखत टाकले व ते कारकुनाला उद्देशून म्हणाले, “यांत एक लाख रुपयांच्या नोटा आहेत. ज्याला आपली रकम हवी असेल त्याला ती देऊन टाका.” नरसोपंत नंतर जबळच असलेल्या मुलीजवळ गेले, व ते तिचे सांत्वन करूं लागले. मुलीला अधिकच वाईट वाटले. ती ओक्साबोक्शी रडूं लागली. त्यांनी तिला घरांत पोहोंचविले, मग आपण बोहेर येऊन सर्व व्यवस्था पाहूं लागले.

पंचांचा निकाल मिळाला. ‘ सोमल खाऊन आत्महत्या ’ असा त्यांचा अभिप्राय पडला. नरसोपंतांनी मोळ्या मिनतवारीनें मृताची उत्तरक्रिया करण्याकरितां शब आपल्या ताब्यांत घेतले. थोड्या वेळानें स्मशानयात्रेची सर्व तयारी झाली. नरसोपंत स्मशानाकडे जावयास निघाले. जातांना ते मला म्हणाले, “ नाना ! आंत राय-करांची एकुलती एक मुलगी विमला रडत बसली आहे. मी येही तोंपर्यंत तूं तिला चार गोष्टी सांगून तिचें समाधान कर. ” पंत चालते झाले. विमलेनें आंतून हंबरडा फोडला. ती खिडकीतून सब पहातच होती. मीही दुःखित अंतःकरणानें तिचें सांत्वन करण्याकरितां घरांत निघून गेलें.

### प्रकरण आठवें.

#### विमला.

विमलेच्या सौंदर्याचें वर्णन करणे माझ्या शक्तीबाहेर आहे. काढवऱ्यांत व नाटकांत मी नायिकांचीं वर्णने वाचली होतीं, पण त्या प्रत्यक्षरूपानें माझ्यापुढे कधीच अवतीर्ण झाल्या नव्हत्या ! मी आजपर्यंत ज्या स्त्रिया पाहिल्या होत्या, त्या सगळ्यांत सौंदर्याच्या दृष्टीने विमलेचाच पहिला नंबर लागला असता. ते रेखलेले अवयव, ते सुंदरनेत्र, तें विस्तीर्ण कपाळ, तो केतकीचा रंग—अहाहा ! सौंदर्याच्या त्या भिन्न अंगांनी मला अगदी वेडा केले. सौंदर्याला मनुष्य भुलतो, असे मी आजपर्यंत नुसता ऐकत होतों.

पण आज त्याचा पुरताच मला अनुभव आला. पहिली वृष्टावृष्ट होतांच उद्भवणेरे प्रेम ( Love at first sight. ), ही निवळ कविकल्पना, अशी माझी आमक समजूत होती; पण त्या अमान्ये पूर्णपणे निरसन आज झाले. विमलेच्या स्वभावाची, तिच्या शिक्षणाची, तिच्या गृहकृत्यांतील टापटिपीची—सारांश तिची कोणत्याच प्रकारची माहिती मला नव्हती. ती उत्तम गृहिणी, उत्तम माता होईल कीं नाहीं, याबद्दल माझी खात्री पटली नव्हती; तथापि मला तिचे वेड लागले. मन तिच्याकडे धांव घेऊं लागले ! तिच्याशिवाय हें सर्व जीवित व्यर्थ होय, असा मनाचा निश्चय होऊं लागला. मी प्रेमाच्या चक्रांत सांपडलो.

तो प्रसंगच तसा प्रेमाला पोषक होता. विमलेसारखी सुंदर घोडशवर्षी बाला, शिरावरील प्रेमछत्र नाहीसे झाल्यामुळे शोक करीत बसली आहे; हा देखावाच इतका मनोवेदक आहे कीं; चित्रकार त्याची चित्रे रंगवितील, कविजन आपल्या काव्यांत त्याची महती गातील व काढंबरीकार हा देखावा वर्णन करण्यास आमची लेखणी समर्थ नाहीं, असे विधान वेधडक ठोकून देतील. विमला रायकरांची एकुलती एक मुलगी. विमलेची आई लहान-पणीच वारल्यामुळे तिचे सर्व प्रेम स्वाभाविकपणे तिच्या पित्याच्या ठिकाणी एकवटले होते. रायकरांनी दुसरे लझ केले नाहीं. विमलेला सुशिक्षण देऊन सुखांत ठेवणे हीच त्यांची महत्त्वाकांक्षा

होती, व आजपर्यंत त्यांनी विमलेला कोणत्याच ग्रकारे कमी पडूं दिलें नाही. विमलेचा साधारण न्याटिकपर्यंत अभ्यास झाला होता. घरी स्वयंपाकपाणी करण्याकरितां एक वृद्ध बाई रायकरांनी बाळगली होती. विमलेला आतां घरची अशी हीच बाह काय ती उरली होती. आजोळापैकी एका चुलत मामाखेरीज तिलां कोणीही नव्हते; व तोही असाच चंगीभंगी निघास्यामुळे तिचा आजोळचा संबंध तुटल्यासारखाच होता. रायकरांनाहीं आस-बंधु कोणी नव्हते. गृहस्थिति अशी असल्यामुळे, पित्याच्या आकास्मक निघनानें विमलेला अतोनात दुःख व्हावें, यांत नवल वाटण्याजोर्गे काढीच नव्हते; हें जग सोडते वेळी रा० रायकरांच्या अंतः-करणालादेखील दारूण यातना झाल्या असतील. एकुलती एक मुलगी जगाच्या आपत्तीशी तोंड देण्यास उघडी टाकून जाणे त्यांच्या जिवावरच आले असेल. पण अबूला प्यार मानणाऱ्या माण-साचे मनोर्धैर्य अचाट असते. आसद्विष्टमित्र, कलत्रपुत्र, हीं नाती आपल्यासारख्यां साध्या मनुष्याला संसारांत बांधून टाकतील, पण बुद्धासारख्याला त्या बंधनांची काय पर्वा ! जिवाची किंमत कचेरी-तील कारकुनांनी ओळखावी, व बोटाला चाकू लागल्यावरोबर चुना भरण्यास धावून जावें; पण सेनापति शीर तुटल्यावरदेखील प्रसंगीं नुसत्या कवंधानेच शत्रूंना कंठस्नान धालील ! कसेही असो. पोरीला पोरकी करून, रायकरांनी स्वतांचीच अबू वांच-विष्णाकरितां स्वर्गांची वाट धरली एवढे खरे. जन त्यांना निंदो

कीं वंदो. दोन मार्गपैकीं त्यांच्या दृष्टीला सरळ तो मार्ग त्यांनी पतकरला.

विमला पोरकी झाली. आपले असे म्हणायला तिला कोणीच उरले नाही. स्वयंपाकाची बाई एक होती, पण ती काय, शाळ्सोबतीण. आज नाही उद्यां ती जाणारच. ती विमलेचे समाधान करीत होती व डोळ्यांला पदर लावून रडतही होती. पण ते रडणे अंतःकरणाला पीळ पडल्यामुळे निघालेले नव्हते. विमलेची समजूत करण्याकरितां मी घरांत गेले. रायकरांचे बिन्हाड व व्यांक एकाच इमारतीत होती. पुढल्या बाजूला व्यांकेचे ऑफीस असून मागळ्या बाजूला रायकरांची रहाण्याची जागा असे. विमला करुणस्वराने एकसारखा आक्रोश करीत होती. मी आंत गेले खरा, पण तिचे समाधान कसे करावे, हा माझ्यापुढे प्रश्नच येऊन पडला. मला पुष्कळ बोलावेसे वाटले, पण शब्दच वाहेर फुटेना. तिच्या मोहक मुद्रेवर दुःखाची छाया पडली असल्यामुळे तिला त्या विरोधामुळे अधिकच शोभा आली होती. डोळ्यांतून वाहणारे अशुविंदु गार्लावरून खाली ओघळत असल्यामुळे तिच्या गळ्याला मौक्किकमाला धातल्याची शोभा आली होती. ते पाणीदार नेत्र रडून रडून लाल झाल्यामुळे त्यांच्यांतून तिच्या मूळच्याच गुलाबी कपोलावर लालिमा पाझरत आहे कीं काय, असे वाटे ! ते दृश्यच इतके मनोहर होते कीं, मनुष्याच्या वृत्ति प्रेमाने व करुणासाठे उचंबळून जात. ती करुणेची प्रेमळ व सुंदर मूर्ति पाहून अंतःकरणांत

प्रेमाचा ओघ उचंबळू लागे, व स्या मूर्तीला आपल्या हृदयाशी घरून तिचे सांत्वन करावें, प्रेमाभावीं सुकलेल्या त्या नाजुक बेर्लीत प्रीतीची फुंकर भरून तिच्यांत नवीन जीवन उत्पन्न करावें, व दुःखाने चंचल झालेल्या नेत्रांना प्रेमाची चंचलता प्राप्त करून द्यावी, अशी अनिवार लालसा मनांत उत्पन्न इहोई. निदान माझ्या मनाची तरी अशीच स्थिति झाली. मी प्रेमानें बेहोष झालें. मला तुम्ही वेडा म्हणा—मूर्ख म्हणा; विमलेला सुख देणे, तिच्या जीवन-पथांतील कंटक दूर करून त्यावर गुलाबाच्या फुलांचा सडा धालणे, हेच आयुष्यांतील आपले कर्तव्य, व आपण आयुष्यांत निदान एव-ढी गोष्ट केली तरी आपले मन सदोदित प्रफुल्ल राहील, अशी नवीन भावना माझ्या हृदयांत जागृत झाली ! मी किती वेळ तरी तसाच तिच्याकडे पहात उभा राहिलें !

माझ्या येण्याची विमलेला जाणीवच नव्हती. ती आपल्या शो-कांत निमग्न होती. मीही तिला आपल्या आगमाची जाणीव करून देष्याच्या भानगडीत पडलें नाही. तिच्याकडे एखाद्या वेडच्याप्रमाणे टक लावून पहाण्यांत मी आपला वेळ खर्च करून लागले. विमला रङ्गून रङ्गून अगदी थकून गेली. शेवटी तिनें निराश होऊन एकदम एक उसासा सोडला. तिनें ईश्वराला आळविण्याकरितां म्हणून म्हणा, अथवा भग्न हृदयाला आशेचा आधार मिळावा म्हणून म्हणा, ‘देवा !’ असे म्हणून वर पाहिले ! ती तशीच वर पहात होती. तिच्या नेत्रांतून अश्रुघारा वहात होत्या. कांही वेळ ती तशीच शांत होती.

शेवटी तिच्याशीं भाषणाची सुरवात करण्याला ही संधी बरी आहे असे वाटून मी म्हटले, “ विमलाबाई ! ईश्वर सर्वांचा पाठिरास्ता आहे. तो तुम्हांला....”

माझे वाक्य पुरते झालेच नाही. हा अनोळखी शब्द एकतांच विमला दचकून उभी राहिली. आपला पदर वगैरे सांवरून तिने मला ‘ कोण ? ’ असे विचारले. मी म्हटल, “ विमलाताई, मी तुमचा हितचिंतक आहें असे समजा. आपल्या वडिलांच्या तारेप्रमाणे त्यांना मदत करण्याला, मी काल रात्रीं नरसोपंतांबरोबर उमरा-वर्तीहून आलो. पण हाय ! आमचे येणे फार उशीरां झाले. आमचा इलाजच नव्हता. मनाने आम्ही काल रात्रींच मुंबई गांठली, पण शरीराला आगगाडीवर अवलंबून राहवें लागले. विमलाताई ! तुम्हांला जी मदत हवी असेल ती मागा. मी आपला प्राण वेचूनदेखील आपले संकट दूर करीन. मी आपल्या वडिला-करितां घावून आलो. त्यांची माझी मागें गाडीत भेट झाली होती. त्यांनंतर नशिवाने हें लिहून ठेविले होतें.” मी कांही वेळ गप बसले. विमलाही स्तब्ध होती. थोड्या वेळाने ती एकदम भानावर येऊन आंत स्वयंपाकघरांत जावयास निघाली. तेव्हां मी म्हटले, “ विमलाताई ! तुम्ही मला परका लेखून नका, तुम्ही इथेच बसा.” असे म्हणून मी तिला अतिशय आग्रहाने एका खुर्चीवर बसविले. विमलेने पुष्कळ आढेवेढे घेतले, पण अस्वेर माझ्या आग्रहामुळे तिची लज्जा दबत चालली व ती बसली. विमला सुशि-

क्षित नसतीच, तर या फाजील लज्जेला ती बळी पडली असती. मीही तिच्याजवळच दुसऱ्या एका खुर्चीवर जाऊन बसले.

स्वयंपाकीण वाईनी इतक्यांत मला जेवणाबद्दल विचारले. मी नकोच म्हटले. तेव्हां विमला म्हणाली, “ हें काय ? तुम्ही आतांच परभारे स्टेशनावरून आलां ना ? तुम्हांला भूक लागली असेल.” एवढे बोलून तिने वाईना स्वयंपाक करण्यास सांगितले. तेव्हां मीच वाईना म्हटले, “ स्वयंपाकाचे सध्यां राहू द्या. नरसोपंत आल्यावर सर्वजण मिळून बरोबरच जेवू. मला थोडासा चहामात्र करून द्या. ” वाई चहा करण्याकरितां निघून गेल्या. विमला आतां मोठ्याने रडत नव्हती. पण तिच्या नेत्रांतून मूकरोदनमात्र जोराने चालले होतें. ती एकसारखे उसाशांवर उसासे टाकीत होती. तिच्या अंतःकरणाला किती पीळ पडला होता, हें तिच्या मुद्रेवरून स्पष्ट कळत होतें. तिचे मन या विषयाकडून थोडेसे तरी वळून, तिला आपल्या दुःखाचा विरंगुळा पडावा म्हणून मी म्हटले, “ विमलाताई ! मीही तुमच्यासारखाच अभागी व दुःखी आहें. मला माझे असें म्हणावयाला कोणीही नाहीं.” यावर ती चपापून म्हणाली, “ मग नरसोपंत आपले कोण ? ” या प्रश्नावर मी आपली सर्व दुःखकहाणी तिला हळुहळू निवेदन केली. रुचिचे हृदय जात्याच कोमल, त्यामुळे विमलेचे मन फारच द्रवले. तिच्या नेत्रांतून टपटप अश्रु गळूं लागले. हे अश्रु माझ्याबद्दल उत्पन्न झालेल्या सहानुभूतीचे दर्शक होते. त्यांच्यापा-

सून तिला कोणताच अपाय होण्यासारखा नव्हता. माझ्या आजीच्या मृत्यूचे वर्तमान तिनें ऐकले, तेव्हां तर ती फारच गाहिवरली व न्हणाली, “ एकूण, इतका पैसा असूनदेखील तुम्हीं सुखी नाहीं ! ” मी म्हटले, “ विमलाताई ! या जगांत पैशानें सुख विकत मिळत नाहीं. नाहीं तर तें प्रत्येकानें विकत घेतले असते. सरे सुख प्रेमापासून उत्पन्न होते. या जगांत आपणावर प्रेम करणारे कोणी तरी मनुष्य आहे, या कल्पनेनेच जो आनंद होतो, त्याची सर दुसऱ्या कोणत्याही आनंदाला येणार नाहीं. मग त्या प्रेमाचा प्रत्यक्ष अनुभव आल्यावर होणारे सुख किती अवर्णनीय असेल ! मला अभाग्याला ती कल्पना कशी येणार ? मातृसुखाची स्मृतिदेखील नाहीं, पिनृ-प्रेमाची स्मृतिदेखील अगदीं अंधुक झाली आहे. आजीचा प्रेमळ सहवास बरेच दिवस होता, तोही दुँदेवाने तुटला.” इतके बोल्डन मी स्तब्ध राहिलो. समदुःखीपणाच्या कल्पनेने विमलेचे मन माझ्याकडे ओढून लागले. तिने मला माझी पुरती हकीकत विचारली, व आपण येथे कसे आलां, म्हणून प्रश्न केला. मी हळूहळू, मी वयांत आल्याची हकीकत, नरसोपतांची इच्छा व तदनुसार एव्हणी इंडियन्स् व्यांकेला मदत करण्याचा निश्चय वगैरे सर्व गोष्टी तिळा इत्थंभूत कळविल्या. विमलेची सहानुभूति अधिकच वाढली व ती मला म्हणाली, “ तर मग तुम्ही आमची व्यांक बुर्व देणार नाही ! आवांना हें पाहून स्वर्गांतदेखील आनंद वाटले. त्यांचे या व्यांके-वर अतिशय प्रेम होते व तेंच असेर त्यांच्या मृत्यूला कारण

झालें ! ” विमलेच्या नेत्रांत पुन्हा एकदां अश्रूनी ठारें दिले. हें पाहून मी म्हणालों, “ विमलाताई ! आतां वारंवार खेद करून काय उपयोग ? व्यांक वांचविण्याची आम्ही आमच्याकडून शक्य ती स्टटपट करणार आहों. मला वाईट वाटते तें एवढेच की, दुर्दैवाने आपला डाव पुरा साधला. आम्ही काल रात्री केलेली निकडीची (Urgeut) तारदेखील त्यांना वेळेवर पोहोचली नाही. ती आमच्या मागोमाग वाट काढीत आली. दैवी इच्छेपुढे मानवी यत्न व्यर्थ होत, हेंमात्र माझ्या पूर्णपणे अनुभवास आले. नाही तर हा प्रसंग ओढवण्याचे कांही एक कारण नव्हते.” विमला म्हणाली, “ बाबांनी थोडा वेळ वाट पाहिली असती तर—पण नाही. तसें कुठून घडून येणार ? माझे नशीबच फुटावयाचे होते, त्याला कोण काय करणार ? ”

कांही वेळपर्यंत आम्ही स्तब्ध होतो. इतक्षांत बाईंनी टेवलावर चहा आणून टेवला. मी विमलेला चहा घेण्याचा पुष्कळ आग्रह केला व शेवटी तुम्हीं प्यायल्याशिवाय मी पिणार नाही, असें तिला वजावले; तेव्हां ती माझ्या म्हणण्याला कबूल झाली. चहा घेणे झाल्यावर मी विमलेला, एकंदर प्रकार कसा घडून आला, हें सविस्तरपणे सांगण्यास बिनविले. मी म्हटले, “ तें सांगण्यापासून तुम्हांला दुःख होणार असेल, तर माझा तसा अगदी आग्रह नाही.” विमला सांगू लागली, “ काल सायंकाळपासूनच वाचा उदास झाले. आज दोन महिने त्यांच्या जिवाला अगदी

स्वास्थ्य नवहते. दिवसभर एकसारखे हिंडत, व रात्री बारा बाजे-पर्यंत हिशोब करीत बसत. झोपेंतदेखील त्यांना हीच स्वर्में पडत; व माझ्या व्यांकेचे आतां कसें होणार, असें ओरडून जागे होत. काल संध्याकाळीं ते आंत आले, तेव्हां माझ्याजवळ मुळीच बोलले नाहीत. मला फार चमत्कारिक वाटले. कारण, आज इतके दिवस ते कामांत गद्दन गेले होते, तरी संध्याकाळीं माझ्याशी बोलल्या-शिवाय एक दिवसही सुना गेला नाही. मी, ‘कसें काय बाचा?’ म्हणून विचारलेंकीं ते म्हणत, ‘विमल! आपल्या व्यांकेला मुळीच धोका नाही. हे आणीबाणीचे दिवस कसे तरी पार पडावयाचे आहेत. आपण कर्तव्य करू; यश देणारा परमेश्वर आहे.’ काल संध्याकाळीमात्र ते मुळीच बोलले नाहीत. मी त्यांच्याजवळ गेल्यें तेव्हां ते म्हणाले, ‘विमे, ईश्वराच्या मनांत काय आई ते कांही कळत नाही!’ ते तसेच बाहेर गेले. मला वाटते, ते तुम्हाला तार देण्याकरितां बाहेर गेले असावे. परत आल्यावर पहाटे पांच बाजे-पर्यंत ते आपल्या खोर्लीत दार लावून बसले होते. मला रात्री दहा वाजतांच त्यांनी निजावयास सांगितले. सकाळी शौचमुक्तमार्जनानंतर त्यांनी लारेची चौकशी केली, तेव्हां उत्तर न आल्याचे पडे-वाल्यांनी सांगितले. सात वाजतां ते माझ्याजवळ आले व माझ्या केंसांवरून हात फिरवून मला जवळ घेऊन म्हणाले, “विमे! तू...” पुढे त्यांना बोलवले नाही. मी रडूं लागल्यें, असें पाढून त्यांनी माझें समाधान केले, व ते म्हणाले, ‘तू एवढी शिकलेली असून

उगीचच्या उगीच रडत बसतेस, तेव्हां तुला काय म्हणोवे! मी आपल्या सोलींत लिहीत बसतो. मला दहा वाजतां बोलवावयास ये.' ते गेले ते गेलेच ! मी दहा वाजतां त्यांच्या सोलींत गेल्यें तों हा प्रकार ! मी भीतीने ओरडल्यें. चाकरमाणसे जागी झाली. व्यांकेचे कारकूनही इतक्यांत आले. पुढे मला—....”

विमलेने दाबून ठेवलेला दुःखाचा उमाळा आतां अधिकच जोरानें बाहेर पडला. मी तिचे समाधान करीत होतों. “ विमलाताई ! तुम्ही मला आपला मित्र समजा. माझा प्राण गेला तरी कबूल; पण मी तुम्हांका कोणताच त्रास पडू देणार नाही. तुम्ही कुठेही रहा. तुमच्यासाठी कोणतीच काळजी करण्याचे तुम्हांला काळण नाही. तुम्हांला वाटत असेल तर हायस्कुलांत जाऊ लागा. झाली गोष्ट तुमच्या दुःखानें परत येणार नाही.” याप्रमाणे बोल्न मी तिचे समाधान करीत होतों. तिचे अश्रु कमी होईनात. त्या सुंदर नेत्रांत अश्रुधारा उत्पन्न झालेल्या पहातांच मला कर्सेसेंच झाले. मी तिच्याजवळ जाऊन उभा राहिलों व आपल्या हातरुमालानें तिचे डोळे पुसले. माझ्या हातून थोडेसे धाष्टर्य झाले, हें खरें; पण तिच्या करुणास्पद स्थिरीचा माझ्या मनावर इतका परिणाम झाला की, मला, हें वरें दिसेल की नाही, याचा विचार राहिला नाही ! त्या स्पर्शानें माझे शरीर रोमांचित झाले. मी मृटले, ‘विमले !....’

इतक्यांत पंत आंत आले. त्यांना पहातांच ‘ काका ’ म्हणून विमलेने हंबरडा फोडला. सर्वांच्याच डोळ्यांना पाणी आले. आम्हीं

किती वेळ तरी तसेच बसलो होतो. अशु आमच्या ओष्ठांचे कार्य करीत होते. ‘स्वयंपाक तयार झाला’ या वाईच्या निरोपाने आम्हीं जागृत झालो !

## प्रकरण नववें.

### स्थिरस्थावर.

नरसोपतांच्या भाषणाने सर्व ठेवीवाल्यांना धीर आला. कित्येकांना आपल्या हांवरेपणाची लाजही वाटली. नरसोपतांच्या भाषणावरोबर त्या एक लक्ष रुपयांच्या नोटांचे पुढके पुढे पडल्यामुळे हांवरेपणावर विरजण पडले ! व्यांक चांगली आहे, अशी बन्याच जणांची खात्री झाली. कांहीं जणांनी आपापल्या ठेवी परत मागितल्या. त्या ज्यांच्या त्यांना व्यवस्थितपणे परत मिळाल्या. प्रत्येक ठेवीदारांची रक्म त्याला परत मिळतांच व्यांकेची पत दर मिनिटाला वाढत चालली. कांहीं जणांनी आपल्या ठेवी परत न नेतां तशीच घरची वाट घरली. स्वदेशीला हातभार लावणे असेल, तर प्रत्यक्ष मदत न केली, तरी निदान घिमेपणा घरला पाहिजे, हें नरसोपतांचे बोलणे पुष्कळांना मान्य झाले. ज्या लोकांनी आपल्या ठेवी काढून नेल्या, तेदेखील व्यांकेची सर्वत्र स्तुतिच करू लागले. वर्णहाडांतील एक कोट्यार्धाश सावकार, एव्हरी इंडियन् व्यांकेला मदत करण्यास आला असून, ती व्यांक आतां सांवरणार, अशी केंडी या लोकांनी गांवांत उठकिली. संध्याकाळी डायरेक्टर लोकांनी

सभा झाली, तेव्हां त्यांच्या तोंडूनच बाजारांत अशी बातमी उठल्या-  
बद्दल आम्हांस कळले. पराचा कावळा कसा होतो याचा आम्हांला  
प्रत्यय आला.

संध्याकाळी नरसोपंतांनी कांही डायरेक्टर लोकांची सभा भर-  
विली. याच वैठकीत ठ्यांक पुढे चालू ठेवावी किंवा नाही, याबद्दल  
बरीच चर्चा झाली. ठ्यांकेचा व्यवहार किती चोख आहे, हे नरसो-  
पंतांनी कागदपत्रांवरून मंडळीच्या नजरेस आणले. प्रत्येकांने  
आपल्याकडून चवकशी केली व कसोशीने वहीखात्याची तपासणी  
केली; परंतु लवाडी कोठेच कोणाला आढळली नाही. रायकरांच्या  
नेहीविषयी प्रथमपासूनच प्रसिद्धि होती, पण आतां त्या लौकिका  
दुजोरा मिळाला. असला चांगला व कर्तवगारीचा मनुष्य  
आपल्यांतून गेला, याबद्दल प्रत्येक जण हळहळून लागला. झाली  
गोष्ट ती झाली. पण आतां पुढे काय? असा प्रश्न मंडळीना  
नरसोपंतांनी विचारला. तेव्हां ठ्यांक पुढे चालवावी, असेच बहुते-  
कांचे मत पडले. मी केलेल्या मदतीबद्दल डायरेक्टर लोकांनी  
माझे आभार मानले. नंतर नरसोपंतांनी असा एक मुद्दा काढला  
की, प्रत्येक डायरेक्टरानें निंदान वीस हजार रुपयांची मदत, या  
प्रसंगी ठ्यांकेला कर्ज म्हणून करावी. डायरेक्टर मंडळीपैकी बहु-  
तेक सर्वे सधन असल्यामुळे एवढी मदत करणे कोणालाच जड-  
जाणार नाही, असे ते म्हणाले. याशिवाय ज्यांच्याजवळ आज्ज  
अगदी पैसा नसेल त्यांनी आपल्या खासगी पतीवर रकमा कर्जाऊ

काढून त्या व्यांकेच्या स्वाधीन कराव्या. आज व्यांकेची पत बाजारांत मुळोच नाही. ती वाढविणे हें आपले पवित्र कर्तव्य होय, असें ते म्हणाले. दहा डायरेक्टर या तडजोडीला कबूल झाले. याप्रमाणे साडेतीन लाखांची सरासरी सोय्र होऊन व्यांक पुन्हा सुरळित चालणार, असा रंग दिसूं लागला. रायकरांचे जागी व्यांकेचे व्यवस्थापक डायरेक्टर कोणी व्हावें, यावदल वरीच भवति न भवति झाली. अखेर सर्वानुमते हें काम नरसोपंतांनीच आपल्या अंगावर ध्यावें असें ठरले. हा ठराव मला फारच आवडला. कारण, नरसोपंतांइतकी व्यांकेच्या कामाकाजाची माहिती व व्यांकेविषयी कळकळ इतरांत कचितच सांपडली असती. पण नरसोपंत हें काम पत्करतील किंवा नाहीं, यावदल वानवाच होती. कारण वन्दा-डांतील प्रासीची व बहुमानाची वकिली सोडून देऊन, या अनिश्चित पण जबाबदारीच्या, अतिश्रमाच्या व त्या मानाने कमी मिळकतीच्या जागवर ते आखूढ होतील, ही कल्पनाच मला संभवनीय वाटेना. पण माझ्या शंकेचे लवकरच निराकरण झाले. स्वतां नरसोपंतांनीच आपली संमति दर्शविली. नरसोपंत म्यानेजिंग डायरेक्टर झाले ! याला म्हणावें स्वार्थत्याग !

रात्री बाराच्या सुमाराला डायरेक्टर मंडळीची सभा संपली. मी पंतांना म्हटले, “आपण आपल्या स्वार्थत्यागाने सर्वांना खाली मान घालावयास लावले, यांत शंका नाहीं. बोळतांना प्रत्येक मनुष्य देशभक्त व स्वार्थत्यागी असतो; पण तीच कृति कराव-

याची वेळ आली म्हणजे त्याच्या अडचणी सुरु होतात; व त्या अडचणी तरी काय? तर माझ्या मामेसासूलाहें आवडणार नाही, आमच्या घरच्या मंडळीना वकिलीणवाई म्हणवून घेण्याची फार हैस! आपले खरोखरच अभिनंदन केले पाहिजे व मी तें मनापासून करतोही.” नरसोपंत हंसून म्हणाले, “कोणीही हेंच केले असें. तुझ्या अननुभवी मनाला माझे करणे थोर दिसत असेल, पण तें अगदीच साधारण आहे. चल, आपण जाऊ; झोपेची वेळ टक्कून गेली. कांहीं तरी झोप घेणे इष्ट आहे. कारण उद्यां कामाचा बोजा अतोनात वाढेल.”

माझ्या मनांत पंतांच्या स्वार्थत्यागाविषयीचे विचार घोळत होते. सुवर्द्दिकडच्या मंडळीना खांत कांहींच स्वार्थत्याग वाटणार नाही हे मी जाणून आहें. कारण त्यांना वकिलीच्या धंघापेक्षां व्यांकेच्या म्यानेजरचा धंदा अधिक फायदेशीर वाटेल, व ते कदाचित् पंतांच्या कृत्याला अतिलोभ हेंच नांव देतील. पण वन्हाडांत वकिली कशी काय चालते, हें ज्यांना ज्यांना ठाऊक असेल, त्यांना पंतांचे खात्रीने कौतुकच वाटेल. शिवाय नरसोपंत म्हणजे अमरावर्नीत जुन्या प्रसिद्ध वकिलांत मोडत असत, व त्यांची मिळकृतसुद्धां वरीच होती. आजमिनीला त्यांच्याजवळ फारशी शिल्लक नव्हती, कारण त्यांनी आपली बहुतेक रक्कम, एव्हरी इंडियन्स ड्रांकेच पूर्वीच गुंतविली होती. शिवाय गेल्या महिन्यांत व्यांकेवर ज्या मागण्या आल्या, त्या घुरविण्याकरितां त्यांनी आपली सर्वे

शिल्क रा० रायकरांच्या आग्रहावरून ब्यांकेला कर्जाऊ दिली होती. पंतांचे हा ब्यांकेवर फार प्रेम होते व त्या प्रेमाला अनुसरूनच ते हा सर्व स्वार्थत्याग करण्यास तयार झाले. प्रेमासाठी, कोण, कोणता स्वार्थत्याग करण्यास तयार होणार नाहीं?

सकाळी रायकरांच्या खोलीतील कागदपत्र चाळतांना दोन मोहोरबंद पाकिंटे त्यांत मिळाली. एक पंतांच्या नांवचे होते. पंतांनी तें टरकन फाडून वाचण्याकरिता घेतले. वाचतां वाचतां त्यांचा चेहरा म्लान झाला. वाचणे झाल्यावर त्यांनी एक उसासा टाकला. नंतर मला त्यांनी तें पत्र व दुसरे पाकीट बंद होते तें अशी दोन्ही पत्रे विमलेला नेऊन देण्यास सांगितले. त्यांच्या सांगण्याप्रमाणे मी ती दोन्ही पत्रे विमलेला नेऊन दिली. विमलेने प्रथम आपल्या नांवचे पाकिट फोडून आंतील मजकूर वाचला. नंतर तिने त्या दुसऱ्या पत्रावरही आपली नजर फिरविली. ती एकसारखी रडू लागली. मी तिला पुष्कळ समजावून पाहिले, पण व्यर्थ. त्या पत्रांत काय लिहिले आहे, म्हणून मी विचारले; तरीही ती स्तब्ध. माझ्या प्रश्नाचे उत्तर मला मिळाले नाहीं. मी तसाच तेथे उभा होतो, विमला एकसारखी शोक करीत होती. असेर मी म्हटले, “तुम्ही मला आपला मित्र नाहीना समजत?” खबर्दें म्हणतांच विमला जरा भानावर आली, व दोन्ही पत्रे माझ्या-पुढे टाकून मला म्हणाली, “तुम्हीच वाचा ती.” विमला आंतस्या खोलीत निघून गेली.

मी ती पत्रे वाचून पाहिली. मलादेखील फार वाईट वाटले. मी म्हटले, “छे! विमलेला अशी वेळ येण्याचे कांहीच कारण नाही. त्या स्वर्गीय रमणीवर कोण प्रेम करणार नाही? या अभास्यावर तिचे प्रेम जडणे जरी अशक्य असले, किंवा तिचे दुसऱ्यावर जरी प्रेम जडले, तरी देखील तिच्यासाठी मी काय वाटेल तें करीन; पण तिला सुखांत ठेवीन. खण्या प्रेमाची हीच व्यास्था! आपल्या प्रेमाची फेड न झाली, तर तें नष्ट करूं होतें, हें मला कळत नाही. मी काढंबन्यांतून, नाटकांतून व गोष्टींतून प्रेमाचे द्वेषांत रूपांतर झाल्याचे अनेक वेळा वाचले आहे. पण तें खरें प्रेमच नव्हे. जें प्रेम सदा अविरल राहील व कोणत्याही बाब्य गोष्टींनी ज्याच्या तीव्रतेवर परिणाम होणार नाही, तेंच खरें व सात्त्विक प्रेम. असें नसेल तर तें प्रेम व्यावहारिक होय! विमल! तुला आपल्या चरितार्थासाठी दगदग करण्याची मुळोच जखरी नाही. निदान माझ्या जिवांत जीव आहे तोंपर्यंत तरी—” माझे आत्मगत भाषण-भाषण कसले? विचारच ते!—असेंच एकसारखे चालले होते. मी किती वेळ तरी तसाच निश्चल उभा होतो. त्या विचारांत माझी तंद्री लागली होती. विमल आंतून केव्हां आली हें मला कळले नाही. मी, “अशक्य! अशक्य!! माझ्या जिवांत जीव आहे तोंपर्यंत तरी हा प्रकार मी होऊं देणार नाही!—” असे पुटपुटत होतो, इतक्यांत, ‘काय अशक्य?’ असे मधुर शब्द माझ्या कर्णरथांत प्रविष्ट झाले. मी तत्क्षणी भानावर आलो व समोर पहातो तों विमला उभी!

विमला पुढे म्हणाली, “पत्रे झाली का वाचून? एवढा विचार कशाचा चालला होता? मी केव्हांपासून पहात्ये आहे.” मी म्हटले, “दुसरा कसला? तुमच्यावद्दलचा.” यावर ती बालिका म्हणाली, “या अभागिनविद्दल इतके वाईट वाढून घ्यावयास नको. मी एकटी दुःखी आहे ती पुरे. माझ्याकरितां इतरांना दुःख करण्याचे कांहींच कारण नाहीं.” माझ्या मनांत किंतीक विचार आले. पण ते बोलून दाखविण्याचे घैर्य मला झाले नाहीं. मी एवढेच बोलले की, “दुःख हें सांगून होत नसते; किंवा होत असले, तर ते सांगून वंदही होऊ शकत नाहीं. ज्याच्या हृदयाला पीळ पडेल त्यालाच वाईट वाटेल.” “तुमच्यावर जे आजपर्यंत प्रसंग आले त्यांनी तुमचे हृदय फारच कोंवळे झाले आहे.” असें म्हणून ती आपल्या खोर्लीत जाऊन बसली.

मीही त्याच गोष्टीचा विचार करीत एका खुर्चीवर जाऊन बसले. त्या पत्रांत एवढे काय होते यावद्दल वाचकांना उत्सुकता लागली असेल. म्हणून मी ती दोन्हीं पत्रे जर्शीच्या तर्शीच खाली देत आहे.

[ १ ]

प्रिय विमले !

माझे हें तुला शेवटचेच पत्र. हा माझा अखेरचाच निरोप! तुला काय लिहू आणि काय नको असें मला झाले आहे. तुझ्या-

वर माझें अतोनात प्रेम आहे हें सांगावयास मी नको. कारण तें उघड आहे. तुझी आई वारली तेव्हां तूं सारी नऊ वर्षांची होतीस, पण तुला ती पूर्णपणे आठवत असेल. कारण तुझी बुद्धि, तशीच तुझी स्मरणशक्ति विशेष आहे. तुझ्या आईवरदेखील माझें अतो-नात प्रेम होते, तिचीच तूं प्रतिमा आहेस. सौंदर्यात व सद्गुणात तूं अगदी तिच्यासारखी आहेस. तिच्या मरणानंतर मी आपले सर्व प्रेम तुलाच अर्पण केले, व त्याबद्दल मला वाईट वाटण्याचे कोणतेच कारण नाही. तूं आपल्या सुशिक्षणाने माझे मन भारून टाकलेस. तुझ्या विवाहाची मी आजपर्यंत काळजी घेतली नाही. याचे कारण हेच की, तुझ्या विरहाचा विचारसुद्धा माझ्या मनाला सहन होईना. तूं गेलीस तर माझे सर्व गृह-फार तर काय, माझे जीवितदेखील स्मशानवत् होईल, अशी भीति मला वाटे कृपणाच्या ठेव्याप्रमाणे मी तुला आजपर्यंत जपून ठेविले!

पण मी फार मोठी चूक केली, असें मला आतां वाटते. स्वतं-च्या सुखापुढे मी तुझ्या सौख्याची किंमत जाणली नाही. तुझे जर लग्न झाले असते, तर आपल्या पतीबरोबर तूं आज आनंदांत असतीस, व माझ्या निधनाचे तुला इतके दुःख झाले नसते. पण आज मी तुला एकटीला या जगांत सोडून--तुला पोरकी, आश्रयहीन कऱ्ऱन--जात आहे. माझा स्वार्थ किती घातकी होता हें मला आज कळले. पण उपयोग काय? विमे! तूं मला क्षमा कर. या स्वार्थाच्या मुळाशीं तुझ्याविषयीचे उत्कृष्ट प्रेमच होते.

आतां तुझे कर्से होणार? या जगांतील नानाविध प्रसंगांना तू एकटी असहाय बालिका कशी तोऱ देणार? पण तुला मी पुरेसे शिक्षण दिले आहे. तुझे मन सुसंस्कृत आहे. चांगली वाग. सत्याचाच शेवटी जय होणार. ईश्वरच तुला सन्मार्ग दाखवील. तुझे पालनपोषण कर्से होईल, याविषयी मला मुळीच काळजी नाही. माझे मित्र नरसोपंत वकील यांस मी लिहिले आहे. ते तुझी काळजी वहातील. त्यांच्या घरी तू रहा. कदाचित् तुझे त्यांच्याशी जुळले नाही, ( पण तर्से होण्याचा प्रसंग येणार नाही, कारण ते फार चांगले आहेत.) तर तुला पुरेसे शिक्षण आहे. त्याच्या जोरावर तुला आपल्या पोटापुरते मिळवितां येईल. मी तुला जरी द्रव्य ठेवले नाही, तरी प्रगल्भ मन हेच तू आपले धन समज; ही माझी देणगी बहुमोल आहे असे तुळ्या प्रत्ययास येईल.

तुळ्यावर माझे इतके प्रेम असतांना मी तुला कां सोङ्गन जात आहें, म्हणून तू मला विचारशील; पण प्रेमापेक्षां एकच वस्तु या जगांत महत्त्वाची आहे,—अबू! स्वदेशी व्यांक काढावी म्हणून माझी केवढी घडपड! माझ्या बोलण्यावर विश्वास ठेवून हजारो लोकांनी आपापल्या रकमा माझ्या स्वावीन केल्या, व मी आपल्याकडून अगदी नेहीने वागलो. पण ईश्वराच्या मनांत मला यश द्यावयाचे नव्हते. त्याचीं कारणे काय असतील तीं तोच जाणे! आज अकरा वाजतां, आमच्या व्यांकेन दिवाळे काढले, असे भी ठेंवीदारांना कोणत्या तोऱांने सांगूं? मी कितीही कंठशोष केला,

तरी माझे कोण एकतो ? माझ्यावरच तोहोमत येणार. या निंदेच्या भयाने मी आज हें जग सोडून जात आहें.

शिवाय, तुझी आई वर विरहांत द्वुरत आहे. सात वर्षे माझी वाट पाहून ती अगदी थकली आहे. तिला जाऊन भेटले पाहिजे. तिचे मला समाधान केले पाहिजे. मी तिचे समाधान केले नाहीं तर ते कोण करणार ? विचारी माझ्या वाटेकडे डोळे लावून बसली आहे. विमे ! तूं चांगली निघालीस, सदुणी निघालीस, हें मी तिला जाऊन सांगेन. तिला तुझे किती कौतुक वाटल ! तिचा तुझ्यावर सदा प्रेमाचा आशीर्वादच राहील. माझाही तुला आशीर्वाद आहे. तुझे कधीच वाईट होणार नाहीं. तुझे सदा मंगलच तो प्रभु करील !

विमे ! तूं माझ्यासाठीं फार शोक करून नकोस. तूं लहान आहेस. तुझे सौरुच भोगण्याचे दिवस पुढे आहेत. मीच तुझे लग्न करून आवयास पाहिजे होते, पण मी आपल्या कर्तव्याला चुकलो. तं स्वतंच आपला पति पसंत कर व विवाह करून सुखी हो. तुला मी सांगावे असे नाहीं. तुला समजतेच आहे. तूं पसंती करताना श्रीमंतीला भुलून नको; विद्येकडे पहा. रूपाकडे पाहून नको; शीलाकडे पहा !

विमे ! माझी व तुझ्या आईची अशा दोन तसविरा एका लाकेटांत बसविल्या आइत, ती तुला माझी देणगी. ती आपल्या-जवळच ठेव. म्हणजे तुझ्या आईची तुला नित्य आठवण होईल.

व तशी होण्याचा तुं प्रयत्नही करशील. मला आतां आधिक लिहवत नाही. माझे शरीर थंड होत चालले आहे. तुझी आई मला एकसारखी हाका मारीत आहे. विमे! अशीर्वाद !

तुझा पिता,  
अनंतराव रायकर.

[ २ ]

मित्रवर्य रा. रा. नरसोपंत यांसः—

कृ. सा. न. वि. वि. आज सकाळपर्यंत आपल्याकडून तार घेईल म्हणून वाट पाहिली, पण अखेर निराशा झाली. आपण तरी काय करणार? आजपर्यंत शक्य तितकी मदत आपण केली, पण जेथे आकाशच फाटले तेथे तुम्ही ठिगळे तरी किती लावणार? तुम्ही आजपर्यंत दीडलाख रुपयांची मदत अमरावतीहून केली, हैं मी जाणून नाही असे समजू नका. मी आपला अत्यंत आभारी आहू. आपल्याकडून मदत झाली नसती, तर आजचा प्रसंग आठदहा दिवसांपूर्वीच ओढवला असता. पण आपणच मला तेवढे आयुष्य दिले. या आणविणीच्या प्रसंगी आपलीदेखील अमरावतीच्या बाजारांत पत राहिली नसेल, असे वाटते. यामुळेच तारेचे उत्तर आले नसावे. ईश्वरी इच्छा!

मी पुन्हा एकवार आपल्यास सांगतो की, ब्यांकेचा व्यवहार अगदीं चोख आहे व पैशांची मुळीच खोट नाही. पण शिळ्यक व्यापारांत गुंतली व मागण्या वाढत चालल्या. अशा स्थिरीत मी

काय कळूँ? आज अकरा वाजतां, व्यांकेने दिवाळे काढले, हें सांग-  
प्याचे माझ्या नशीबी येणार. या अपमानास्पद स्थितीपेक्षां  
मृत्युच बरा. कारण, मी कितीही उरस्फोड केली, तरीं लोक मला  
त्या कोठवळ्याप्रमाणे लबाडच समजणार! यापेक्षां मरण काय  
वाईट? पण तुम्हीमात्र व्यांकेची निरवानिरव करून प्रत्येकाची  
पैनपै फेडून टाका. एवढे केले, तरी माझा आत्मा स्वर्गातून  
तुम्हांला घन्यवाद देईल.

ही व्यांक चालावी म्हणून मीं अतोनात खटपट केली, पण  
व्यर्थ. स्वदेशीचा उत्कर्ष होण्याचा हा काळ दिसत नाहीं. 'आ-  
रभशूराः खलु दाक्षिणात्याः' या वचनाची प्रचीती, म्हणजे  
आमची व्यांक होणार. केवढाले नेपोलीयनी बेत! पण आज  
त्याचे मनोरे जमीनदोस्त झाले! जर माझ्या मृत्यूने ही दिवाळ्यांची  
देवता संतुष्ट होत असेल, तर मी, आपल्या देहाचे सार्थक झाले,  
असे समजेन. जर कांहीं अकुलिपत चमत्कार घडून व्यांक चालू  
राहिली, तर माझा आत्मा स्वर्गात संतुष्ट होईल.

तुम्ही आतां स्थिरस्थावर करण्याकरितां तरी येथे या. माझी  
सकाळी पाठविलेली तार तुम्हांला आउं पोहोंचलीच असेल. तुम्ही  
येथे आपल्यावर ही जीवनरहित व्यांक तुमच्या नजरेस पडेल. एक  
महिन्यापूर्वी ही कल्पना आपण अशक्य कोरीतच लोटली असती.  
आतां माझ्या खासगी गोष्टीकडे वळतों. मला आपल्याजवळ  
एकच भिक्षा मागावयाची आहे. मीं आपल्या व्यांकेतून इतर

म्यानेजिंग डायरेक्टरांप्रमाणे महिना हजारवाराशें रुपये पगार कर्दीच उचलला नाहीं. आपण सर्वांनी जरी माझा पगार महिना पांचशे रुपयेप्रमाणे ठरविला होता, तरीदेखील मी दोनशे रुपयां पेक्षां एक कवडीदेखील अधिक कोणत्याच महिन्यास घेतली नाही. आपली व्यांक नवीन आहे हें मी जाणून होतो. पुढेमार्गे मला अधिक फायदा होईल, अशी मला आशा होती—या प्रसंगाचे स्वभ मला पडले नव्हते !

मुंबईसारख्या ठिकाणी मला इतमामाने रहावे लागत असल्या-मुळे मी एक पैदेखील शिल्क टाकली नाहीं. माझी लाढकी विमला अगदीच अनाथ होईल; पण तिला शिक्षण मिळाले असल्या-मुळे तिच्या चरितार्थाची मला काळजी नाहीं. ती कर्सेही करून आपले पोट भरील. पण आपल्याला एकच हात जोडून विनंती आहे, ती ही की, विमला अगदी लहान आहे, तिला जगाचा अनुभव नाहीं. तेव्हां तिच्यावर आपली नजर असू घावी. तिचा मार्ग सरळ आहे, याबद्दल आपण आपली खात्री करून घेत जावी. आपण सुज्ज आहां, आपण हें सर्वे कराल हें मी जाणून आहें. पण आंतज्ञास येमाचा पीळ पडत असल्यामुळे सांगितल्यावांचून राहव्रत नाहीं.

मला या जगंत कोणीच नातलग नाहीं, व मित्रही आपल्यांशिवाय कोणी नाहीं. यामुळे आपणांला ही तसदी घावी लागत आहे. आपण सर्वे करालच, ही खात्री बाळगून आपणाला विनंती

केली आहे. माझा विमेचा समाचार ध्या. ती अनाथ झाली !  
ईश्वर तुमचे कलशण करील ! कळावे ही विनंती.

आपला,  
अनंतराव रायकर.

### प्रकरण दहावे.

प्रेमाचा उगम.

प्रेमाचा उगम कोणालाच, कोणत्याच काळी सांपडणार नाही. प्रेम काय, हें कदाचित् कोणी सांगू शकेल, पण तें कुठे सांपडेल, असें विचारल्यास प्रत्येकांचे उत्तर निरनिराळें येईल. प्रेमाचा ओघ रमणीच्या हृदयांत राहतो हें कविजन सांगतील, पण त्या प्रेमौघाला सुरुवात कुटून झाली हें सांगणे दुरापास्तच आहे. प्रेमाचा प्रवाह रुंद झाल्यावर त्याची मर्यादा ठरवितां येईल. पण निरनिराळ्या दगडांतून किरणांच्या पाण्याच्या थेंबांना ज्याप्रमाणे नदीचा उगम म्हणतां येणार नाही, त्याप्रमाणे प्रत्येक लहान मोळ्या गोष्टीतून उत्पन्न होणाऱ्या सहानुभूतीच्या बिंदूंना प्रेमौघ हें नांव देतां येणार नाही. या बिंदूंचा संगम होऊन, हे असंख्य झरे एकत्र होऊन, त्यांची चारीकशी धार वाहूं लागली म्हणजे त्याला नदीचा उगम म्हणतील. त्याचप्रमाणे हे सर्वे प्रेमपरिमाणु एकत्र होऊन त्यांना कांही करी हश्य स्वरूप प्राप्त झालें, म्हणजेच त्याला प्रेमप्रवाह हें नांव देतां येईल.

माझ्या प्रेमाची हीच स्थिति ज्ञाली. माझ्या प्रेमाला सुरवात कोठून ज्ञाली हेंच माझे मला सांगतां येत येणार नाही. विमलेला मी ज्या दिवशी प्रथम पाहिले, त्या दिवशीच प्रेमौघ माझ्या हृदयांत मीषणवेगाने वाहूं लागला; पण तो ओघ बनावयास कोणत्या गोष्टी कारणीभूत ज्ञाल्या, हे मला सांगतां येणे अशक्य आहे. तिच्या सौंदर्याला मी मोहित ज्ञालो, को तिच्या नुकत्याच उमलत असलेल्या वाल्याने मला वेड लाविले, किंवा तिच्या करुण क्रंदनाने माझ्या हृदयाला पर्ळ पडला, अथवा तिच्या पित्यावर असलेले निर्वाज प्रेम माझ्या हृदयांत प्रेमोङ्गव करण्यास कारणीभूत ज्ञाले, यांपैकी कांहीच खरे किंवा खोटे म्हणून सांगण्यास मी तयार नाही. कदाचित् आणखीही इतर कांही गोष्टीचा माझा मनावर परिणाम ज्ञाला असेल, पण हा परिणाम इतक्या थोड्या वेळांत ज्ञाला की, त्या प्रेमप्रवाहाची स्थित्यंतरे पाहण्यास मला वेळच मिळाला नाही. विद्युलता चपल खरी, पण या प्रेमाच्या चपलत्वापुढे तिलादेखील हात टेकावे लागतील! हा सर्व परिणाम घडला केव्हां, त्याला किती वेळ लागला, व तो कसा घडला यांपैकी मी कांहीच सांगूऱ्य शकत नाही. कारण मी एक प्रकारच्या उन्मादावस्थेत होतो. मी शुद्धीवर येऊन पाहिले तों प्रेमौघ तुफान वेगाने माझ्या हृदयांत वळात होतो!

विमलेच्या पित्यांचे शब घरांत पडले आहे, त्याने केलेल्या आत्मवज्ञाची आठवण हृदयांत जागृत आहे, घरावर आलेल्या

भीषण उदासीनतेन्हे चित्र डोळधांपुढे स्वेळत आहे, करुण कंदनाचा ध्वनि कर्णरंग्रावर सारखा आदलत आहे, अशा स्थिरीत माझ्या प्रेमाचा उद्भव झाला, हें पाहून मला कित्येक आपमतलवी, हृदय-शृङ्ख, अशी विशेषणे देतील, हें मी जाणून आहें. पण जो खरा प्रकार घडला, तो मीं वर सांगितला आहे. विमलेच्या दुःखामुळे माझ्या हृदयाला दारुण यातना झाल्या, तिच्या दुःखाचे आपण वांटेकरी व्हावें, असें मला वाटले, हे अगदीं शपथपुरस्सर खरें आहे. पण त्यावरोवरच माझ्या हृदयांत, तिला आपली करावी, तिचे प्रेम आपण संपादन करावें, तिच्या नष्ट झालेल्या प्रेमाला जागृत करून त्याचे आपण अधिकारी व्हावें, हा विचारदेखील तित-क्याच जोगाने स्वेळत होता ! काय असेल तें असो. त्याच दिवशीं, त्या आपत्तीतच माझ्या प्रेमाला आरंभ झाला. कदाचित् आपत्तीच्या भूमीत सहानुभूतीच्या जलाने प्रेमाचे बीज वाढत असेल. माझ्या बीजाचा वृक्षच झाला !

मुंबईला व्यांकेची व्यवस्था करण्याकरितां आम्हांला पंघरावीस दिवस राहणे भाग होतें. व्यांक सुरक्षित चालू झाली. रायकरांचा बळी घेतल्यावर द्रव्यदेवता हल्लुहल्लु शांत होऊँ लागली. बाजार मधिर होत चालला. डायरेक्टर लोकांच्या आर्थिक मदतीने आणि नरसोपतांच्या खटपटीमुळे आमची व्यांक या भयंकर वादलांतून अमफ्फ मार्ग मुरळित काढू लागली. व्यांकेवरचे अरिष्ट टळलें. डोकांचा विश्वास जमत चालला. मला आपल्यां पैशाची धास्ती उ-

रुली नाहीं. नरसोपंत सर्व दिवसभर कामांत असत. कारण या वेळी जरी दृश्य अरिष्ट ठळले होतें, तरी कोणत्या वेळी कोणता खडक लागेल, याचा अजमास नव्हता. यामुळे नरसोपंतांना एकाद्या हुशार नावाड्य प्रमाणे सदासर्वकाळ डोक्यांत तेल घालून पहारा करणे भाग होते. व ते आपले कर्तव्य चोख रीतीने पार पाडीतही होते.

मलामात्र कांहीच काम नव्हते. मुंबई शहर जरी मी पाहिले नव्हते, तरी तें पहात बसण्याची मला फारशी इच्छा नव्हती. माझम चुंबकमणी एव्हरी इंडियन्स ड्याकेच्या मागील भागांत असल्यामुळे, त्याच्याकरितां घरीच राहणे मला आवडत असे. विमलेशी बोलायला, चालायला, तिचे समाधान करायला माझ्याशिवाय दुसरे कोणीच नव्हते. ती आतां माझ्याजवळ मन मोकळे करून बोलू लागली. ती तरी एरवीं काय करणार? स्वयंपाकीण बाईशी लोकांच्या उठाठेवी करण्यांत काळ घालविणे, विमलेसारख्या सुशिक्षित मुलीला कसे आवडणार? विमलेला दुसऱ्या कोणी मैत्रिणीही नव्हत्या. तिचा स्वभाव जरा संकोची होता. व आज-पर्यंत तिला दुसऱ्या कोणाशी बोलण्याचा प्रसंगही फारसा आला नव्हता. पितापुत्रीचे अस्यंत प्रेम व संघटण होते. यामुळे विमलेचे मन मोकळे करण्याचे ठिकाण म्हणजे तिचा पिता. तें ठिकाण नाहींसे ज्ञाल्यामुळे तिला चुकल्यासारखे झाले होते. अशा स्थिरीत आसज्जा परिचय वाढला, तर त्यांत कांहीच नवल नव्हते. कारण मीही रिकामा होतो, व तिचे मन रिज्जाविण्यास मी सदैव तत्पर असें.

दिवसामागून दिवस जात चालले. माझें प्रेम एकसारखें वाढू लागले. विमलेची प्राप्ति झाली नाही, तर आपले आयुष्य व्यर्थ होय, अशी माझी स्वात्री झाली. जों जों मी तिच्याविषयीं विचार करी, तों तों माझे मन वेडे होई. ती अजून आपल्या दुःखांत मग्न होती. तिला तिच्या दुःखाचा विसर पाडण्याचा मी प्रयत्न करीत होतों व मला त्यांत यशही येऊ लागले होतें. मला कशाचे झणा,—काळ हाच दुःखाचा खरा परिहारक आहे, (Time is the best healer), व या गोष्टीचे सर्व श्रेय त्या काळालाच दिले पाहिजे. तरी पण तिच्या दुःखाची तीव्रता फार असल्यामुळे, निराळे विचार येण्याला तिच्या मनांत जागाच नव्हती. माझी स्थिति अगदीच निराळी होती. ध्यानी, मनी, स्वर्गी, मला सर्वत्र विमलच दिसत होती. माझे मन स्वैर नाचू लागले. या पंधरा दिवासांत माझे मन इतके विमलामय झाले होते की, मी वसंताला एकदेखील पत्र इतक्या दिवसांत पाठविले नाही. वसंताचे मला एक सणसणीत पत्र आले, तेव्हां मी त्याला व्याकेविषयीं एकंदर हकीगत कळविली. माझ्या मनाच्या स्थितीविषयीं व विमलेविषयीं मी एक अक्षरदेखील त्या पत्रांत लिहिले नाही. माझ्या वेढामुळे मी आपल्या मित्राशीदेखील प्रतारणा केली !

रायकरांच्या मृत्यूला तीन वार लोटून गेले. नरसोपंतांच्या खट-पटीमुळे व्याकेचे तारू पुन्हा सुरळीत चालू लागले. विमलेच्या मुखमंडळाचे दुःखग्रहण सुदूर लागून त्यावर मधून मधून हास्य

चमकू लागले. विमलेला माझ्याशीं बोलण्यांत मुळीच संकोच वाटनासा ज्ञाला. अगदी लहानपणापासून भैत्री असल्याप्रमाणे आमर्चे संभाषण विविध विषयांवर होऊ लागले. माझ्यावहूल विमलेच्या अंतःकरणांत एक प्रकारची सहानुभूति उत्पन्न ज्ञाली होती. तिचे समाधान प्रथम मीच केले, व माझ्या दुःखकहाणीचे तिच्या दुःखकहाणीशी साम्य निघाले, याच गोष्टी तिच्या मनांत माझ्या-विषयी सहानुभूति उत्पन्न करण्याला कारणभूत ज्ञाल्या असाव्या, असे वाटौ. विमलेशीं संभाषण करीत असतांना मला तिचा बहु-श्रुतपणा कळून आला. ती शाळेत गेली नव्हती, तरी तिचे वाचन व ज्ञान फार दांडगेहोरे. टेनिसन, वर्डम्वर्थ, स्कॉट, त्याचप्रमाणे कालिदास, मोरोपंत यांच्या ग्रंथांशी तिचा चांगला परिचय होता. मला अधर्या वाटले. तेव्हां ती म्हणाली, “यांत काय मोर्डेसे जाळू? बाबा मला रोज शिकवीत. शिवाय बाबा कामांत असले, म्हणजे मी घरी बसू एकमी कास करणार? तेव्हां करमणुकी-करितां कांहीं तरी रोज वाचीत असे. पण माझे ज्ञान अगदी पोपट-पंची आहे हो. तुमच्यासारखा इपृष्ठ अर्थ करून मला कोणाला कोणतीच गोष्ट सांगतां येणार नाहीं.”

माझी सुट्टी संपत आली. लवकरच नागपुर येथे कॉलेजांत जावें लागणार, हें मला स्पष्ट कळून आले. पण त्यापूर्वीं आपण आपल्या नशिवाचा निवाडा करून ध्यावा, असे माझ्या मनानें ठरविले. माझ्या मनास तिच्या प्रेमाच्या प्रासीशिवाय शांतता मिळ-

णार नाहीं, हें मी समजून चुकलों. तिच्याजवळ हें बोलणे कसे काढावें, याबद्दल मला संकोच वाटत असे. नानाप्रकारचे विचार मनांत येत. आपले प्रेम स्पष्टपणे बोलून दाखविण्याचा निश्चय माझ्या मनानें कितीदां तरी केला. पण तिच्याशीं बोलत असतां इच्छित शब्द बोहेर येईनात ! मला या वेळीं विवाह करण्याला कोणतीच अडचण नव्हती. पैशानें मी स्वतंत्र होतों. पण हे सर्व तिच्या संमतीवर अवलंबून होतें. पुष्कळ विचार केल्यावर तिची संमति सासं मिळणार, अशी माझी खात्री झाली. कारण, तिच्या मनांत माझ्याविषयां सहानुभूति उत्पन्न झाली होती. त्या सहानुभूतीला प्रेमाचे स्वरूप येणे ही गोष्ट अगदी स्वाभाविक होती. शिवाय, वयानें, विद्येनें, कुळानें, रूपानें व संपत्तीनें मी तिला अनुरूप असाच होतों. असल्या तन्हेच्या गर्विष्ट विचारांवर व योकळ अभिमानावर मी आपली इमारत बांधली. इमारतीचा कळस मला दिसू लागला. मला घैर्य आले व आज तिला मागणी घालाच्याची असे मी आपल्या मनाशीं ठरविले. माझी मागणी मान्य होणार, असा पूर्ण भरंवसा असल्यामुळे मी आज आनंदांत होतों. बोलण्याला सुरवात कशी करावी, हा मला प्रश्नच होता; पण तो योग अनायासे जुळून आला, मव्हे, मीच जुळवून आणला.

संध्याकाळीं मी व विमला नित्याप्रमाणे गोष्टी बोलत बसलों होतों. विमलेने नुकर्तेच 'जीवितकर्तव्य' ( Use Of Life ) हे पुस्तक वाचून संपविले होतें. मी तिच्या हृषीस पडतांच ती मला

म्हणाली, “तुम्ही आपले ध्येय काय ठरविले आहे? तुम्ही पुढे काय करणार?” मी म्हटले, “विमल! सध्यां तरी अभ्यास करून बी. ए. एल. एल. बी. होणे हेच माझे ध्येय आहे. सध्यां तरी मला येथपर्यंतच मार्ग दिसत आहे. ज्या दिवशी मला थोडे फार समजू लागले, त्याच दिवशी मी आपल्या मनाशी निश्चय केला की, आपण बाबांच्यासारखे वकील होऊं व अमरावतीलाच राहून त्यांच्यासारखा नांवलौकिक मिळवू. माझा हा निश्चय आहे, पण तो सर्वस्वी पार पाढणे ईश्वराच्या स्वाधीन आहे.” ह्यावर विमला म्हणाली, “विद्यार्थिदर्शेतले हें ध्येय झाले; पण पुढे तुमच्या आयुष्याचे ध्येय कोणते होणार?” मी म्हणालो, “विमल! मी इतकाच विचार केला आहे. मला इतकाच मार्ग दिसत आहे. जो मार्ग आपल्याला दिसत नाही, त्याविष्यां बरीवाईट कल्पना कशी ठरविणार? बाबांच्या पावलावर पाऊल टाकण्याचा माझा निश्चय आहे!” विमला हंसून थोडीशी चेष्टेच्या स्वरानें म्हणाली, “एकूण आपण वकील होणार तर. मला आजंपर्यंत ठाऊक नव्हते, नाहीपेक्षां मी आपल्याला ‘वकीलसाहेब’ म्हणूनच हांक मारली असती. एकूण तुम्ही वकीलसाहेब होऊन गाडीघोडा उडवीत चैन करणार तर!”

बोलण्याचा अनुकूल ओघ अनायासेच आला. मी जरा गंभीर स्वरानें म्हणालो, “पण विमले! वकिलीणवाई असल्याशिवाय वकिलाला काय शोभा? व त्याच्या गाडीघोड्याची कोणाला प्रति-

ष्टा ? विमल ! तुझी वकिलीणवार्ह होण्याची इच्छा आहे का ? ”  
आजपर्यंत विमलेला मी एकेरी नांवानें क्वचित् च संबोधीत असें.  
आज मी तिला एकेरीच नांवानें संबोधिले. माझ्या बोलण्याची  
निराळीच तन्हा पाहून विमलेला थोडा थोडा संशय येऊ लागला  
होता; व माझ्या शेवटच्या प्रश्नानें तर संशयाला जागाच उरली  
नाही. विमला कांहींच बोलली नाही. ती माझ्याकडे पहात होती.

हृदयांत मनोविकारांची गर्दी उसळल्यामुळे, माझे शरीर कंप  
पावूं लागले, डोळे विस्तृत झाले व आवाज निरुद्ध येऊ लागला.  
मी म्हणालो, “ विमल ! माझ्या धारिष्ठाची क्षमा कर. माझ्या  
हृदयांत प्रेमाचा जोर असऱ्या झाला आहे. इतके दिवस अडवून  
धरलेला ओघ आज बांध फोडून मोकळा झाला ! ज्या दिवशी मी  
तुला प्रथम पाहिले, त्याच दिवशी प्रेमानें माझ्या हृदयांत ठाणे दिले.  
तुझी मूर्ति त्याच वेळी माझ्या हृदयांत बिंबित झाली. दिवसें दिवस  
ती अधिक अधिक कोरली जात आहे. विमल ! तू जर मला  
आपल्या मधुर रुकारानें कृतार्थ केले नाहीस, तर माझे जीवन  
व्यर्थ जाणार. माझा आशादीप मालवणार. मग तू माझा स्वीकार  
करणार ना ? मला आपला कायमचा मित्र समजणार ना ? ”

विमलेने नकारार्थी मान हालविली. मी स्तंभितच झालो. आशेने  
रचलेले मनोविकार ढांसळले. मी अतिशय करुणस्वरानें म्हणालो,  
“ विमले ! तुला माझे बोलणे फोल वाटते होय ? हे फोल नाही,  
सत्य आहे. तुझ्यावांचून माझे जीवन असार आहे. तुझ्या आशे-

वर माझ्या सान्या आशा ओहेत. तुझ्यासाठी वाटेल तो स्वार्थत्याग करण्यास मी तयार आहें. मी आतांच तुला सांगितलें कीं, बाबांच्या पावळांवर पावळे टाकून चालण्याची माझी इच्छा आहे. पण तुला वकिलीचा धंदा आवडत नसल्यास, मी ती आपली उत्कट इच्छा सोडून देण्यास तयार आहें. तुला जो मार्ग आवडत असेल, तुला जी दिशा पसंत असेल, तोच माझा मार्ग व तीच माझी दिशा! तुझी इच्छा पुरविणे हेंच माझे ध्येय! ” माझ्यानें पुढे बोलवेना. माझा कंठ अगदी भरून आला.

विमला म्हणाली, “ तुमचे प्रेम खरें नाहीं, असें मी म्हणत नाहीं. व तुम्ही सर्वतोपरी माझ्यापेक्षां श्रेष्ठ आहां, हें मी जाणून आहें. तुमच्यासारखे पतिरत्न मिळाल्यास कोणतीही स्त्री भूषणच मानील. पण प्रेमाशिवाय लग्न होणे हे मला कबूलच नाहीं. कदाचित् तुमचे मजवर, माझ्यावर आलेल्या आपत्तीमुळे, प्रेम जडले असेल. तुमच्या मनांत माझ्यावद्दल दया उत्पन्न झाली असेल, व तिलाच तुम्ही प्रेम समजत असाल. कांहीं काळ लोटल्यावर तुमची चूक तुम्हांला आढळून येईल, व या पोरक्या पोरीशी लग्न केल्यावद्दल तुम्हांला पश्चात्ताप होईल. ”

मी म्हटले, “ पश्चात्ताप? त्याचे नावच घेऊ नकोस. माझ्या हृदयाचे स्वरूप मी पूर्णपणे ओळखून आहें. विमले! माझ्या मनां-तला विकार केवळ दयाच असता, तर आजपर्यंत अंतःकरणांत बाणून गेलेल्या इच्छेचा तुझ्याकरितां त्याग करण्यास मी तयार

झालो असतों का ? रिकाम्या शंकाकुशंका काढून मला दूर लोढून  
नकोस. विमल ! मी श्रीमंत आहें हें तुला माहीत आहेच. मला  
पैशाची उणीव नाहीं, प्रेमाची आहे. ती उणीव तूं भरून काढ-  
शील अशी माझी खात्री आहे. तुझ्या पोरकेपणाचा यांत कसला  
संबंध ? विमल ! निदान माझ्याकरितां, माझ्या मनाला सुख व्हावें  
एवढच्याकरितां तरी माझा स्वीकार कर.”

“ तुमचे मजवर प्रेम असेल. पण माझ्या मनांत तर तुमच्या-  
विषयीं प्रेम जागृत झाले पाहिजे ना ? तुमच्याबद्दल माझ्या मनांत  
आदर उत्पन्न झाला आहे. शिवाय तुमच्याकडे माझें मन थोर्डेसें  
ओढ घेते, हीही गोष्ट मी तुमच्यापासून लपवून ठेवीत नाहीं; पण  
हें कांही प्रेम नव्हे.

To me there is but one place in the world,  
And that where thou art; or wherever I be,  
Thy love doth seek its way into my heart,  
As will a bird into her secret nest:

[ या जगांत मला अनुरूप अशी एकच जागा आहे-तूं आहेस ती !  
कारण मी कुठेही असल्यें तरी, ज्याप्रमाणे एकादा पक्षी  
आपल्या गुप्त घरच्यांत हक्कूच शिरतो, त्याप्रमाणे तुझे प्रेमदेखील  
माझ्या अंतःकरणांत मार्ग काढीत येते. ] याप्रमाणे कांही माझी  
स्थिति झाली नाहीं. ज्या वेळी माझ्या मनावर प्रेमाचा इतका ताबा  
बसेल त्याच वेळी मी लग करण्यास तयार होईन ! ”

“ विमल ! तुझे मन माझ्याकडे थोडेसे ओढ घेते, म्हणून तुं आतांच कबूल केलेस ना ? मला एवढेच पुरे आहे. सध्यां जरी तुझे माझ्यावर काव्यमय प्रेम नसले, तरी तें संपादन करून घेण्याची मला उमेद आहे. लहान झऱ्याचीच पुढे महानदी होते ! त्याच प्रेमाचे उच्च प्रेमांत रूपांतर होईल.”

“ पण तितकी प्रेमाची बाढ झाल्यावांचून लग्नाची तरी काय धाई ? कांही काळ लोटूं देणे हेच चांगले. म्हणजे तुम्हांलाही आपल्या मनाची खरी स्थिति ठाऊक होईल, व मलाही माझे प्रेम तुमच्यावर जडणे शक्य आहे की काय, हें कलून येईल. जर दोघांची अंतःकरणे कांही दिवसांनीदेखील या संबंधाबद्दल अशीच उत्पुक राहिली, तर कांहीच प्रश्न नाही. नाही तर, मागे आपल्या हातून चूक घडणार होती ती झाली नाही, याबद्दल दोघांनाही वरेच वाटेल.”

“ विमल ! पण मी हा काळ कसा कंठणार ? मला कोणती आशा आहे ? मजवर कोणाचे प्रेम आहे ? ”

“ माझीदेखील तीच स्थिति आहे. अजूनपर्यंत मला तुमच्याशिवाय कोणाचीच माहिती नाही. माझी कोणाशी ओळखेदेखील नाही—तर प्रेमाची गोष्ट दूरच राहिली. तुमच्याबद्दल माझे मन ओढ घेत आहे. तुमचे जर माझ्यावर तुम्ही म्हणतां तितके अतोनात प्रेम असेल तर एवढ्या गोष्टीवर—एवढी आशा पुरे आहे असे नाही का तुम्हांला वाटत ? ”

“ विमल, तू नाहींना माझा स्वीकार करीत ? ठरला तुझा निश्चय ? ”

“ आपण कांहीं दिवस वाट पहारें हेंच इष्ट आहे. ”

\* \* \* \* \*

विष्णु मनानें मी फिरावयास निघून गेलो. ब्याकबेवर जाऊन मी किती वेळ तरी दगडाच्या ढिगावर बसून होतो. माझ्या मनाची निराशा झाली. मी रचलेल्या आशेच्या माड्या ढांस-क्ल्या. भावी दुःख समोर दिसून लागले. किती तरी वेळ मी त्याच निधीत वसून होतो. एकामागून एक विचार मनांत येऊ लागले. प्रत्येक विचाराचा विषय विमलाच होती. विमलेशीं विवाह करून तिच्यासह नागपुरला घरदार करून सुखानें दिवस काढावयाचे, हा माझा विचार जागच्या जागीच जिरला. ज्याबद्दल आपली पूर्ण खात्री असावी, अशा एखाद्या गोष्टीत निराशा झाल्यानें मनाला किती दुःख होते, याची कल्पना सांगण्यापेक्षां अनुभवानेच पटूं शकते; व ज्या गोष्टीत निराशा झाली, ती प्रेमासारखी नाजुक असली, तर मनाला होणाऱ्या यातना किती असद्दा भासतात, हें प्रेमानें निराश झालेल्यांनाच ठाऊक. मन एकदां निराश झालें कीं, कोणत्याच गोष्टीत त्याला आशा वाटत नाही. काळा चष्मा डो-ब्यांवर चढविला, म्हणजे ज्याप्रमाणे पांढरे कांहींही दिसणे शक्य नाही, त्याप्रमाणे हा निराशेचा चष्मा मनानें चढविला म्हणजे आशाकरदेखील काळे दिसून लागतात ! जगांतील प्रत्येक सुंदर

वस्तु कुरुप दिसते ! सद्गुण दुर्गुण दिसतात ! व कोणत्याही चांगल्या कृत्याच्या मुळाशी स्वार्थ असावा अशी शंका येते !

जगांत कलिका पूर्वीप्रमाणेच गंध पसरवीत असतात, भृंग पूर्वीप्रमाणेच गानलहरीनीं जग भारीत असतात, चंद्रमा आपल्या करांतीं जगाला सुशोभित करीत असतो व त्याच्या आकर्षणाने उचंबळणाऱ्या समुद्राच्या लाटा परस्परांशी खेळत बागडत असतात ! दृश्य सर्व पूर्वीचेंच असते, पण विषणु झालेले मन या दृश्याकडे न जातां रात्रीच्या भीषण अंधाराकडे वळते, याला कोण काय करणार ? समुद्राचें भीषणत्व, चंद्रावरचे डाग, भृंगांचा काळेपणा, आणि कलिकांखालचे कंटक हीच त्या विषणुतेला दृग्गोचर होतात.

दृश्ये उठती नवीं नवीं तीं माइया हृदयांत !

कारण, नाटककार रहातो प्रेमानें तेथे ॥

प्रेमामार्जीं वृत्ति गुंगवी तो प्रेमरसानें ।

तेव्हां वारे व्यर्थ जगीं या प्रेमाविण जगाणे ॥

दुसऱ्या वेळीं नैराइयाचें वारे तो फुलवी ।

जीव नकोसा क्षणीं होय तो, विपद दिसे भावी ॥

### प्रकरण अकरावे.

विमलेचा निश्चय.

सकाळी मी आपल्या खोलीच्या बाहेरच पडलो नाही. माझी मनःस्थिति चांगली नव्हती. मनाचा समतोलपण अगदीं नाहींसा झाला होता. झाल्या प्रकाराबद्दल मी एकसारखा विचार करीत

होतों. विमलेच्या प्रेमाच्या कल्पना फार काल्पनिक आहेत अशी माझी खात्री ज्ञाली. विमलेचे ज्ञान नुसरें पुस्तकी असल्यामुळे तिच्या प्रेमाच्या कल्पना, वेढ्या कर्वींची केलेल्या कल्पनांमुळेच अस्तित्वांत आल्या होत्या ! विमलेला जगाचा मुळींच अनुभव नव्हता. कारण, ती घराच्या बाहेर कचित् च पडत असे. तिला मित्र कोणीच नव्हता. मैत्रिणीचीही वानवाच ! कोणाकडे चार दिवस राहावयाला जाऊन अनुभव मिळावयाचा तर तिला नातलगही कोणी नव्हते. यामुळे प्रेमाविषयीच, काय, पण जगांतील प्रत्येक गोष्टविषयी तिची मर्ते असलीच चमत्कारिक व अनुभवशून्य असतील, असा मला संशय आला. पण तिची मर्ते किंतीही चमत्कारिक असली, तरी ती मला हवी आहे, तिच्यावांचून हें जग मला शून्य आहे, तिच्यावर माझ्या मनाची शांति अवरंबून आहे, ही गोष्ट मी विसरलों नव्हतों. इतर किंतीही विचार मनांत आले, तरी त्याच्या आंत गुरफटलेली विमला माझ्या ज्ञानचक्षुंना दिसत होती !

साडेआठ वाजण्याच्या सुमारास विमला स्वतांच माझ्या खोलींत आली. मी “आरामखुर्चीवर बसून, डोळे मिठून विचार करीत होतों. त्यामुळे तिच्या येण्याकडे माझे लक्ष गंगें नाहीं. थोड्या वेळानें तीच आपण होऊन म्हणाली, “ वकीलसाहेब ! आज खोलीच्या बाहेर पडायचे नाहीं वाटते ? आमच्यावर एवढी अवकृपा कां ? ” विमलेच्या शब्दांनी मी आपल्या तंद्रींतून जागा झालों. डोळे उघ-

झून पाहिले तो विमला माझ्याजवळच उभी. माझे मन तिला काळच ठाऊक झाले होते. यामुळे आज मला मुळोच संकोच वाटला नाही. मी उझून तिचा हात धरला व म्हटले, “ विमल ! माझ्या उदासीनेतेला तूंच कारण आहेस, व तूं हे जाणतही आहेस. इतके असून असे बोलण्यांत काय फायदा ? एक शब्द तुझ्या मुखांने निघाला तर मी सुखी होईन.”

“ नानासाहेब ! याबद्दल मी काळच आपल्याला काय ते सांगितले. थोडे दिवस वाट पाहण्यांत आपल्याला काय वावर्गे वाटते ? पण समजा की, मी काळ आपल्याला साफ नकार दिला असता, तरी आपले मजवरचे प्रेम कमी व्हावे की काय ? हीच का आपली प्रेमाची व्याख्या ? आज मला आपली मैत्रीण लेखाव्यालादेखलि आपण तयार नाही का ? आज सकाळपासून आपण खोलीच्या बाहेर पडलां नाही. यामुळे मला अगदी चुकल्याचुकल्यासारखे झाले; म्हणून मी आतां मुद्दाम तुमच्या खोलीत आल्ये. तुम्ही मला आपली मैत्रीण नाहीना समजत ? ”

“ विमल, माझा ओढा तुझ्याकडे आहे; एवढेच नाही, तर मला हल्ही तुझ्यावांचून दुसरे कांहीच दिसत नाही. मैत्रीणच काय, पण तूं माझी अधिष्ठात्री देवता ! सर्व कांहीं तूं ! ”

“ सध्यां मग आपण मला मैत्रीणच समजावी. मग रोजच्यासारखे बोलायला आज कां नाहीं आलां ? आज इतका राग कळसला आला ? ”

“ विमल ! राग कसला ? काल माझ्या मनाला जो धक्का बसला त्यांतून मला सांवरले पाहिजे ना ? तुझ्याशी बोलण्याची माझ्या मनाला इच्छा होणार नाहीं, तर होणार तरी कसली ? ”

“ मग तुला आपली मैत्रीन लेखीन असें मला वचन द्या. मी पोरकी आहें. आपणांला कोणीही नसले, तरी आपण पुरुष आहां, आपण स्वतंत्र आहां. ”

“ विमल ! हें घे वचन. ” असें म्हणून मीं तिच्या हातावर हात हळूच मारला. मी पुढे म्हणालो, “ विमल ! मी आतां लवकरच नागपुराला जाणार आहें. माझे कॉलेज उघडण्याचे दिवस आले. मला एक दोन दिवसांत निघावे लागेल. पण तुं आपल्या शब्दाची आठवण ठेव. माझ्या हृदयांतले प्रेम कमी होण्याचा संभव नाहीं; यासुळे प्रत्येक क्षणीं तुं मला हवी आहेस, पण तुला माझ्याविष्यां तुं म्हणतेस तशी प्रीति वाढू लागली, किंवा मीं जवळ असावे, अशी तुला कोणत्याही कारणाने इच्छा ज्ञाली, किंवा तुला कांहीं मदत लागली, तर मला कळीव. मी तुझ्या सेवेला हजर आहें. हा घे माझ्या पत्ता. ” असें म्हणून मीं तिला एका कागदावर माझा पत्ता लिहून दिला.

विमलेने मीं दिलेला कागद आपल्या पोलक्याच्या खिशांत ठेवून दिला. नंतर ती म्हणाली, “ मीदेखील लवकरच येथून निघणार आहें. ” मी आश्वर्यचकित होऊन म्हणालो, “ तुं कोर्डे जाणार ? कारण, कालच मला नरसोंपत म्हणत होते की, मी

घरच्या सर्व मंडळीला चारआठ दिवसांत अमरावतीहून येथें आणणार. त्यांना आतां येथेच राहणे भाग आहे.”

“त्यांनी आपली मंडळा आणली तरी काय झाले? माझा कांहीं अमरावतीला जाण्याचा विचार नाहीं. मी दूर-दुसरीकडे जाणार आहे.”

“मग तूं जाणार कोणीकडे? तुला कोणीच नातलग नाहीं, म्हणून तूं परवां नाहीं का मला सांगितले?”

“हो. तें अगदीं खरे आहे, पण मी आपल्या पोटापाण्याची व्यवस्था पाहण्याकरितां जाणार आहे.”

“विमल! तुला वेड तर नाहींना लागले? तुला काय कभी आहे? नरसोपतांच्या घरची मंडळी फार चांगली आहे. ते तुझे आपल्या पोटच्या मुलीप्रमाणे पालनपोषण करितील.”

“काकांचा स्वभाव किती चांगला आहे, हें मी जाणून आहें; व त्यांच्या घरच्या मंडळीचाही स्वभाव चांगला असेल. पण मी उगीचच्या उगीच आपला भार लाकांवर कां टाकावा? त्यांतून मला शिक्षण मिळले नसरें तर गोष्ट निराळी. स्वतांपुररें मिळ-विण्याइतके मला शिक्षणही मिळाले आहे.”

“विमल! असला वेडेपणा करू नको, हीच तुला माझी विनंती आहे. तूं मला आपला मित्र म्हणून कबूल केले आहे-सना? तुला जर पंतांच्या घरी संकोच वाटत असेल, तर तूं वाटेल तेथे रहा. मी तुला खर्चाकरितां पन्नास रुपये महिन्याचे पाठवून

देर्इन. मित्रापासून मदत घेण्यांत कोणताच कमीपणा नाही. तुला उद्योग करण्याचें कांहीच कारण नाही. ”

“ आपत्काळी मित्रापासून मदत घ्यावी, व मी जर कांही अडचणीत सांपडल्यें, तर मी आपल्याला अवश्य लिहीन. पण मी आपल्या पायांवर उभी राहण्याला समर्थ असतां, इतरांच्या तोडाकडे कां म्हणून पहावें? नाझा निश्चय ठरला आहे. ”

“ मला हें सर्व नरसोंपंतांच्या कानांवर घातलें पाहिजे. ते तुझा निश्चय फिरवितील. तू माझे ऐकणार नाहीस. ”

“ नानासाहेब! आपल्याला जर माझी कीव येत असेल, तर कृपा करून एवढें करूं नका. कारण, मी आपला हट्ट सोडणार नाही व त्यामुळे काकांना वाईट बोटेल. आपल्याला माझी शपथ आहे. आपले जर मजबूर खरेंच प्रेम असेल, तर माझा बेत आपण कोणालाच कळवूं नका. मीच तो योग्य वेळी कळवीन. मी आपल्यावर विश्वास टाकून एवढें आपणांला कळविलें; तर माझा विश्वासघात करूं नका. ”

“ विमल! तू मला सर्वतोपरी फांसांत घरलें आहेस. पण तुझा बेत तरी काय आहे, हें मला सविस्तरपर्यं कळूं दे. ”

“ आज पंधरा दिवसांपासून मी वर्तमानपत्रांतील जाहिराती वाचीत आहें. सात आठ ठिकाणी खांशिकाकिणी हव्या आहेत, तेथें मी अर्जे केले आहेत. त्यांच्यापैकीं एखादी जागा मला मिळाल्यावरोवर मी त्या कामावर निघून जाणार आहें. ”

“ पण तू स्वतःच्या शिक्षणाबद्दलचा दाखला काय पाठविलास ? कारण तुझे सर्व शिक्षण घरीच जाले आहे. ”

“ येथील फीमेल हायस्कूलची व्हाइस प्रिन्सिपॉलचाई मला मार्गे शिकवावयास येत असे. तिने मला एक दाखला दिला आहे. तोच मी पाठविला आहे. ”

“ पण तू अर्ज कुठे कुठे केलेस, हें तर मला कळू देशील ? ”

“ मला एकादी जागा मिळाल्यावर त्याचा विचार करू. आजच त्याची एवढी चौकशी नको. ”

“ विमल ! तू कुणाचेही न ऐकतां जाणार-जा; खुशाल जा. तुला जगाचा अनुभव नाही, यामुळे हा कल्पना तुझ्यापुढे खेळत असतात ! आपण पुस्तकांत जें काही तात्त्विक विवेचन वाचतों तें या जगांत सांपडणे शक्य नाही. पण तुला तरी याचा अनुभव याचा कसा ? पण मला एक वचन दे. तुला माझ्या प्रेमाची जाणीव ज्ञाली, मी भेटावें, असे वाटावयास लागले—व तर्से वाटणारच—तर लागलीच मला कळव. मी, तो भाग्याचा दिवस कधीं येतो, याचीच वाट पाहत आहे. ज्या दिवशी असल्या या आयुष्याचा तुला कंटाळा येईल, त्या दिवशी मला लिहून पाठव. मी सर्वस्वी तुश्शाच आहे. व तूदेखील माझीच आहेस असे मी समजून आहें. तुला जाणीव नाही, एवढेच. तुला कोणतीही अडचण पडेल, तेहां मला कळव. मी तुझी अडचण दूर करीन.”

विमलेने मला असे करण्याबद्दल वचन दिले. माझ्या मनाचे

अंशतः समाधान झाले. कोणतीही जागा पत्करल्यावर मला आपला पत्ता कळविण्याविषयी भी तिला वारंवार बजाविले. जरी मध्ये थोडासा विलंब लागला, तरी अखेर विमला माझीच होणार, अशी माझी खात्री झाली. तिचा विचारही मला इतका वावगा वाटला नाही. उलट पक्षी तिच्यासारख्या पुस्तकांना वाहिलेल्या मुलीला लायब्ररीवाहेरील जगाचा कांही तरी अनुभव येणेच इष्ट आहे, असे मला वाटले. त्याशिवाय तिच्या आकुंचित कव्यपना विकास पावणार नाहीत, हे भी समजून चुकले.

मला आतां लवकरच गेले पाहिजे, हे मी पंतांच्या कानांवर घातले. त्यांच्या तें लक्षांत होतेच. त्यांनी नीट अभ्यास करण्याविषयी मला बजाविले, व माझ्या पैशांची व्यवस्था मला समजावून दिली. ते करतील तें माझ्या फायद्याचेच, अशी माझी खात्री होती. मला खर्चाकरितां तीसचाळीस रुपये महिना आला तरी पुरे असे मी त्यानां कळविले. बाजारांत कांही कपडेलते, कांही पुस्तके व इतर कांही चिल्हर सामान खरेदी करण्यांत भी एक दोन दिवस घालविले.

माझ्या निघण्याचा दिवस उजाडला. विमलेचा वियोग होणार, या कळपनेने मला असद्य दुःख झाले. भी तिला, मला पत्र पाठविण्याविषयी वारंवार बजाविले. ती 'हं' म्हणाली. जेवण झाल्यावर भी तिच्या खोलोत गेलो व तिला म्हटले, "विमल ! भी आज जात आहे, पण माझें हृदयमात्र तुजपाशी गुंतून गेले

आहे; त्याची नीट काळजी घे. यदाकदाचित् तुङ्या हातून हयगय झाली, तर मी हृदयभग्न होईन.....” मला पुढे बोलवेना. माझ्या नंत्रातून अश्रुधारा वाहूं लागल्या. विमलेला-दखील हें पाहून फार गर्हिवर आला. वरपांगी ती, ‘हें काय वेड्यासारखें! ’ म्हणून म्हणत होती. पण पुढे तिचा कंठ दाटून आला. ती जवळ येऊन माझे अश्रु आपल्या हातरुमालानें पुसं लागली; पण स्वतां तिच्या डोळ्यांतूनदेखील एकसारखा अश्रु-प्रवाह चालला होता.

ती माझे अश्रु पुरीत होती. तिच्या त्या मधुर स्पर्शानें माझ्या अंगावर रोमांच उभे राहिले. ] सर्व शरीर कंपित झाले. एक नवीन-च अवर्णनीय सुख माझ्या मनाला अनुभवण्यास सांपडले. मनाला उन्मादावस्था प्राप्त झाली. पण तो उन्माद फारच मधुर होता. देहभान नाहीसे होऊन त्यांत मन रंगून जाण्या इतका तो मोहक होता. मी तिला आपल्याजवळ ओढून घेतले व तिच्या ओष्ठावर माझ्या प्रीतीचे चिन्ह मुद्रित केले. तीदेखील रोमांचित झाली. तिनें कांहीच आढेवेढे घेतले नाहीत. माझ्या छातीशी आपले डोके टेंकून ती अश्रु गाळीत होती.

आम्ही किती वेळ तरी त्या स्पर्शसुखांत दंग होतो. शेवटी मी म्हटले, “ विमल ! तुला अजूनही माझ्या प्रेमाचा संशय आहेना ? तुङ्या मनाचीदेखील तुला अजून परीक्षा झाली नाहीना ?

माझ्या जीवनाशी आपले जीवन संलग्न करण्याची तुला इच्छा नाहीना होत ? ”

विमल सद्गुरु भूषणाली, “ हे काय ? मी असे कधी म्हटले ? पण आपण आणखी कांही दिवस वाट पाहिली तर बरेच होईल. विरहाने प्रीतीची पारख होते. विरहाने प्रीतीची किंमत कळते. विरहानेच तर प्रीतीची गोडी अनुभवास येते, हे नाही का आपणांला ठाऊक ? आपण जाणार या विचाराने मला जितके दुःख झाले आहे, तितके पूर्वी कचित्तच झाले असेल. आपल्यावांचून मला मुळीच करमणार नाही, हे मी जाणून आहे. आपल्या उदार व प्रेमल स्वभावाची आठवण कधीच नष्ट होणार नाही, हे मी पुरतेपणी जाणत्ये. पण हे कांही खरे प्रेम नव्हे. मनुष्याचा सारासार-विचारदेखील हिरावून नेईल व त्याला पूर्णपणे वेड लावील तेच खरे प्रेम ! ”

मी म्हटले, “ विमल ! मला त्याच प्रेमाचा अनुभव येत आहे. तुला अजून तसा अनुभव येत नसला तर लवकरच येईल. ”

गाढीची वेळ झाली. दाराशी विकटोरिया येऊन उभी राहिली, त्यावरोबर पंतांनी मला हाक मारिली. विमलेचा पुन्हा एकवार निरोप घेऊन मी बाहेर पडलो. पंतांना नमस्कार केला. सांभाळून जाण्याबद्दल त्यांनी मला बजाविले. मी गाढीत चढलो. माझी दृष्टि विमलेकडे लागली होती. तिचे नेत्रही अगदी अश्रूनी डबडबले होते. अखेर माझे हृदय तुझ्यापाशीच आहे, असे मी तिला खुणेने

सांगितले. गाडी चालू ज्ञाली. पाहतां पाहतां माझी प्रीतिदेवता, माझ्या हृदयाची स्वामिनी, माझ्या प्रेमाची मालकीण दिसेनाशी ज्ञाली! माझे हृदय क्षणभर शून्य ज्ञाळे.

### प्रकरण वारावें.

पुनश्च हरिः ओम्.

या सुट्टीत माझ्या आयुष्यकमांत जें विलक्षण स्थित्यंतर ज्ञाले त्याचें शब्दचित्र देतां येणे जवळजवळ अशक्य आहे. या स्थित्यंतराला भंडारा येथें वसंताच्या घरी आरंभ ज्ञाला, आणि मुंबई येथील एव्हरी इंडियन्स ब्यांकेच्या इमारतींत विमलेच्या खोलींत त्या स्थित्यंतराची समाप्ति ज्ञाली. माझ्या स्वभावांत यामुळे वरेंच परिवर्तन ज्ञाले. पूर्वींचा वाच्यावर तरंगणारा माझा उत्साही स्वभाव नाहीसा होऊन त्या जागी विचारांची गर्दी होऊं लागली. पूर्वीं प्रत्येक गोष्टींत पुढे पाऊल टाकण्याविषयी मी उत्सुक वर्ग हळू ठीं ती उत्सुकता नाहीशी होऊन आहे तीच स्थिती कशी सुधारावी, ह्याच विचारांत मी दंग असें. व या सर्व स्थित्यंतराचें मुख्य कारण म्हणजे प्रेम. आजपर्यंत ज्या मनोविकाराची पुस्तकाशिवाय मला जाणीव नव्हती, तो मनोविकार पुस्तकाबाहे-रील प्रत्यक्ष जगांत अनुभवण्यास सांपडल्यामुळे, मला त्याची व्याख्या चांगली कळली. या नवीन मनोविकाराच्या तावडींत मी पुरताच सांपडलो.

म  
न  
२  
३  
४  
५

विद्यालय मुख ज्ञालें। 'हरि: ओम्' म्हणून अभ्यास करप्यास आळ्ही आरंभ केला. इतके दिवस उजाड पडलेले वसतिगृह नवीन विचारांच्या उत्साही तरुणांनी भरलेले दिसू लागले. मधली अद्भुत परिस्थिति वदलून माझ्याभोवतीही पूर्वीचीच-विद्यार्जनाला पोषक अशी—परिस्थिति उत्पन्न ज्ञाली. वसंताचा प्रिय व हितकर सहवास मुन्हा अनुभवण्यास सांपऱ्यु लागला. विद्वान अध्यापकांकडून चार ज्ञानाचे शब्द कानांवर पऱ्यु लागले. बाब्य परिस्थिति सर्वस्वीं बदलली. पण माझ्या मनःस्थिरतीत ज्ञालेले स्थितंतर बदलणे शक्य नव्हते. पूर्वी प्रेमशृङ्ख असलेले माझे मन आतां प्रेमांत सर्वस्वीं गुरफटलेले होते. ज्या हृदयांत आईची अस्पष्ट प्रतिमा, बाबांची अंधुक मूर्ति व आजीची तसवीर या वस्तु नीट व्यवस्थित मांडलेल्या होत्या, त्याच हृदयांत आतां उच्च सिंहासनावर बसलेली विमलेची प्रेम-करुण मूर्ति आपल्या प्रेमलठेने शोभूं लागली. ज्या मनाला वसंताचे प्रेम अत्युच्च वाटे, त्याच मनाला आतां तेच प्रेम दुर्घट प्रतीचे वाढू लागले ! ही नवीन मनःस्थिति बाब्य परिस्थिरीचा बदल ज्ञाला तरी कशी बदलणार ?

माझ्यांत घडलेले हें परिवर्तन कोणाच्या लक्षांत आले नाही. यंदा विद्यालयांतील कोणत्याही चळवळीत प्रामुख्याने भाग घेण्याचे मी नाकारले. माझ्या मनाचा कल पाहून मला मग कोणी फारसा आग्रही केला नाही. दोनचार अतिपरिचित खेदांनी आग्रह करून पाहिला, पण कांहीं घरगुती कारणामुळे माझी मनःस्थिति

कामाला अनुकूल नाहीं, असे त्यांना बजावून सांगितव्यामुळे ते गंप्प राहिले. माझ्या स्वभावांत या घडलेल्या बदलाबद्दल प्रत्येक जण निरनिराळे तर्क लढवूं लागला. कोणी म्हणे, ‘यंदा त्यांचा एक नातलग वारला.’ तर दुसरा अशी छूल उठवून देई की, ‘त्यांची बरीच रक्ख एका व्यांकेत होती ती बुडाली.’ तिसरा एखादा असा तर्क करी की, ‘हे राजश्री एखाद्या प्रेमाच्या भानगडीत (Love-affair) सांपडले असावे.’ याप्रमाणे प्रत्येकानें आप-आपल्या परीनें तर्क चालविले होते.

बाहेरच्या मंडळीला जेथे माझ्यांत झालेल्या फरकाची जाणीव होऊं लागली, तेथे ती वसंताला झाली तर त्यांत नवल तें कोणते ? माझा त्याच्याशी निरंतरचा सहवास. त्यांने एके दिवशी मला खरें कारण विचारले. मला खरें सांगणेच इष्ट वाटूं लागले. वसंता-सारख्या प्रेमल मित्राशी प्रतारणा करणे मला कसेसेच वाटूं लागले. मी मार्ग त्याला याबद्दल कळविले नाहीं, म्हणून मला लाज वाटूं लागली. पत्रांत केली तर केली, पण मी त्याच्याशी समक्षही या गोष्टीत प्रतारणा केली, तर मी अधिक दोषी ठेरेन, असे मला वाटले; व या माझ्या विचाराला अनुसरून मी त्याला म्हणालो, “वसंत ! मी प्रेमाच्या प्रचंड ओवांत सांपडलों आहें. तो नेईल तिकडे वाहत जाप्यापेक्षां मला दुसरा मार्ग नाहीं. याविषयी सध्यां तूं मला अधिक कांहीं एक विचारू नकोस. थोऱ्याच दिवसांनी मी तुला सर्व सांगेन.”

माझ्या बोलण्यावर वसंत थोडासा हंसला. नंतर तो माझ्या-  
कडे बळून मला म्हणाला, “नाना ! मी तुला प्रश्न करून तुझे  
प्रेमरहस्य समजावून घेण्याचा कोणताच प्रयत्न करणार नाही. पण  
मला एकच गोष्ट सांग; तुझी प्रीतिवस्तु साध्य कोटीतली आहे  
ना ? तसें असले तर ठीकच; नाहीपेक्षां तूं तें सर्व विसरून  
जाण्याचा प्रयत्न कर. आकाशांतील अप्सरा मर्त्याच्या उपयोगाची  
नाही.” मी वसंताला म्हटले, “वसंत ! माझी हृदयदेवता अ-  
साध्य नाही, जसे मला वाटते, पण मी निश्चयाने कसें सांगूं शक-  
णार ?” “नाना ! या जगांतील कोणत्याच गोष्टीविषयीं  
कोणीही निश्चयाने कांही सांगूं शकणार नाही; कारण, भवितव्यतेची  
दोरी आपल्या हातीं नाही. पण जी गोष्ट आपल्याला संभवनीय  
वाटेल, ती खरी असे धरून चालण्यास कोणताच प्रत्यवाय नाही.  
तुझ्या मनाला जर तुझ्या प्रेमसाफल्याविषयीं इतकी खात्री  
वाटते, तर व्यर्थ काळजी कां वाहतोस ? आपल्या कर्तव्याला  
नेटाने राग.”

त्या दिवशी आमेंचे बोलणे तितक्यावरच थांबले. मी हळूहळू  
आपले मन अभ्यासाकडे वळविले. मनाला जडलेले अस्वास्थ्य नष्ट  
होऊं रागले. मन एकदां कोणत्याही उद्योगांत गढून गेले की,  
त्याला आपल्या स्वतांच्या विवंचनांचा विसर पडतो असें म्हणतात,  
तें कांही खोटे नाही. वसंताबरोबर माझा अभ्यास नेटाने सुरु  
आला. माझ्या मनावरचे दडपण नाहीसें ज्ञाले. विमलेला मी पार-

विसरून गेलों, असामात्र याचा अर्थ नव्हे. विमलेची प्रेमळ मूर्ति माझ्या हृदयांत कोरलेली होतीच, पण माझे मन अभ्यासांत रंगस्थापासून ती मूर्तिच मला नेटाने अभ्यास करण्याविषयी प्रोत्साहन देऊ लागली. पूर्वीं तीच माझ्या अभ्यासांत खो घालीत असे. मनुप्याची मनःस्थिति ज्या प्रकारची असेल त्या अनुरोधानेच त्याला बाब्य सृष्टि भासत असेत, व त्या घोरणानेच ती उपदेशही देत असते, या सिद्धान्ताचेच हें प्रत्यंतर होते.

दिवसामागून दिवस लोटू लागले. हळूहळू मी आपल्या कर्तव्यांत पूर्णपणे गढून गेलों. कामांत नसलो म्हणजेच विमले-विषयीं मनांत विचार सुरु होत. इतर वेळी त्यांना थाराच मिळत नसे; व तिच्याविषयीं मनांत विचार सुरु झाले, तरी माझे मन व्यथित होत नसे. कारण, विमलेचे माझ्यावर प्रेम जडले आहे, ही गोष्ट मला माहीत होती. विमला आपल्या तात्त्विक ( Romantic ) स्वभावाला अनुसरून आपल्या मनोविकारांना प्रेम हें नांव देत नव्हती, पण हा तिचा ब्रम होता. तिचे माझ्यावर अतोनात प्रेम जडले होते व हें एखाद्या आंघव्यानेदेखील सांगितले असते. तिची तिळा लवकरच जाणीव होईल, व मग ती निश्चयानें आपली होईल अशी मला स्त्रांत्री होती. यामुळे मी थोडासा निश्चित होतो.

पण सृष्टिकम आपल्या इच्छेप्रमाणे सरळ कसा चालणार? तसेहोईल तर पृथ्वीत दुःखच उरणार नाही, व दुःखाच्या अभावामुळे

आनंदाची किंमतही कोणाला कळणार नाही. या जगात आनंद अनुभवण्यास सांपडावा, मिळालेल्या आनंदाची किंमत ज्ञाणण्याची पापत्रा अंगांत यावी, आणि दुःखाच्या प्रसंगांना नेटोने तोडदेण्याची ताकद मनाला प्राप्त व्हावी, अशी ईश्वरी योजना दिसते. त्याच्यप्रमाणे माझीही स्थिति झाली. विमला आपली होण्याबद्दल कवूल असल्याचे लवकरच तिच्याकडून पत्र येईल, अशी मी आशा बाळगून होतो; पण त्याएवजी नरसोपतांचे एक अनेकेक्षित लांबलचक पत्र मुंवईहून आले. पत्र वाचून मी क्षणभर मांबावलो व काय करावे हें सुचेना. पण लवकरच, आपल्याला नवीन अशी कोणतीच गोष्ट पत्रांत नाही हें लक्षांत आले. पूर्वाच्याच गोष्टी पण त्या नवीन तज्जेने माझ्यापुढे मांडल्या होत्या. बाचकांकरितां मी सर्व पत्रच खाली देतो:—

“ चि. रा. नाना यास, अनेक आशीर्वाद, विशेषः—

ब्यांकसंबंधी नवलविशेष कांहीं नाही. परमेश्वरी इच्छेने माझ्या श्रमांना व आपणां सर्वांच्या अमोल मदतीला यश आले. ब्यांक सुव्यस्थित रीतीने चालू असून भरभराठीत आहे. आपण जो मजवर विश्वास टाकला आहे, त्याला अनुसरूनच मी आपल्या षैशाची योग्य व्यवस्था लावीत आहें; काळजी नसावी. आपल्या उदार मदतीबद्दल ब्यांक आपली फार त्रिणी आहे.

आपणांस सर्वांकरितां काय लागेल तें मागवून घ्यावें. मी हल्की शंभर रूपये महिना पाठवीत असल्याचे आपल्या लक्षांत

असेलच. अधिक लागल्यास लिहावे. कारण आपण पैशाचा उपयोग अनाठार्यी करणार नाही, अशी माझी खात्री ज्ञाली आहे. शिवाय आपण स्वतंत्र आहां व ईश्वरानें आपणांस अनुकूलताही दिली आहे.

मी आपल्या घरची मंडळी कालच अमरावतीहून येथे आणली. सर्व सुशाल आहेत. चि० दामूच्या शिक्षणाची गैरसोय होऊन नये म्हणून मी त्याला नागपुरास पाठविणार आहें. आपण त्याचे नांव एकाद्या चांगल्या शाळेत घालून त्याच्यावर आपली करडी नजर ठेवावी. तो अतिशय हूड आहे, तेव्हां त्याला घाक लावणारे कोणी तरी असलेलेच वरे. त्याला येथे आणले असते, पण येथे युनिव्हर्सिटीदेखील निराळीच असल्यामुळे त्याच्या अभ्यासाची अनवस्था होईल; व आजकाल मला वेळ नसल्यामुळे, त्याच्यावर मला लक्ष्यही ठेवतां यावयाचे नाही. आपण त्याची काळजी ध्याल ही खात्री आहे, व त्या भरंवशावर मी त्याला आपणांकडे पाठविणार आहें. तो आठचार दिवसांनी तिकडे येईल.

कै. रायकरांची मुलगी विमला चार दिवसांपूर्वी येथून कोणीकडे निघून गेली. तिच्यासाठीच मी आमची घरची मंडळी येथे लवकर आणविली. मुलगी स्वभावाने फार चांगली असून तिच्या हातून असे अविचाराचे कृत्य कर्से झाले, याबद्दल मी विचार करीत होतो. पण व्यवहारज्ञान नसल्यामुळे तिला पौंच राहिला नाही, हेच खरे. 'आपला भार दुसऱ्यावर पडू नये म्हणून मी जात आहें,' असे तिने मला

लिहिले आहे. परंतु आम्हांला तिचा भार वाटण्याचें कांहीच कारण नव्हते. कारण, दोन वर्षांपूर्वीच राठ रायकरांचा आम्ही डायरेक्टर मंडळीनी पांचशे रुपये पगार ठरविला होता. पण गेल्या दोन वर्षांत त्यांनी दोनशांच्यावर एक कवडीही न उचल्यामुळे, त्यांची ब्यांकेकडे सात हजार रुपयांची शिल्क आहे, असेच मी समजतो, व त्याप्रमाणे मी सर्व हिशेव करून आठ हजारांची रकम तिच्या नांवाने व्यांकेत ठेविली आहे. आणि तिला तिचें व्याज मिळावे अशी व्यवस्थाही केली आहे. मी हें सर्व तिला लिहून कळविले असते, पण तिने आपला पत्ता न दिल्यामुळे नाइलाज झाला. स्वतांच्या चरितार्थासाठी घडपड करण्याची, किंवा तिच्या मनाला प्रशस्त वाटत नसल्यास माझ्यासारख्या तिच्या वडिलांच्या मित्राजवळ राहण्याची तिला कांहीच जरूर राहिली नाही.

तिने मला लिहून ठेवलेले पत्र आपणांकडे अवलोकनार्थ पाठवीत आहें. तिने आपल्याही नांवांने एक पत्र लिहून ठेवले आहे. तेही सोबत पाठवीत आहें. आपल्या पत्रांत जर तिचा पत्ता लिहिलेला असला, तर तो मला कळवावा, म्हणजे तिला वरील मज्कूर लिहिण्यास ठीक पडेल. जातांना तिने कांही पुस्तके ब एकदोन कपडे वांशिवाय कांहीच बरोबर नेले नाहीं. मी संध्याकाळी बाहेर गेल्यावर ती घरावाहेर पडली. फिरावयास चालली असेल; असे सर्वांना वाटले, त्यामुळे विशेष कोणीच लक्ष दिले नाहीं. मी रात्री परत आल्यावर तिची नियमाप्रमाणे चबकशी केली. ती

संध्याकाळीं बाहेर गेली, पण परत आली नाहीं, असें कळलें. इत्यांत माझ्या टेबलावर ठेवलेलीं दोन पत्रे मला दिसलीं. त्यानें सर्व उलगडा झाला. असो; तिची मर्जी !

तिचा पत्ता माहीत असल्यास जखर कळवावा. पत्राचे उत्तर यावे. वरचेवर खुशालीचे पत्र येत असावे. अभ्यास नेटानें करावा. सुज्ञांस लिहिणे नलगे.

कळावे, हे आशीर्वाद.

आपला,  
न. बा. ओक.

## २

या पत्रांतच विमलेने नरसोपंतांना लिहिलेले पत्र घातले होते. तेही खाली देतों.

ती० काकासाहेबांना विमलेचा साष्टांग नमस्कार—

मी येथून अशी जात आहें, हें पाहून आपणांस माझा राग येईल, व आपल्या मनांत माझ्याविषयी एखादा संशयही उभा राहील, हें मी जाणून आहें; पण माझ्या जाण्याचा हेतु शुद्ध आहे. मी दूर एका शाळेत शिक्षकिणीची जागा पत्करून जात आहें. एक-दोन महिने मी नोकरीच्या खंटपटीत होत्ये व मला चांगली जागाही मिळाली आहे. मी पत्ता दिला असता, पण आपण सर्व जण मिळून मला माझ्या निश्चयापासून परावृत्त कराल या भीतीने देत नाहीं.

स्वतांचे पायांवर उमें राहण्याची शक्ति अंगीं असतां दुसऱ्यांना आपल्याकरितां त्रास देणे मला कसेसेच वाटते. आपल्यासारख्या उदार गृहस्थांना माझा भार मुळीच वाटला नसता, व आपण माझे पोटच्या मुलीप्रमाणे पालनपोषण केले असते, हे मी जाणून आहे. पण आपल्या औदार्याचा फायदा घेणे माझ्या मनाला प्रशस्त वाटत नसल्यामुळे आपल्या प्रेमळ स्वभावाला अंतरावेळे लागले, यावढल माफी असावी.

माझ्यावर आपली कूपादृष्टि पूर्वीप्रमाणेच असू घावी, अशी नम्र विनंती आहे. बाबांनीं दिलेल्या शिक्षणाच्या जोरावर व आपल्या आशीर्वादाच्या बळावर ही विमला सन्मार्गानेच चालेल अशी स्खात्री असू घावी. या पोरक्या पोरीला आपला आशीर्वाद असावा. अधिक काय लिहूं? सोबतचे पत्र नानासाहेबांकडे पाठवावें. कळावें ही विनंती.

आपली,

अजाण विमला.

[ ३ ]

विमलेने मला लिहिलेले तिसरे पत्र सोबत आले होते ते मी टरकन फोडून वाचले. पत्रांत खालील मंजूर होता—

प्रिय नानासाहेब !

निदान आज तरी तुमच्यापेक्षां मला अधिक प्रिय दुसरे कोणीच नाही. पण त्यामुळे पुढले भविष्य कोण सांगू शकणार?

काळच तें द्रवील. मीं मार्गे आपल्याला सांगितले होतें त्याप्रमाणे आज आपल्या नोकरीवर जात आहें. मला एका चांगल्या शाळेत शिक्षकीची जागा मिळाली आहे. मी आपल्या पायांवर उभी राहून जगाचे रहाटगाडगे चाललेले पहाणार.

मी आपला पचा आपल्याला देण्याचे कबूल केले होते, पण तो बेत मीं रहित केला आहे. कारण, तेंकरून माझ्या इच्छेप्रमाणे मला मनमुराद जगाचे निरीक्षण व परीक्षण करितां येणार नाही. कांहीं दिवस असेच लोटूं द्या. आपल्या प्रेमाशिवाय काळ कंठां अशक्य झाले, म्हणजे मी आपण होऊनच आपल्या दर्शनाकरितां घावत येईन, अशी खात्री असूं द्यावी. त्याचप्रमाणे काळाच्या भट्टीत आपल्या प्रेमाची मूस कितपत सरस उत्तरते, याचाही मला अनुभव घेतां येईल.

आपण आपल्या व्यवसायाकडे लक्ष लावावें. मीही कर्तव्यांत दंग असेन. आपले प्रेम तितके उच्च असेल, तर आपली लवकरच भेट होईल. आशेला पुर्षे येतील ! नाईपेक्षां आहे हीच स्थिति बरी नव्हे का ? माझ्याविषयीं व्यर्थ काळजी वाहूं नये. कारण, बाबांच्या आशीर्वादाने मी सुखांत राहीन, असे माझे मन मला सांगत आहे. आणि इतक्यावर अडचण पडलीच, तर मी न लाजतां आपली मदत मागेन. कारण आपण मला मित्र समजत आहां.

उगीच काळजी वाहून वाईट वाढवून घेऊं नये. आपल्या घ्येयावर लक्ष ठेवावें. आपला विद्याभ्यास मुरा होण्यापूर्वीं माझ्या

विषयाचे विचार आपल्या मनांत येण्योपेक्षां मीच दूर असलेली वरी, असें मला वाटते. तेव्हां मी यापुढे चार वर्षेपर्यंत आपणांला कांही एक लिहिणार नाही. माझ्यावर कांही प्रसंगच ओढवला तर गोष्ट निराळी.

आजपासून चार वर्षांनी जेव्हां आपला विद्याभ्यास पुरा होऊन आपल्या परम पूज्य वडिलांच्या पावलावर पाऊल टाकण्याची आपली उच्चच मंहत्त्वाकांक्षा पूर्ण होईल, तेव्हां आपले मन जर हळीच्यासारखेच माझ्याविषयी उत्सुक असले, तर ही विमला आपलीच होईल अशी खात्री वाळगा. कारण माझे प्रेम दिवसे-दिवस कमी होत नसून तें वाढीसच लागले आहे, ही गोष्ट आपणांपासून लपवून ठेवण्याची माझी इच्छा नाही. आणि अशीच स्थिति कायम राहिली तर लवकरच माझी—

“ Since I have known thee I have done nought else,  
All hours not spent with thee are blanks between  
stars !

I love thee ! love thee ! love thee ! madly love thee !  
Oh ! thou hast drank my heart dry of all love;  
It will be empty to aught after thee.”

[ तुमची ओळख झाली तेव्हांपासून मी प्रेमाशिवाय दुसरे कांहीसुद्धां शिकव्यें नाही. तुमच्यावरोवर न घालवलेले तास तार-कांमधील पोकळ जागेप्रमाणे होत ! माझे तुमच्यावर प्रेम—प्रेम—अगदी वेड लागल्यासारखें प्रेम आहे. तुम्ही माझ्या अंतःकरणातील

सर्वच प्रीतिजल शोषून घेतल्यामुळे तें अगदी कोरडे ठण्ण पडले आहे! तुमच्याशिवाय दुसरा कोणी आल्यास त्याला तें रिर्तेच सांपडेल! ]—अशी स्थिति होईल असें वाटते. पण कांहीही झाले तरी चार वर्षाचा काल मध्ये लोट्टू देणे हेच सर्व बाजूनीं हितावह आहे, असें माझ्याप्रमाणे आपल्याही ध्यानांत येईल.

चार वर्षाच्या काळानलांत आपल्या प्रेमाला रहावे लागेल. पण तें जर सुवर्ण असेल, तर त्याची कांति वाढेल व हिणकस असेल तर.... पण ती गोष्टच नको. माझा आपल्याला फार राग येईल, व आपण मला दोषही घाल, हें मी जाणून आहें. पण गढे! माझ्यावर रागावू नये. मी अनाथ नाहीं का? आपल्या मैत्रीशिवाय मला या जगांत दुसऱ्या कशाचा आघार आहे?

आपल्या प्रेमाची भुकेली,

‘विमला.’

### प्रकरण तेरावे.

एक मृत्यु.

विमलेच्या पत्रांनी मला आनंद व दुःख हे दोन्ही विकार एकाच वेळी अनुभवण्यास मिळाले. विमलेचे प्रेम वाढत आहे, या आनंदायक बातमीमुळे माझ्या प्रेमाला दुजोरा मिळाला; मला दुष्प्रट उत्साह आला. विमला आपलीच होणार, अशी खात्री झाली. पण तीं दीर्घ चार वर्षे—तो काल—विमलेने ठरविलेली ती भे-

मुर कालमर्यादा मला सहन होईना. विमला त्वारित आपली व्हावी ही माझी मनीषा; पण तिजवर या मर्यादेने विरजण घातले. पुढे एक परीने विमलेचा निश्चय योग्य आहे, असेच मला वाटू लागले. आपल्या मद्दत्त्वाकांक्षेत या प्रेमाचा अडथळा येण्याची भीति समृळ नप्ट झाली. विमलेचे प्रेमच तिला योग्य काय व अयोग्य काय हे शिकवीत असावे, अशी माझी भावना झाली. पण इतके दिवस विमला निराश्रित राहणार, ही कल्पना मनाला डवचूं लागली. पुन्हा वाटे की, तिला सद्गुणांचे फास्तच मोठे पाठवल आहे, यामुळे दुष्ट जगाची भीति बाळगण्याचे तिला कांहीच कारण नाही. एकवार वाटे की, अनुभवशून्य विमलेला कोणी भोंदू फसविणार तर नाही ना? पण दुसऱ्या क्षणी ज्ञान्याला कोणीही फसवूं शकत नाही, व सत्याचाच जय होतो, या गोष्टी दर्च म्हणून समोर उभ्या रहात असत. सारांश, परस्पर-विरोधी अशा कल्पनांचे जाळे माझ्या मनांत उभे राहिले. कांहीच विचार ठाम होईना. कोणतीच गोष्ट गोड वाटेना.

पण मी जसजसा अधिक विचार करू लागलो, तसतसे माझे दुःख कमी होऊं लागून त्याएवजी आनंद आपले ठाणे तिथे देऊं लागला. विमलेच्या प्रेमाची प्राप्ति ही कल्पनाच इतकी मोहक होता की, माझ्या मनांत उद्भवणाऱ्या सर्व कुशंकांचा तत्काळ पराभव होत असे. हा चार वर्षांचा दीर्घ वाटणारा काळ हां हां म्हणतां निघून जाईल, व नंतर विमलेसह संसारशकट

हांकण्यांत आपले आयुष्य कर्से भर्कन निघून गेले, याची आप-  
णाला जाणीवदेखील राहणार नाहीं, अशा कल्पना मनांत येऊं  
लागल्या. नाहीं तरी हीं चार वर्षे संसारबंधनांत गुरफट-  
ण्याकरितां नव्हेतच, असें मला वाटूं लागले. हा अभ्यासाचा  
काळ पुन्हा येणार नाहीं. हा जर आपण एकदां व्यर्थ  
गमाविला, तर आपल्या लहानपणच्या महत्त्वाकांक्षा जागच्या  
जागीच जिरतील, व आयुष्याचें मातोरे केल्याबद्दल बाबा, आई  
व आजी आपणाला स्वर्गातून दोष देतील, व त्यांचा आशीर्वाद  
असल्याशिवाय या जगांत सुख लागें असंभवनीय आहे, असेच  
मला वाटले. यामुळे अखेर विमलेच्या पत्राचा माझ्या मनावर  
चांगलाच परिणाम झाला. मी पुन्हा मोठ्या नेटानें आपल्या  
उद्योगाला लागलो.

माझी आठचार दिवस उडालेली खळबळ वसंताच्या लक्षांत  
आली नाहीं असें नाहीं. पण त्यानें मला एक अक्षरदेखील त्या-  
बद्दल विचारले नाहीं. मार्गे मुंबईहन आल्याबरोबर त्याचें मजशी  
जे थोडेसें बोलेणे झाले होते, त्यानंतर त्यानें मला एकाही अक्षरानें  
माझ्या प्रेमवस्तूविषयी विचारले नाहीं, किंवा काहीं जाणण्याचीही  
उत्सुकता दर्शविली नाहीं. मला वाटते, तो स्वतः प्रेमाच्या फेण्यांत  
सांपडला असल्यामुळे त्याला त्याचा प्रभाव कळून आला असावा,  
व म्हणूनच मला विचारून माझे दुःख उकळून काढण्याच्या  
भरीस तो पडला नाहीं. ज्या गोष्टी मौनानें साधतां येतात त्या

दुसऱ्या कशानेहि साधतां येत नाहीत. माझ्या मनांतील विकार काळानेच कमकुवत होत जाईल हें तो जाणून होता. व फिरुने फिरुन जर तोच प्रश्न विचारून माझी स्मृति त्याने जागृत केली असती, तर माझे मन कधीच शात होऊन अभ्यासाकडे लागले नसते.

आमचा अभ्यास जोमात चालला होता. व त्याचे फळ म्हणजे या त्रैमासिक परीक्षेत वसंत पहिला व मी. तिसरा आलो. बी. ए. ची परीक्षा पाहिल्या वर्गात पास करावयाची ही आमची दोघांची ही महत्त्वाकांक्षा ठसून गेली. कारण बी. ए. ज्ञाल्यावर खालच्या सटरफटर परीक्षा तुम्ही कोणत्या वर्गात पास झालां, असे कोणी विचारावयास येत नाही. शिवाय ही पदवीची परीक्षा असल्यामुळे जग्याच्या घालमेलीत-पैशाच्या बाजारांत-हिला मोठच महत्त्व होते. या धोरणाने आमचा प्रथमपासून चांगळा. अभ्यास चालू होता, व अशीच स्थिति शेवटपर्यंत टिकली असती, तर आमची आशा सफल होणार, हेदेखील आम्हीं जाणून होतो. पण....

एके दिवशी तारवाल्याने वसंताच्या नांवाची तार आणून दिली. तार आली तेढ्हां मी जवळच टेनीस खेळत होतो. वसंत महाराज वागेकडे फिरावयास येला होता. वसंताला खेळाची फारशी गोडी नव्हती. मी ती तार घेतली व फोडून वाचली. तार वाचतांच माझा चेहरा खर्कन उतरला. तारेत खालील मजकूर होता: 'Father seriously ill, come immediately' 'बाबा अत्यवस्थ आहेत, ताकडतोव निघून ये.' माझ्यामोऱ्यां

टेनीसके झाले म्ह आहेत, महाराज जिवांत व च्छासदेर मी त्याल दैवाने म टीच बहू जाऊन व माझी हां आज टेर उजेडीच उत्तर देर त्याच्या झाला. न तार केव्ह मी तसां धस्स झारे यावर व शिवाय व

टेनिसकोर्टवरील मंडळी जमली, व सर्व जण उत्सुकतेने मला काय झाले म्हणून विचारू लागले. वसंताचे 'फादर सीरियस्ली' आजारी च्याहेत, असे घेडगुजरी ( कॉलेजमधील भराठी ) उत्तर देऊन मी महाराज बागेकडे निघून गेलो. महाराजवारंत पोङ्हाचेपर्यंत माझ्या जिवांत जीव नव्हता. माझी छाती धडधड करीत होती व श्वासो-च्छ्वासदेखील धडपणे वाहेर येत नव्हता. वसंत केव्हां भेटतो व मी त्याला ती तार कैव्हां देतो, असे मला झाले होते. माझ्या द्वैवाने मला वसंत लवकरच भेटला. स्वारी एका वाकावर एक-टीच बसून आपल्या मनाशींच गुणगुणत होती. मी त्याच्याजवळ ज्ञाऊन त्याला वाईवाईने 'वसंत, वसंत!' अशी हांक मारली. माझी हांक ऐकतांच तो भानावर येऊन म्हणाला "नाना! तुला आज टेनिसने इतक्या लवकर कशी रजा दिली? अजून दिवसा-उजेडीच आहे. एखादा डाव खेळणे होईल!" वसंताच्या प्रश्नाचे उत्तर देण्याच्या भानगडीत मी पडलो नाही. मी ती तारच त्याच्या हातांत दिली. ती वाचून पाहतांच तो कावराबावरा झाला. नंतर घोगऱ्या स्वरानें मला म्हणाला, "नाना! तुला ही तार केव्हां मिळाली?" मी म्हटले, "आतांच ही तार आली व मी तसाच धांवत तुझ्याकडे आली. तार पाहतांच माझ्या पोटांत चस्स झाले! म्हणून मी ती फोडून वाचली. पाहतों तों ही बातमी!" आवर वसंत म्हणाला, "ते असू दे, पण रात्री अकराच्या गाडी-शिवाय दुसरी गाडी नाही. मनातून असे वाटते की, या वेळी पंख

असते, तर असाच सरळ उडून भंडाऱ्याला गेले असतो; पण आतां रात्री अकरा वाजतांच्या गाडीशिवाय गत्यंतर नाहीं. मला काळजी हीच वाटते कों, आमच्या घरांत मनुष्य कोणीच नाहीं. बिचाऱ्या यमूवर हा सर्व भार आर्ता पडेल. मला लवकर जाऊन तिला हातभार लावला पाहिजे.”

वसंताच्या बोलण्याने मला त्याच्या घरच्या स्थितीची आठवण झाली. हा विचार इतका वेळ माझ्या ध्यानांतच आला नव्हता. गोविंदराव आजारी, घरांत काकू व यमू यांशिवाय दुसरे कोणीच नाहीं, कचेरीतील एखाददुसरा शिपाई येत असेल; पण त्याचा उपयोग म्हणजे भाडोत्री बैलाप्रमाणे—जितक्यास तितकाच ! विमलेच्या प्रेमांत तलीन झाल्यामुळे यमू म्हणजे कोण हें मी साफ विसरून गेले होतों, पण वसंताच्या उद्घारांनीं तिची ती प्रेमल कर्तव्यदक्ष मूर्ति माझ्या डोब्यांपुढे उभी राहिली; व तिच्यावर पडलेल्या प्रसंगामुळे माझे मन करुणेने भरून गेले.

वसंत विषणु मुद्रेने विचार करीत बसला होता. त्याच्या मुद्रेवरील तजेला नाहीसा होऊन त्या जागी ठुळाची छाया दिसून लागली. त्याच्या मनांत निरनिराक्ले विचारतरंग उठूळ लागले. कांहीं आशावादी असत, तर कांहीं नैराश्याशिवाय दुसरे कांहीं जाणत नसत. या प्रत्येक भिन्न भिन्न विचाराची छाया त्याच्या मुद्रेवर आरशांत पडणाऱ्या प्रतिविंबाप्रमाणे उमटत असे. एक विचार संपादा—त्याचे प्रतिविंबही नाहीसें व्हावें ! दुसरा विचार सुरू व्हावा,

त्याची छाया मुद्रेवर उमटावी ! मी हा चाललेला कल्पनांचा  
खेळ पहात तटस्थ उभा होतो. वसंताची मुद्रा एकाएकी अत्यंत  
विषादपूर्ण दिसूं लागली. त्याने 'हाय ! दैवा, तुझी कोणती इच्छा  
आहे ?' असे म्हणून एक सुस्कारा सोडला. 'मन चिंती तें वैरी न  
चिंती.' असे म्हणतात तें कांहीं खोर्टे नाही. एखाद्या आपत्काळीं  
मनांत जे नानाप्रकारचे भेसुर तरंग येतात, तशा प्रकारच्या इच्छा  
आपले शत्रुदेखील धरगार नाहीत. संकटाला धैर्यानें तोंड देण्याच्या-  
ऐवजीं आपले मन त्याच्या भाराखालीं वांकून जातें, व राईचा  
डोंगर दिसूं लागतो; मुंगीला हत्तीचे रूप येते. जगाचे काळे वस्त्र  
दिसूं लागतें, व आंतल्या तेजाकडे लक्ष जात नाही. प्रत्येक गोष्टी-  
चा अंत वाईटांतच होणार, असा मनाचा कल असतो. अशा भे-  
सुर स्थिरीत मनुष्य हवालदील झाला तर त्यांत नवल तें कोणते ?

मी वसंताच्या जवळ जाऊन बसलों व त्याच्या गळ्यांत आपला  
हात घातला. माझ्या मनांतून त्याला चार धीराच्या गोष्टी सांगा-  
वयाच्या होत्या; पण मी स्वतांच फार घावरल्यामुळे माझ्या तोंडां-  
तून शब्दच फुटेना. अखेर मनाचा निश्चय करून मीं वोलण्याला  
सुरुवात केली. मीं म्हटले, "वसंत...." पुढे मला वोलवेना.  
माझा गळा दाढून आला व मी स्वतांच रङ्गुं लागलों; पण माझ्या  
हेतूचा मागमूस वसंताला लागला. तो मला म्हणाला, "नाना !  
तुला धीराच्या गोष्टी चांगल्या सांगतां येतात ! एकाद्या संकट-  
समर्थीं तूं उपयोगीं पडण्याएवजीं विनाकारण त्या संकटांत सांप-

डोलेल्या मनुष्याला घावरवूनमात्र सोडशील. चल, उगी रहा. थेवीचे नंकटाळा तोड दिलेच पाहिजे. या जगांत हा प्रसंग माझ्याचे वरच प्रथमतः आला आहे असे काहीं नाहीं." वसंताच्या बोलण्यानें माझी मला लाज वाढू लागली. त्याला मी चार धीराच्या गोष्टी सांगणे त्याला भाग पडले. वसंताच्या इतके माझें मन प्रगल्भ झाले नव्हते. तें त्या वेळी अगदीच कोवळे होते. माझ्यावर एकामागून एक ओढवलेल्या प्रसंगांमुळे मला पर-दुःखाची किंमत जाणतां यावयास लागली असेल, कोणी सांगावें?

वसंताची वांधवांध होऊन निवण्याची तयारी झाली. सुपरिंदेंडंटला त्यानें ती तार दाखवून सुट्टी मागून घेतली. मी त्याच्यावरोवर स्टेशनावर गेलो होतो. मला एकंदर हकीकताचिं पत्र गेल्यावरोवर टाकण्यास त्याला मी सांगितले, व त्यानेही तें कबूल केले. 'जर जरूर पडली तर मला ताबडतोब बोलावून घे, कोणतेही अनमान करू नको.' असे मी त्याला बजावले व त्यानेही 'मी जरूर पडल्यास तुला बोलवीन' असे वचन दिले. त्याला चार धीराच्या गोष्टी सांगण्याची जरूरीच नव्हती. कारण, त्याची मुद्रा या वेळी शांत व गंभीर दिसत होती. इतक्या दिवसांच्या अनुभवानें त्याचा आपल्या मनावर किंती ताबा आहे, हे मला चांगलेच कळले होते, व संघ्याकाळीं महाराजबागेत घडलेल्या प्रसंगाची आठवणही अजून बुजाली नव्हती. पुढे आम्ही

ज्यास्तकमी कांहों बोल्लों नाही. आमर्ची अंतःकरणे एकमेकांस उघड उघड दिसत होती. यामुळे बोलण्यासारखे कांहीच उरले नव्हते. गाडी सुरु झाली. व मीही विषण मनाने वसतिगृहांत परत आले.

पुढले दोन दिवस मी ज्या मनःस्थिरीत घालविले, तिचे वर्णन करतो येण शक्य नाही. वसंताशिवाय एकटा असा मी पूर्वी वसतिगृहांत कधीच राहिलो नव्हतो. त्याच्यावांचून मला करमेनासे झाले. सर्व वसतिगृह उजाड दिसू लागले. वसंत, जर सुखासमाधानाने घरी गेला असता, तर मग इतके उदास वाटले नसते. पण त्याच्यावर आलेला प्रसंग आपल्या भीषण स्वरूपाने माझ्या मनाला यिव्हीत होता. काय असेल ते असो, ही तार आल्यापासून माझे मन वाईटाकडे छुकू लागले होते. मला आशाच वाटेना. या दुखण्याचा शेवट वाईटच लागणार, असेच माझे मन मला गवाही देऊ लागले. यामुळे वसंताकडून पत्र, तार कांहीं तरी येईल, तर वरे होईल, असे मला वाटू लागले. कारण त्याच्या पत्राने माझ्या मनावरचे दडपण कमी झाले असते.

तिसऱ्या दिवशी संध्याकाळी<sup>Father hopeless come with good doctor'</sup> ( वाबांची आशा सुटत चालली, चांगला डॉक्टर घेऊन ये ). अशी तार वसंताकडून आली. मी लागलीच गांवांत जाऊन डॉक्टर चोळकराना ती तार नेऊन दाखविली. व रात्री अकरोच्या गाडीने भंडाऱ्याला येण्याबद्दल त्यांना विनंती केली. मी नागपूरला आल्यापासून माझी त्यांच्याशी पुष्कळ ओळख झाली.

होती. रात्री ११ वाजतां आम्ही भंडाऱ्याचा मार्ग चालू लागले. डॉक्टर कबूल केल्याप्रमाणे मला स्टेशनवर भेटले. गाडीमध्ये डॉक्टरनी गोविंदरावांच्या दुखण्यासंबंधी माहिती विचारली. पण मला कांहीच माहीत नसल्यासुळे मी त्यांना कांहीच सांगू शकले नाही. डॉक्टर स्वस्थपणे झोप घेऊ लागले. मलामात्र मुळीच झोप येईना. माझ्या मनांत वसंताच्या भावी स्थितीची कल्पनाचित्रे व तीही भेसूर अशी उमटत होती.

तीन वाजण्याच्या सुमारास आम्ही गांवांत जाऊन पोहोचले. मागे मी भंडारा येथे आले होतो, त्या वेळच्या वसंताच्या गृहांत व आजच्या गृहांत जमीनअस्मानाचे अंतर होते. त्या वेळचे तें गृह होते, आजमात्र त्याच्यावर स्मशानाची कळा आली होती. आपले आस्तित्व आपल्या गडबडीने पटवून देणारे गोविंदराव आसन्नमरण स्थितीत अथरुणावर पडले होते. त्यांना कशाचीही शुद्ध नव्हती. वसंताच्या गृहांतील लक्ष्मी—वसंताची आई—माझ्या काकू—आज लक्ष्मीप्रमाणे गृहांत वावरत नसून मधून मधून हुंदके देत होत्या. विचारी यमू कोपन्यांत बसून मुळमुळ रडत होती. वसंताच्या चेहेन्यावरले नेहमीचे तेज पार लोपून त्याएवजी भीषण शांति तिथे आपले ठाणे देऊन राहिली होती. अंतकालच्या शांतचिं कौतुक कोणाला वाटेल ? ती शांति असली, तरी ती आपला जबडा वासून भक्ष्य गिळण्याच्या इच्छेने निश्चल पडलेस्या अजस्र अजगरप्रमाणे भेसूरच वाटणार !

आम्ही आंत जातांच सर्वत्र सामसूम झाले. डॉक्टरांना पहातांच काकू उठून बाजूला झाल्या. डॉक्टर आपल्या नेहमीच्या हास्य-सुद्रन म्हणाले, “ घावरू नका, मी पहातों त्यांना काय झाले आहे तें.” एवढे बोलून ते रोग्यापाशो जाऊन बसले. वसंतानें गोविंदरावांच्या बाजेपाशी डॉक्टरांसाठी एक खुर्ची मांडली. त्यांना रोग्याची परीक्षा करितां करितां वसंताकडून हवी होती ती माहिती काढून घेतली. आठ दिवसांपूर्वी गोविंदरावांना ताप आला. पण साधा थंडीवाञ्याचा ताप असेल म्हणून कोणी तिकडे लक्ष दिलें नाहीं; चार दिवस झाले तरी ताप मुळीच उतरेना; हें पाछून मंडळी घावरली व त्यांनी तेथील डॉक्टरला दाखविले. त्यांनी नव-ज्वर म्हणून सांगतांच सर्वांची कंबरच खचली. वसंताला तार आली व वसंत पित्याच्या शुश्रूषेकरितां गेलाही. पण त्या दिवशीं गोविंदराव सकाळपासून शुद्धीत नव्हते. त्यांना ब्रम झाला होता व मध्ये मध्ये ते कांहीं तरी बडवडत असत. ताप अंगांत फणफणलेलाच होता. संध्याकाळीं भंडान्याच्या डॉक्टरने ‘Hopeless’ असें सांगितल्यामुळे वसंतानें मला तार केली होती. रात्रीं बारापासून गोविंदरावांचे वरलणे बंद होऊन त्यांच्यावर ही म्लानि आली होती, असे वसंताच्या सांगण्यांत आले.

डॉक्टरांची परीक्षा संपली. त्यांनी एक कसलेसे औषध पिच-कारीत भरून तें त्यांच्या आंगांत टोंचले. नंतर कांहीं वेळ ते स्तब्ध बसले होते. इतक्यांत काकू रडत रडत म्हणाल्या,

“ दौकंटम्हारेव, कसेही करा व त्यांना आयुष्य द्या. मला प्रबढी भीक वाला. मला चुडेदान द्या. तुम्हांला पुण्य लागेल. नका आपली धर्मीची वहीज समजा.” काकू परक्याजी इतके बोलगाऱ्या नव्हत. पण, प्रसंगावै अमानुष बळ एकवटते असें म्हणतात ! काकू रडू लागल्या. डॉक्टर त्यांता म्हणाले, “ छे छे ! तुम्ही अगदी वावरू नका. ईश्वर करील तर त्यांना आराम वाटेल. तुम्हीच वावरलां तर या मुलांनी काय करावे ? ” एवढे बोलून ते उठते व बाहेर येऊन वसले; वसंतही बाहेर आला व त्यांचा अभिनाय विचारू लागला. प्रथम ते कांकू करू लागले. पण वसंत म्हणाला, “ तुम्ही खोरे असेल ते वेघडक सांगा. माझ्या मनाला नोठा घक्का वसेल, ही भीति मनांत आणून मला उगीच खेढी आशा लावू नका.” यावर डॉक्टर म्हणाले, “ It is almost homeless, but don't frighten the women. ” (आशा वहुतेक संयली पण वायकांना वावरवू नका.) वसंत, “ Thank you ” म्हणून आंत गेला. जातां जातां डॉक्टरांनी, “ मी जातो, कांहीच उपयोग आतां माझा होण्यासारखा नाही. ” असे म्हणून त्याची रजा वेतली. वसंत आंत गेल्यावर ‘ गोविंद-राव किंती तासाचे सोबती आहेत ! ’ म्हणून मी विचारले. यावर ते म्हणाले, “ फार तर दोन तास. ”

डॉक्टर निघून गेले. मीही आंत गेलो. मला पहातांच काकू अधिकच रडू लागल्या. मलाही मन आवरेना. डोळ्यांतून अश्वे

वाहूं लागले. गोविंदरावांच्यामोवतालीं सर्व मंडळी वसली होती. त्यांचे डोळे थिजल्यासारखे दिसत होते. हातपाय थंड पडूं लागले. शुद्ध तर केव्हांपासूनच नव्हती. मध्येच त्यांनी आपले डोळे उधडले, जरा भोवतालीं पाहिले व पुन्हा वुबुळे वर चालती झाली. मोऱ्यांनें उर्ध्व लागला. शेवटची घडपड सुरू झाली. अंतकाळच्या त्या वेदना मला पाहवेनात. वसंताच्या अंगावरदेखील शहारे आले. मृत्यूशीं मनुष्याची चाललेली ती शेवटची घडपड किती थोडा वेळ असते! पण तिच्या भेसुरतेमुळे तो काळ किती तरी दीर्घ वाटतो. ऊर्ध्व बंद झाला. त्यांनी एकदां मान हलविली व तोंडां. तून थोडासा फेस बाहेर पडला! झाले! सर्व कारभार आटोपला! आपल्या पत्नीला, पुत्राला, आपल्या आवडत्या यमूला टाकून गोविंद-राव चालते झाले. काळांने त्यांना शेवटचीं चार अक्षरे बोलण्याला देखील सवड दिली नाही. गोविंदरावांचा आत्मा नश्वर जग सोडून गेला हें आम्ही सर्व समजलों.

त्या वेळचा हाहा:कार कोण वर्णन करील?

### प्रकरण चवदावे.

#### वसंताची परीक्षा.

मृत्यूनंतर मनाला जो विषाद उत्पन्न होतो तो वर्णन करतां येणे शक्य नाही. पूर्वी ज्या मनुष्यावांचून आपल्याला क्षणभर-देखील करमत नसते, त्याच मनुष्याचे शव घरावाहेर त्वरेने काढ-

प्याच्या खटपटीस आपण लागतो. आत्मा अमर आहे व शरीर-मात्र नाशवंत आहे या म्हणीचा अनुभव अर्ध्या हिंशानें त्या वेळी मनाला पट्टू लागतो. 'Dust thou art and to dust thou returnest,'—मार्तीतून जनन व मातीशीं अखेर मीलन.' हें शब्दाः खरे आहे. मेल्या मनुष्याच्या ज्या कांहीं बन्यावाईट गोष्टी असतात, त्या सर्व आतां क्रमानें आठवतात, त्याची प्रेमळ मुद्रा समोर दिसते. अशा स्थिरीतदेखील तीच मुद्रा, तोच देह-एक उयोगी गेल्यावरोबर नष्ट करण्याच्या तजविजीस आपण लागतो. आपले आत्म्यावर प्रेम असते असे म्हटले, तर मग मनुष्य मेल्यावर आपल्यास दुःख कां वाटावें? कारण मरणानें फक्त या शरीराची रक्षा होते. आत्म्याची व त्याच्या गतिहासाची आठवण बुजणे अशक्य असते.

गोविंदरावांच्या कचेरीतील कारकून मंडळी, गांवांतील खेडी व इतर शिष्ट हळुइळू जमू लागले. सर्व जण गोविंदरावांचे गुणानुवाद गाऊं लागले व त्यांच्या मृत्युबद्दल हळहळ प्रदर्शित करूं लागले. 'असा मनुष्य लाखांत सांपडावयाचा नाहीं' हेंच प्रत्येकाचे म्हणणे. मेल्यानंतर चोरालादेखील साधुपण येते! मृत्यूच्या योगाने मनांतील राग, द्रेष क्रोध इत्यादि अनिष्ट विकार पार जळून जातात. मनुष्याच्या अवगुणांवर मृत्यूचे पांघरून पडते, व ते स्मृतिनेत्रांना अगोचर होतात. त्याचे गुणमात्र मृत्यूच्या बिलोरी मिंगांतून मोळ्या प्रमाणांत दिसू लागतात. तेव्हां अशा दुर्गुणशून्य

व गुणवान मनुष्यावद्दल प्रत्येकाला हळहळ वाटली, तर त्यांत नवल कोणते?

वसंताचे प्रत्येक जण समाधान करू लागला. त्या वेळी तें समाधान अंतःकरणपूर्वकच केलेले असेते. कारण मृत्यूच्या शिष्टागमनाने हृदयांतील कोमल मनोविकार तत्काळ जागृत होतात, व सहानुभूतीची ज्योति हृदयांत घडधडूळ लागते; पण ही स्थिति फारच अल्पकाळ टिकते. तेल नसलेल्या दिव्याप्रमाणे ही सहानुभूतिदेखील तो दुःखकारक प्रसंग डोळ्यांपुढून हालस्यावरोवर नष्ट होते व पूर्ववत् स्वार्थी विचारांचे साम्राज्य मनांत सुरु होते. पण या क्षणिक सहानुभूतीनेंदेखील वरेच कार्य होते. दुसऱ्यांच्या चार प्रेमळ शब्दांनी दुःखी मनाला धीर येतो, व ज्या मनुष्यावर आपले जिवापाड घेम असेते, त्या मनुष्यासाठी हळहळ करणारी दुसरी माणसे या जगांत आहेत, या एका कल्पनेनेच दुःखाचे ओझें कमी वाटते. या क्षणिक बंधुत्व-प्रदर्शनाने हृदयाला इतके समाधान वाटते, तर प्रेमाचे साम्राज्य या जगांत सुरु होऊन खेर खेर अनंतकालपर्यंत टिकणारे विश्वबंधुत्वाचे नाते जगभर सुरु झाले, तर सर्वत्र किती आनंदीआनंद होईल! पण तो सुदिन येणार तरी कधी?

माघवराव वकीलदेखील समाचाराला आले होते. त्यांना फार हळहळ वाटली. वसंताचे व त्यांचे कांहीं वेळपर्यंत संभाषण चालले होते. थोडक्याच वेळानंतर अंत्यविधीची सर्व तयारी

झाली. वसंत, मी व इतर एकदोन मंडळी आंत गेली. काकू शोक करीत वसल्या होत्या. शरीरांत अजून थोडासा प्राण घुट-मळत आहे, असा त्यांना ब्रम उत्पन्न झाला होता. त्या वरचेवर गोविंदावाचे ओठाजवळ हात नेऊन श्वास चालत आहे का, हें पहात. वरचेवर त्यांची छाती घडघडत आहे का, हें हात लावून पहात. डोळगांची कांहीं तरी हालचाल झाली, कुठला तरी भाग हलल्याचा भास झाला, अशा प्रकरचा ब्रम त्यांना होत होता; व त्या ब्रमाला अनुसरून त्यांचे वर्तन चालले होते. असा ब्रम होणे हेच साहजिक आहे. ज्या मनुष्याला आपण आजपर्यंत किती एक वर्षे वापरतांना, जगांतील सर्व व्यवहार नीट रीतीने करतांना पाहिले, तेच मनुष्य एखाद्या मातीच्या पुतळ्याप्रमाणे स्तब्ध पडल्यावरही पूर्वकालच्या स्मृति जागृत झाल्यास त्यांत काय नवळ?

गोविंदारावांना उचलल्याब्रोवर काकूनीं हंबरडा फोडला. त्या मूर्ठितच झाल्या. यमूही—‘माझ्या दादांना कुठे नेतां हो!’—असे म्हणत मोऱ्याने रडत आमच्यापाशीं धावत आली. तिळा मीं तशीच परत लावून दिली. कांहो म्हातान्याकोतान्या बायका समाधानाकरितां आल्या होत्या. त्या, काकूचे व यमूचे समाधान करण्याच्या, व काकूच्या डोळ्यांना पाणी लावून त्यांना उठविण्याच्या खटपटीस लागल्या. आम्ही स्मशानाची वाट धारिली.

स्मशानांतील भयपद देखावा विसरणे शक्य नाही. आपले म्हणून म्हटलेले मनुष्य आतां कितीही युगे लोटली, तरी त्या स्व-

रूपांत पुन्हा दिसणे शक्य नाही, ही खात्री असून त्याचें शरीर अभिच्छा स्वाधीन करणे किती जड वाटत असते—मनाला किती दुःसह वातना होत असतात, याची कल्पना प्रसंग पडल्यावांचून करता येणे अशक्य आहे. त्या मनुष्याला पुन्हा पुन्हा एकदां डोळ्यांनी पाहून घेण्याची अनिवार लालसा उत्पन्न होते, व कांहीं ही यत्न केले तरी हा मोह आवरत नाही. अखेर वरोबरीच्या मंडळीच्यामुळे लवकरच चितेला अशी लावणे भाग पडते, त्यामुळे आंतऱ्यांना कसा पीळ पडतो हें ज्याचे त्यालाच ठाऊक. आगीचा डोंबच पहात शृङ्खला हृशयाने वसणे भाग पडते!

सर्व मंडळीदेखील विषणु मनानेच वसली होती. अशा वेळी आपला देह किती क्षणभंगुर आहे, एक दिवस आपणां सर्वांना मरावयाचे आहे, व आपलीदेखील अशीच स्थिति होणार, हे विचार प्रत्येकाच्या मनांत येऊन गेल्यावांचून रहात नाहीत. आपला संसार, आपली मुलेंवाळे, आपली शेतवाढी—जें जें आपण आपले म्हणून म्हणतो तें सर्व सोडून जाणे आपणाला भाग पडणार व आपण या जगाला पारखे होणार, ही कल्पना प्रत्येकाच्या मनात उद्भवते. मानवी आयुष्य किती क्षणभंगुर आहे याची जाणीव होते, व या जगांत नीट रीतीने वागून आपण आपल्या क्षणिक आयुष्याचा सद्बृद्ध्य करावा अशी इच्छा प्राणिमात्राच्या मनात त्या ठिकाणी उत्पन्न होते. हेंच स्मशान-वैराग्य! आम्हांलादेखील हे वैराग्य वाणून गेले, व देहाचे सार्थक कसे होणार हाच विचार

मनांत सेकूं लागला. आम्हीं परतून स्मशानाचे वाहेर येतांच वैराम्याचा जोर कमी झाला व घरीं येऊन पोहोंचतों तों त्याचा माग-मूसही उरला नाही.

या सर्व प्रसंगांतून पार पडत असतांना वसंतानें आपल्या मनाची शांति तिळमात्रदेखील ढळूं दिली नाही. एकाच्या प्रसंगी हृदयांतील उमाल्यांचा जोर असध्य झाला तर त्याच्या मुद्रेवर विष-ण्णतेची छाया येत असे, पण एका क्षणांत ती नष्ट होऊन पूर्व-वत् त्याचें मुख निर्विकार दिसूं लागे. त्याचा आपल्या मनावर विलक्षण ताबा होता. त्याला दुःख झालें नाहीं हे म्हणणे बालिश होणार आहे. पण त्याने आपले दुःख दाखविलें नाहीं, एवढेमात्र स्वरें. त्याच्या अंगीं विलक्षण पोक्कपणा आला होता, व एखांच्या पोक्के गृहस्थाप्रमाणे, ‘झाल्या गोष्टी त्या थोड्याच परत येणार आहेत? तुम्ही कितीही रडलां तरी दादा कांहीं परत येणार नाहीत. ते गेले ते सुखांत आहेत, तुम्हींमात्र उगीच रडतां.’ याप्रमाणे ठराविक सूत्रें म्हणून तो आपल्या आईचे व बहिणीचे समाधान करीत असे. आपण रडलों तर आपल्या आईला व बहिणीला अतोनात दुःख होईल व त्याच्या दुःखाचें शमन होणे कठीण पडेल, या भीतीनेंच त्याने आपले दुःख दाबून ठेवले असावे. त्याच्या मनाची शांति अवर्णनीय होती, यांत कांहीं खोटें नाहीं.

नित्यक्रम सुरक्षीत चालू झाला. प्रत्येक मनुष्याला आपले व्यवहार चीट चालू करावयास कोणाचा उपदेश लागत नाही. तहान-

भूक कोणालाच सुटली नाही. अतिशय आपत्तीतदेखील भुकेचा प्रभाव जाणवतो व झोप न झाल्यास डोळे पेंगू लागतात. या नैसर्गिक कारणांमुळे जसजसा काळ लोटूं लागतो, तसरशी दुःखाची तीव्रता कमी होऊं लागते. जर ईश्वराने मनुष्याला भूक, तहान, झोप वैरे गरजाच ठेवल्या नसत्या, तर दुःखाची तीव्रता कधीच कमी झाली नसती, व मानवी आयुष्य खडतर झाले असते. असल्या तन्हेचे खडतर आयुष्य सदा सर्वदां सहन करण्याची मनुष्यप्राण्यांत शक्ति नसल्यामुळे जीविनक्रमाचा अंतच झाला असता. Time is the best healer for affliction.—दुःखाला काळाचे मलम वरें करूं शकते ! केवढीही आपत्ति असली, तरी ती काळाच्या प्रचंड प्रवाहांत हळूळळू विरघळूं लागते, आणि दुःखानंतर सुख व सुखानंतर दुःख याप्रमाणे आयुष्यक्रम चालू होतो. सुख किंवा दुःख यापैकी कोणतेही अनंत कालपर्यंत अबाधित राहिले, तरी जीवित कंटाळवाणे होईल.

या दुःखाच्या परक्षेत वसंत उत्तम रीतीने उत्तीर्ण झाला. घैर्यानें त्याने आलेल्या आपत्तीला तोंड दिले व भावि संकटाशी दोन हात करण्यास तो दंड ठोकून उभा राहिला. मी त्याला एक दिवस ‘तुला इतके शांत कर्से राहवते ?’ म्हणून म्हटले. यावर त्याने दिलेले उत्तर मी कधीच विसरणार नाही. तो म्हणाला, “ शांत न राहून काय करणार ? शांत रहावयाचे नाही, तर काय करावयाचे ? खा मानवी शक्तीच्याबाहेरच्या गोष्टी आहेत. खां-

च्याबद्दल काय ईश्वराला दोष देत बसावयाचें? सौख्याच्या दिवसांत त्याला स्मरावयाचेंदेखील नाहीं व दुःखाच्या प्रसंगी अपयशाचें खापर त्याच्या मार्थी फोडावयास तयार व्हावयाचें, हा कुठला अंधेरनग-रीतला न्याय? भावि आयुष्यांतील जबाबदारी पार पाढण्याची शक्ति आपल्या अंगी यावी, म्हणून या परीक्षा ईश्वरानें योजिल्या आहेत. यांच्यांतून नीट निभावून आपल्यला पार पडले पाहिजे. या कसाला आपल्याला उतरले पाहिजे, नाहीं तर आपण बुद्धिहीन पशु आहोत, असेच आपण आपल्या वर्तनानें सिद्ध करू. ‘नरदेह क्षणमंगुर आहे,’ किंवा, ‘How frail is human life!’ अशा ओळींची घोकंपटी केल्यानें ज्ञान होत नाहीं. तर या ओळीं समजल्यां, असें जो आपल्या वर्तनानें सिद्ध करून देईल, तोच ज्ञानी-त्यालाच सारे ज्ञान झाले. प्रत्येक मनुष्याच्या आयुष्यांत परीक्षेची बेळ केवळां तरी येणारच! मग तींतून त्यानें पार पऱ्हू नये, तर काय करावें? ” वसंत क्षणभर स्तब्ध राहिला. त्याचें म्हणणें मला पटले. त्याला उत्तर देण्याला कोणताच मुद्दा मजजवळ नव्हता. असें जरी होतें, तरी मला मागची स्मृति होऊन रँडू कोसळले. बाबांची व आजींची आठवण झाली. डोळ्यांतून गंगा-यमुना वाहू लागल्या. वसंत ‘हे काय! हे काय!’ म्हणून म्हणतच होता. पण त्याच्या बोलण्याचा माझ्या मनावर परिणामच झाला नाही. थोडा बेळ अशु गाळल्यानंतर माझें मन शांत झाले—मनाचे समाधान झाले! आला प्राणी तो मरणार आहे, या ज्ञानाची सत्यता पटवून

घेऊन मनावर तावा चालविण्यापेक्षां, आपल्या उमाळ्याला बळी  
पडून घटकाभर मृताबद्दल अश्रु ढाळणे—हें अज्ञानाचें लक्षण  
असले तरी—बरे आहे असे मला वाटले. मनाला कोण काय करणार?

वसंतानें या आठ दिसांत निरवानिरव केली. घरांतील  
द्वागदागिने व इतर दिखाऊ सामान विकून त्यानें पैसा उभा केला.  
गोविंदरावांचे चार हजार रुपये व्यांकेत होतेच. ते व हे मिळून  
सर्व रक्म त्याने व्याजी लाविली. दरमहा तीसपस्तीस रुपये  
येण्याची व्यवस्था झाली. घरच्या मंडळींनी भंडाऱ्यासच रहावें  
असे वसंतानें ठरविले, कारण गोविंदरावांचे—त्यांचे कशाचे, आतां  
वसंताचेच—घर भंडाऱ्यास होते. अर्ध्या घरांत घरच्या मंडळींनी  
राहून अर्धे घर कोणाला तरी भाड्याने द्यावे, असे त्याने ठरविले;  
व त्याप्रमाणे करण्यास त्याने आपल्या आईला सांगितले. वसंताला  
या प्रसंगी पैशाची मदत करावी व माझा सर्व पैसा तुझाच आहे,  
असे त्याला सांगावे, असे माझ्या मनांत हजारदां आले; पण  
त्याच्या मानी स्वभावाला ही गोष्ट आवडणार नाही, इतकेच नाही,  
तर त्याला आपली हेंटाळणी झाली असेही कदाचित् वाटण्याचा  
संभव आहे, या भीतीने मी कांहीच बोललो नाही. आपले विचार  
आपल्या मनांतच ठेवले. त्याचे मन एकपदावर आले म्हणजे  
हक्कूच संधी साधून आपण त्याच्याजवळ ही गोष्ट काढू, असे मी  
ठरविले.

और्ध्वदेहिक संपले. काकूच्या समजुतीकरितां वसंताने थोडे-

बहुत औपचारिक विधि कसे तरी केले. आमचे जाण्याचे दिवस आले. आम्ही त्यांच्या निरोप घेऊन नागपूरला जाण्याकरतां निघालौं. मायलेकी घरांत एकट्याच राहिल्या. संसार उघडा पडला!

### प्रकरण पंधरावे.

मी वी. ए. झालौं.

नागपूरला आल्यावर अभ्यासाला पुन्हा सुरुवात झाली. झालेल्या गोष्टीचें प्रतिविव मनावर वरेच उमटलेले असल्यामुळे मन पूर्वस्थितीवर येण्याला कांहीं दिवस लागले. पण हळूहळू झाल्या गोष्टी विसरण्याकडे च मनाची प्रवृत्ति होऊं लागली. दुःख तीव्र नसले, म्हणजे त्याचा परिणाम फार वेळ उरत नाही. आमचा पूर्वक्रम लवकरच सुरक्षित चालू झाला. वसंतालामात्र बराच पोक्तपणा आला होता. त्याच्यावर हळीं संसारांतील जी जबाबदारी पडली होती, तिच्याखाली तो वांकून गेली होता; त्याचा पूर्वीचा उत्साह बराच कमी झाला होता.

विमलेने केलेल्या निराशेमुळे माझे मन थोडेसे अस्वस्थ झाले होते; पण ती पुढे माझीच होणार या आशेने माझ्या हृदयांत अंकुर फुटले. नवजीवनाचा संचार झाला; व चार वर्षांनंतर आपले प्रेममीलन होऊन प्रेमतपश्चयेची परिसमाप्ति होणार, या विचाराने माझे मन वरेच शांत झाले. हीं चार वर्षे नीट धीराने अभ्यास करून धालवावयाचीं व या विरहानंतर—या दगदगीनंतर—पुढे

येणारा आनंद अधिक वाटेल अशी आशा माझ्या मनांत उत्पन्न झाली, व मीही नेटानें अभ्यासास लागलों.

आमची बँक सुरलितपणे चालली होती. पंतांच्या नेतृत्वाखाली तिची एकसारखी भरभराट चालली होती. बँकेबद्दलची सर्व हकीकत मला पंतांकळून सविस्तर कळत असे. मधून मधून त्यांची पत्रे येत त्यांवरून सर्व कांहीं कळे. माझा पैसा सुस्थानीं गुंतला गेला होता, म्हणून माझी व्यावहारिक काळजीही दूर झाली होती. विमलेबद्दल पंतांनी एकदोनदां चवकशी केली, पण मलाही तिच्या ठावठिकाणाची माहिती त्यांच्याइतकीच होती, मग मी तरी त्यांना काय कळविणार?

दामू नागपूरला शिकण्याकरितां आला होता. मी त्याला एका चांगल्या शाळेत घातलें; व त्याच्यावर नीट नजर ठेवण्याकरितां त्याच्या शिक्षकालाही विनंती केली. दामू शाळेतील वसातिगृहांत रहात असे. कारण आमच्या वसातिगृहांत त्याला ठेवण्याची परवानगी मिळणे शक्य नव्हते. दामूबद्दल मला अतिशयच भीति वाटत होती व ती पुढे खरीही ठरली. तो जरी हुशार होता, तरी त्याचा हूडपणा दिवसेंदिवस मर्यादेच्यावाहेर जाऊ लागला होता, व हा हूडपणाच त्याला अखेर भोंवला!

दामूचे विचार किती पोरकट होते, याचे दिग्दर्शन मार्गे एका ठिकाणी झाले आहे. अमरावतीला असतांना त्याला घरच्या वडील मंडळीचा घाक होता. इथे जरी मी त्याच्यावर देखरेख करीत

होतें, वसतिगृहाच्या सुपरिंडेंटची जरी त्याच्यावर हुकमत चालत होती व शाळेतील शिक्षकांच्या कब्बांत त्याला रहावें लागत होते, तरी घरच्या धाकाची या गोष्टीस सर येण्याजोगती नव्हती. घरच्या धाकांत ( Discipline ) असणारी जाढू अजब आहे. त्यांत भयापेक्षां आदर व प्रेम यांचाच भाग अधिक असतो. हर्लीच्या शिक्षण-पद्धतीत तरी शाळेतील आदर व धाक निवळ भाडोत्री असतो. मुलांना माहित असते कीं, आपली शेंडी मास्तरांच्या हातांत आहे; म्हणून ती मास्तरांना दचकून वागतात. वर्ग बदलला कीं, त्या मास्तरांविषयीचा आदर कमी होतो, व शाळा बदलली, तर त्या जुन्या गुरुंची आठवणदेखील कधी होत नाही, हा अनुभव पुष्कळांना असेलच. शिक्षकांचेदेखील हेंच घोरण! आपल्याला पगार मिळत आहे तेवढ्यापुरतेंच चार तास शिकविले कीं पुरे-संपर्ळे कर्तव्य! हीच प्रत्येक शिक्षकाच्या विचारांची दिशा. पुढे मुलांचे कसेही होवो, त्याची पर्वा शिक्षकाला नसावयाची.

या व्याख्याना कोणी अपवाद नसतील, असे माझे म्हणणे नाही, पण सर्वसाधारण स्थिति वरील प्रकारची आहे. अशा स्थितीत गुरु-शिष्यांचे प्रेम जमावे कसे? क्रिषिकालीं जेव्हां शिष्य गुरुगृहीं अध्यापनाकरितां जात असत, तेव्हां शिष्यांची कर्तव्यतत्परता, गुरुज्ञापालन व सत्यमाषण-इत्यादि गुणांविषयीं माहितीं वाचली म्हणजे अतःकरण कसे भरून येते; व त्या थोर अध्यापकक्रमांचे पवित्राचरण, निर्लोभता, निरिच्छता व शिष्यांविषयींचे प्रेम पाहिले

म्हणजे आजकालच्या भाडोत्री शिक्षकांविषयीं तिरस्कार व कीव उत्पन्न होते.

गुरुशिष्यांचा संबंध फार प्रेमळ-केवळ पितापुत्राप्रमाणे असावा, हे आमचे जुने ध्येय नवीन पिढीलादेखील 'तत्त्व,' (theory) या दृष्टीने कबूल होईल. पण आज वस्तुस्थिति कशी आहे इकडे-मात्र आम्हांला कानाडोला करतां उपयोगी नाहीं. या परिस्थिरीत वाढत असलेल्या दामूचा हूऱडपणा पालटून त्या जागी सुविचार-रोपटी वाढली नाहीत तर त्यांत नवल तें कोणेंत? उलट त्याचे विचार दिवर्सेदिवस अधिक अधिक वहावत जाऊन शिक्षकांविषयीं त्याची वेपर्वाई वाढत चालली.

त्याच्याबद्दलच्या कागाळ्या मधून मधून माझ्या कानांवर येत व त्या त्या वेळी मी त्याला रागेही भरत असें. मी रागावळे म्हणजे त्याला वाईट वाटे व त्याचे डोळे पाण्यांने भरून येत. त्याचे मन जात्याच कोंवळे होतें; व या परक्या मुलुखांत माझ्या-शिवाय प्रेमाचे दुसरे मनुष्य त्याला कोणी नसल्यामुळे मी रागाव-स्यावर त्याचा जीव कासावीस होई. मी पुन्हा असें करणार नाहीं, अशी कबूलीही तो माझ्याजवळ देई, पण सर्व पालथ्या घड्यावर पाणी! आठचार दिवस गेले कीं, त्याच्याबद्दलची दुसरो कागाळी तयारच!

मी हा सर्व प्रकार पंतांना कळवीत होतों. पण त्यांना आपल्या मुलाचा स्वभाव चांगला माहीत होता. ते त्याला पुष्कळ रागावून

पत्रे पाठबीत, किती तरी उपदेश करीत. त्याच्याही मनावर तात्पुरता परिणाम घडत असे. पण वर्गांत घडे सुरु झाले, समवयस्क मंडळीशी गप्पागोष्टी चालू झाल्या व कीकेटच्या खेळांत मन रंगेल कीं, त्याला पंतांच्या पत्रांची आठवण तरी रहात असेल कीं नाही, याची मला बानवाच आहे.

एके दिवशी डायरेक्टरसाहेब दामूच्या शाळेत आले होते. ते व हेडमास्तर मिळून प्रत्येक वर्गातून हिंडत होते. ते दोघे जण जेव्हां दामूच्या वर्गांत आले, तेव्हां सर्व मुले त्यांच्या सन्मानार्थ शाळेतील नेहमीच्या शिस्तीप्रमाणे उटून उभी राहिली. दामूमात्र वसलाच होता, तो उटून उभा राहिला नाही; तेव्हां हेडमास्तरांनी रागावृन त्याला उभा राहण्यास सांगितले. तो उभा तर राहिला, परंतु उठतां उठतां ‘वंदे मातरम्’ म्हणून ओरडला ! डायरेक्टरसाहेब कांहीच न वोलतां दुसरीकडे निघून गेले.

सर्व मुलांनी दामूची त्याच्या धैर्यबद्दल वाखाणणी केली. मुलेच ती—त्यांना खरे धैर्य म्हणजे काय हें कसे कळणार ? त्यांना बाटले या पोरकटपणांतच धैर्य भरले आहे. पण यामुळे आमचे दान्याजी अगदी शेफारले. त्यांना स्वर्ग दोन बोटेंच उरला. दुसरे दिवशी जेव्हां हेडमास्तरांनी झालेल्या प्रकाराबद्दल त्याची कान-उघाडणी केली, तेव्हां तो भर वर्गात “ज्याला वंदेमातरम् हा शब्द खपत नाही तो देशद्रोही होय ! मग तो हेडमास्तर असला तरी काय झाले ? ” असे शब्द बोलला. आधीच हेडमास्तर

रागावळे होते. त्यांत या इंधनाची भर पडली. त्यांनी या सर्व गोष्टीचा रिपोर्ट करून दामूला शाळेतून काढून टाकले. दामूला कोणत्याही शाळेत घेऊ नये, असा ठराव झाला. शिक्षणाला दामू पारखा झाला.

मला हा सर्व प्रकार दोन दिवसांनी कळला. झालेल्या अपराधावर दयेचे पांघरूण पडावें, याबद्दल मी पुष्कळ खटपट करून पाहिली, पण मला मुळीच यश आले नाही. दामूवरही मी पुष्कळ रागावळो. त्यांने आपली चूक कबूल केली. मास्तरांची माफी मागण्यासही तो तयार झाला. पण तेवढ्या प्रायश्चित्तांने पापांचे पारिमार्जन होणे शक्य नव्हते. दामूच्या हातून हूडपणामुळे व सारासार विचाराच्या अभावामुळे अपराध होऊन जात. पण मागून सर्व गोष्टी नीटपणे समजावून दिल्यावर त्याला आपली चूक कळून येत असे. पोरच ते! त्याला पोक्तांचा अनुभव कसा येणार? पण हूडपणाचा अतिरेक झाला व दामूला त्यांचे चांगलेच प्रायश्चित मिळाले. झालेल्या अपराधावद्दल त्यांचे भावी शिक्षण संपांचे ही शिक्षा फारच मोठी होती, यांत तिळमात्र संशय नाही; पण परिस्थितीपुढे कोणाचा इलाज चालणार? दामू रडत रडत मुंबईला निघून गेला.

- मी सर्व हकीगत नरसोपंतांना कळविली. ते तरी काय करणार? सर्व गोष्टी प्राक्तनांने घडून येतात, आपण त्याबद्दल मनाला दुःख वाटवून घेऊ नये, अशा अर्थांचे पंतांचे त्यावर उत्तर

आले. मलामात्र खरोखरच फार वाईट वाटले. एका बुद्धिमान मुलाच्या आयुष्याचे भातेरे व्हावे, व तेही हूडपणापासून घड्हन आलेल्या अपराधामुळे—ही कल्पनाच तापदायक वाढू लागली. त्याचा अपराध होता, पण त्याला चांगली अद्वल घडेल अशी शिक्षा दिली असती, तर काम भागले असते. विंचवाचा प्राण जोड्यांने घेतां घेतो, त्याला वंदुका आणण्याची गरज नाही. कसेही असो, दामूच्या भावी आयुष्यकमावर परिस्थितीचे काळे पोतेरे सारवले गेले, एवढेमात्र खरे !

दामू गेल्यानंतर माझें मन वरेच उद्विग्न झाले. आपण आपल्याकडून त्याची नीट व्यवस्था लावली, तरी आपल्या अंगावर टाकलेल्या जबाबदारीतून आपण सुखरुपपणे पार पडू शकलो नाही, याचेच माझ्या मनाला—माझा अन्याय नसतांनादेखील—वाईट वाटे. हळूहळू बहकलेले मन आंवरून घेऊन ते अभ्यासाकडे लावले. वसंताचाही अभ्यास जोराने चालू लागला. व या दीर्घ परिश्रमाचे फळ म्हणजे आम्ही दोघेही बी. ए. च्या परीक्षेत पहिल्या वर्गात पास झालो.

बी. ए. झाल्यावर आमच्या अंगावर एकप्रकारची जबाबदारी येऊन पडली. स्वतांला थोडा मोठेपणा आल्यावर त्या मोठेपणाला कोमण्यासारखे वर्तन आपल्या हातून होते की नाही, इकडे लक्ष लागणे स्वाभाविक आहे. कॉन्वोकेशनच्या वेळी अध्यक्षाच्या (Chancellor) हातून पदवी घेतांना जी शपथ घ्यावी लागते तिचा

मनावर फारच परिणाम होतो. मला आज जी पदवी मिळाली आहे तिला योग्य असें सदोदित वर्तन करण्याचा मी प्रयत्न करीन, ही शपथपुरस्कर कबूल केलेली गोष्ट विसर्णे अशक्य आहे. या आलेख्या जबाबदारीवरोवर मनाला एकप्रकारचे समाधान वाटत होते, आपणाला जगांत थोडीशी योग्यता आली आहे, वाटेल तिथे गेलें तरी स्वतंच्या पायावर उमे राहण्याची धमक आपल्या अंगी आहे, व डोक्यावर इतके दिवस जें परिश्रमाचें ओळें सहन केलें, त्याचा परिणाम चांगला झाला, हे विचार त्या समाधानाच्या मुळाशी होते.

आतां पुढे काय करावें हाही विचार मनांत घोकूळ लागला. माझ्यावढल कांहीच प्रश्न नव्हता. वकिलीचा अभ्यास करून बाबांसारखी अमरावतीला वकिली करण्याची माझी लहानपणची महत्त्वाकांक्षा दिवसेंदिवस बळावली होती. त्या महत्त्वाकांक्षेची पूर्णता झाल्यावरच विमला माझी होणार होती. त्यानंतर ती मला भेटणार, असें तिने आपल्या पत्रांत लिहिले होते. त्या दिवसाला आतां दोनच वर्षांचा अवधि राहिला, ही कल्पनादेखील मनांत येऊ लागली. या कल्पनेने अभ्यास नेटाने करण्याविषयी मनाला धीर आला, व कसेही होवो, पहिल्या वर्षांच एल्.एल्. बी.ची परीक्षा पास करावयाची असा माझा ठाम निश्चय झाला.

पण वसंत पुढे काय करणार, हा प्रश्न च होता. कॉलेजांत आल्यापासून आम्हां दोघांची असाधारण मैत्री जमली होती. दोघां-

नाही एकमेकांवांचून दुसरे कांहीं सुचत नव्हते. गेलीं चार वर्षे आम्ही वरोवरच अभ्यास केला व वसंत एल्. एल्. वी. चा अभ्यास करील तर मला तें इष्टच होते. कारण त्याच्या कुशाग्र-बुद्धीचा मला फायदा मिळाला असता व माझें यश अधिक निश्चित झाले असते. पण तो वकिलीचा अभ्यास करील, हें मला संभवनीय वाटत नव्हते; कारण लहानपणापासूनच त्याला ह्या धंद्याचा कंटाळा असे. त्याच्या मनाचा ओढा वाढ़मयाकडे होता व कदाचित् तो भाषाविषय घेऊन एम्.ए. ला वसेल अशी कल्पना माझ्या मनांत आली.

वसंत हल्ली नागपूरला नव्हता. परीक्षा झाल्यानंतर तो लागलाच भंडाऱ्याला गेला होता. मलाही त्यांने आपल्याबरोबर येण्याचा वराच आग्रह केला, पण मला जाऊ वरें वाटले नाही. मी नागपुरासच एका 'आश्रमांत' आपला तळ दिला. नरसोपंतांनी मुंवईला चार दिवस ये, असे मला लिहिले होते. पण झालेल्या दामूच्या प्रकारावरून मला त्यांच्याकडे जाण्याची—त्यांना तोङ दाखवण्याची लाज वाढू लागली. वास्तविक, झालेल्या प्रकारांत माझा कोणताच दोष नव्हता, पण आपल्या अंगावर टाकलेली जबाबदारी जर विनसली, तर मनाला जे दुःख होते, तेंच या वेळी मला लाजवीत होते.

वसंताला एकदां बोलावून पुढील आयुष्यकमाविष्यीं बेत ठरवावे अशी माझ्या मनाला अनिवार इच्छा उत्पन्न झाली. पण वसंत

धडपणे आपल्या मनांतले वेत उघड कळवील की नाही, याबद्दल मला शंकाच वाटत होती. कारण गेल्या चार महिन्यांत वसंताचे वर्तन फारच तुटक होते. गोविंदरावांच्या मृत्युपासून वसंत फार उदास झाल होता. अंगावर पडलेल्या जबाबदारीशिवाय दुसरे कांहीं तरी कारण या औदासीन्याच्या मुळाशीं असावे, असें मका वाटत होते. पण वसंत नीट कांहींच सांगेना. ‘विधिलिखित’ हें त्याचे ठाविक उत्तर. फारच आग्रह केला तर तो म्हणे, “नाना ! तुझ्यावांचून मला कोण आहे ? पण तें सांगण्यापासून कांहींच निष्पत्त होणार नाही. उलट तुझ्या मनालामात्र फार वाईट वाटेल व माझ्याकरतां तू कष्टी तेवढा होशील. योग्य वेळ आली म्हणजे मीच आपण होऊन तुला सर्व सांगेन.”

पण या वेळी त्याला बोलावून त्याच्यापासून सर्व खुलासा करून घ्यावयाचा, व त्याच्या मनाला धीर देऊन पुढील आयुष्यक्रमाचे वेत योजावयाचे, असा मीं आमल्या मनाशीं ठाम निश्चय केला. त्याला एल. एल. बी. चा क्रम आवडत नसला तरी त्याला एम. ए. चा कोर्स घ्यावयास भाग पाडावयाचे, व पुढीलीं दोन कष्टद वर्षे त्याच्या प्रेमळ संगतीत आनंदानें घालवावयाचीं व मनाला होत असलेल्या चिंतेच्या वेदना त्या प्रेमळ मैत्रीच्या अंजनानें थंड पाडावयाच्या, असा माझा वेत ठरला, व या निश्चयाला अनु-सरून, असशील तसा निघून ये, मला तुझ्याशीं कांहीं महत्त्वाच्या विषयावर बोलावयाचे आहे, अशी मीं त्याला तार पाठविली.

वसंत येतो कीं नाहीं ही शंकाच होती. कारण माझ्या मागच्या तीनचार पत्रांची उत्तरे त्याच्याकडून फारच तुटक आली होती, व एकदोन पत्रांची तर मुळीच आली नव्हती. “मी भंडान्याला यंदां तुझ्यावरोबर आलों नाहीं म्हणून तुला राग येऊन तूं माझ्याशी अवोला घरलास कीं काय ? ” असे मीं त्याला रागावून लिहितांच, “ तुझ्यासारख्या प्रेमळ मित्राचा राग येणे अशक्य आहे. पण माझी मनःस्थिति अति भयंकर असल्यामुळे माझ्या हातून तुटकपणाचे वर्तन झाले, याबद्दल तूं क्षमा कर.” असे त्यांचे उत्तर आले. मनांतला राग तरी असल्या प्रेमळ शब्दांपुढे काय टिकिणार ? उलट त्याच्या केंविलवाण्या मनःस्थितीबद्दल मला वाईटमात्र वाटले. व मनाला अतोनात काळजी लागून राहिली.

या तारेचे उत्तर वसंताकडून कसे काय येते, याबद्दल मी विचार करीत होतो; तोंच दुसरे दिवशी सकाळी मी चहा पीत असतांना हातांत एक लडानशी बँग घेऊन वसंताची स्वारी दत्त म्हणून उभी राहिली. मी, ‘कोण वसंत ! केव्हां आलास ? ’ असे म्हणून त्याला भेटण्याकरितां पुढे उठून गेलों, पण त्याच्या चेहेन्याकडे माझी नजर जातांच मी अतोनात दचकलों. वसंताची मुद्रा प्रेतासारखी फिकट दिसत होती ! माझ्या हृदयाला चरका बसला!

## प्रकरण सोळावें.

### वसंताची दुःखकहाणी.

दोघांनाही अतोनात वाईट वाटले. वसंताचे अंतःकरण कळवळले, मला अनिवार दुःख झाले. एकमेकांच्या गळ्यांत गळे घालून आम्ही किती वेळ तरी रडत होतो. त्या रडण्याने हृदयाचे थोडेफार समाधान झाले. अश्रूतही प्रचंड शक्ति आहे. दुःखाचे सर्वस्वीं नाहीं तरी थोडेफार शमन करण्याची शक्ति त्यांच्यांत आहे. रडण्याने कंठ मोकळा होतो, व डोळ्यांतून अश्रु गळून गळून आधीच तयार झालेल्या वाटेने हृदयाची कालवाकालव संथपणे बाहेर येऊ लागते. आपल्या मनाला दुःख झाले व आपण जरी ते विवेकाने व धैर्याने दावून बाहेर पळून दिले नाहीं, तरी प्रेमाचे मनुष्य भेटल्यावर तो विवेक व ते धैर्यांही पार कोठल्या कोठे नाहींतशी होतात ! हृदयावरचे दडपण एका क्षणांत बाजूला पडते. तलावाची पाळ फोडून बाहगान्या पाण्याच्या भीषण लोळ्याला बांध कोण व कसा घालणार ? वसंताची हीच स्थिति झाली !

थोड्या वेळाने वसंत भानावर येऊन म्हणाला, “नाना, माझ्या प्रेमाची व माझ्या निराशेची हकीकत एकाच वेळी तुला सांगण्याचे माझ्या कपाळी आले आहे. मला असे वाटले नव्हते, पण मी डोळे झांकूनच होतो. मी मुद्दामच डोळ्यावर कातडे ओढून घेतले होते. मला हा प्रकार अगोदरच कळवयास पाहिजे होता. माझ्या प्रेमाचा शेवट निराशेत होणार हैं पक्के जाणत

अमूल मी आपण होऊनच त्या फांसांत सांपडलें—आपण होऊनच आगर्ति उडी घेतली ! आतां देवाला दोष देण्यांत काय अर्थ ? वसंताच्यानें रडण्याचा हुंदका आंवरवेना. माझीही तीच स्थिति झाली. समाधान करण्याला मुळीच जागा उरली नाहीं, हें मी त्याच्या रोगट मुद्रेवरूनच समजून चुकलें. त्याच्या शब्दांनी ते कळण्याची आवश्यकता नव्हती. प्रिय मित्रावर कोसळलेल्या आधातामुळे मी किंकर्तव्यमूढ झालें. माझा वी. ए. चा आनंद कोणीकडच्या कोणीकडेच मावळला. भावि मनोराज्याचे चित्र पुस्ट झालें !

वसंत रडतरडत म्हणाला, “नाना ! माझ्या दुर्दैवाची कहाणी ऐक. ती ऐकून तूं तरी काय करणार ? मी तुला पूर्वीच सांगावयास पाहिजे होतें. पण त्याचा तरी काय उपयोग झाला असता ? जिथे अज्ञानी रुढीचीं बंधनें समाजावर पडलीं आहेत, समाज अंघपरंपरेने जखडला गेला आहे, तेथें प्रेमाची जाढू फोलच ठरणार ! नाना ! माधवराव वकील तुझ्या माहितीचे आहेतच. त्यांची मुलगी शांता हेच माझ्या प्रेमाचे स्थान ! तीच माझ्या प्रेमाचा विषय ! दुर्दैवाचा वारा आला, प्रीति उन्मठून जमीनदोस्त झाली. आशा जळून दग्ध झाली ! आज मला जिकडे तिकडे उदासी-नताच दिसत आहे. माझ्या हृदयाला पीळ पडत आहे; तो कसा हें मला वर्णन करून सांगतां येणार नाही. केशवसुतांच्या—

“ शूल कपाळीं, कंडण हृदयीं, कंप शरीरीं भरलासे,  
सलिल लोंचर्णीं, शीण अवयवीं, उदासीनता मर्नी वसे.”

या ओळींचा अर्थ आज माझ्या प्रत्ययास आला. ‘कंडण हृदयी,’ म्हणजे कसें असते झाची मला जाणीब झाली. मी आपले आयुष्य या निराशापूर्ण जगांत कसे घालवू? ’

वसंताच्या केंविलवाण्या शब्दांचा माझ्या मनावर अतोनात परिणाम झाला. कोणत्याही आपत्तीत वसंताचे धैर्य अढळ असतांनाच मी पाहिले होते. गोविंदराव वारले त्या वेळची त्याची शांत वृत्ति माझ्या मनांत वाणली होती. यामुळे या प्रसंगावर तोडच नाही अशी माझी वसंताच्या निराशेने खात्री झाली. तरी पण बुडता काढीचा आधार घेतो त्याप्रमाणे मी त्याला म्हटले, “पण तूं निराश कां होतोस? अजूनही तुशी आशा परिपूर्ण होईल.”

वसंत डाग दिल्याप्रमाणे किंचाळून म्हणाला, “अजून? नाना! तूं अमांत आहेस! शांता आतां कुमारी राहिली नाही. शांता परखी झाली आहे. तिच्याकडे पाहणे, तिच्याविषयी विचार करणे, तिचे नांदेखील आतां उच्चारणे पाप आहे. आज पंधरा दिवस झाले, शांतेचे लऱ्य झाले! हें लऱ्य कसचें? ही गुलामिगरी! तिच्या मनांत त्या नवन्याविषयी प्रेमाचा अंकुर-देखील नाही. आतां तो पुढे फुटेल, व ती सुखानें संसार करतील हेंही खरें; पण आज माझ्या हृदयाला ज्या डागण्या लागल्या आइत त्यांची वाट काय? माझीच कशाला, तिची विचारीची काय स्थिति झाली असेल, ती तिची तिलाच ठाऊक. देवा!” वसंताच्याने पुढे बोलवेना.

नो रडतच म्हटले, “ तुमचे दोघांचे एकमेकांवर प्रेम जडले असतां माघवरावांसारख्या सुज्ज गृहस्थाने असे कसे केले ? त्यांना इतके कसे उमगले नाहीं ? त्यांना काय .... .... ”

“ नाना ! माघवरावांना कशाला दोष देतोस ? त्या तुमच्या झटीना, त्या तुमच्या शास्त्रांना हरताळ लाव. तो त्यांचा अप-गध नव्हे; असला तर तो तुझ्या हिंदुर्धर्मशास्त्रकारांचा व त्यांना घास्तन दिलेले नियम अक्षरवरहुकूम पाळणाऱ्या आमच्या अंध समाजाचा ! नाना ! मी आपली प्रेमकहाणी—प्रेमकहाणी कशाची, दुःखकहाणी—आगीने होरपळून टाकणारी दुःखकहाणी—तुला अथपासून सांगतो.

“ माघवरावांशी आमचा पुष्कळ दिवसांचा घरोवा; व शांती दोन वर्षांची होती तेव्हांपासूनची माझी तिच्याशी मैत्री. त्या मैत्रीला प्रेमाचे स्वरूप कसे व केव्हां आले, हें मला निश्चित सांगतां यावयाचे नाहीं; पण शांतीची आई माझ्या आईला, ‘ हिला तुम्ही आपली सून करून घ्या, ” असे नेहमीं म्हणे. आम्हां उभयतां मुलांची अशी नेहमीं थड्डा होत असे. मी शांतीला कडेवर घेतले म्हणजे मला सर्व चिंडवीत. पहिल्यांदां मी फार लाजत असें; पण ते पुढे अंगवळणीं पडल्यामुळे मला त्या थेण्यें कांहीच वाटेनासे झाले. आमच्या प्रेमाचे मूळ हेच असावे असे व टर्ते. वडील माणसांनी केलेली थड्डा, पण ती आम्हां लहानांना फारच घातक ठरली.

शांती मोठी होऊन शाळेत जावयास लागली. मीही हाय-  
स्कुलांत जाऊ लागलो. मी माधवरावांच्या घरी नेहमी जात असे.  
शांती मला किती तरी प्रश्न रोज विचारी. मी तिच्या प्रश्नांची  
उत्तरे किती प्रेमाने देत असे ! पुढे पुढे मी तिला इंग्रजी शिकवै  
लागलो. शांतीची आई आमचे कौतुक करीत असे. आमच्यांत  
गाढ खेह उत्पन्न झाला. मी एकाचा दिवशी त्यांच्या घरी गेलो  
नाहीं, तर कोणालाच करमत नसे; त्यांतल्या त्यांत शांतीला तर  
तो दिवस जातां जात नसे.

हक्कूहक्कू खेहाचे प्रेमांत रूपांतर होत चालले. शांता मोठी झाली.  
तिला जगांतील बन्याच गोष्टी कळू लागल्या. तिच्या लझाविषयी  
घरांत विचार होऊ लागले. माधवराव बालविवाहाच्याविरुद्ध  
होते; पण शांतीच्या आईचा आग्रह चालला होता. घरांत तिच्या  
लझावहूल गोष्टी सुरु झाल्या. शांता बारा वर्षांची होती. माझ्या-  
बहूल तिच्या मनांत प्रेम उत्पन्न झाले होते. मला लहानपणापासून  
काव्याची गोडी; तिलाही तीच गोडी होती. मी केलेल्या आपल्या  
वेड्यावांकड्या कविता तिला नेहमी म्हणून दाखवीत असे. तीही  
आपली गाणी मला ऐकवी. माझ्याशी लझ व्हावे, अशी इच्छा  
तिला झाल्यास तिचा काय दोष ? तिला कांहीच अडथळा दिसत  
नव्हता. मी मोठा होतो तरीदेखील मला कोठे कांहीं विज्ञ येईलसे  
दिसत नव्हते !

मी म्याट्रिक पास झालो, कॉलेजांत शिकावयास लागलो. माझी

प्रीति वाहुं लागली. माझें मन पूर्वीपासूनच काव्याच्या अभ्यासामुळे रोमन्टिक (Romantic) बनले होते. त्याचा परिणाम माझ्या मनावर दृढ झाला. शांतीची प्रतिमा माझ्या हृदयांत कोरली गेली. शांता पुढेमार्गे आपली होणार व आपले आयुष्य तिच्या प्रेमलळ संगतीत मोठे सुखाने जाणार, ही आशा माझ्या मनांत उत्पन्न झाली.

एके दिवशीं या आशेचा अवचित भंग झाला. माझ्या आशेस्खालील पाया किती कच्चा आहे हे मला कळून आले. मी बांधलेला मनोरा केव्हां ढांसलेल याचा नियमच मला वाटेनासा झाला. भीतीने मी व्याकुळ झालो. एके दिवशीं शांतीची आई माझ्या घरी आली होती. सहज शांतीच्या लझाच्या गोष्टी निधाल्या; तेव्हां शांतीची आई म्हणाली, “काय करावे काकू? मला या पोरीच्या लझाची काळजी लागली आहे. घरांतून पहाणे होत नाही. म्हणायला गेल्यें तर म्हणतात अजून काय झाले आहे? होईल पुढे. अद्यापि संसार करायचे तिचे वय झाले नाही. पण काकू तेरा वर्षीची झाली शांता! काय करावे! तुमचे आमचे गोत्र एक आले, नाहीपेक्षां वसंताला कळून बेण्याबद्दल आम्हीं तुम्हांला सांगितले असते. असे सोन्यासारखे स्थळ पाहुं गेल्याने मिळायचे नाही. त्यांनादेखील वसंताच्या हुशारीचे भारी कौतुक वाटते. पण बाई, या गोत्रापुढे इलाजच नाही!”

एक गोत्र आले म्हणजे लझ होत नाहीं, हे मला ठाऊकच होते. पण माझ्यावर बेतेपर्यंत मी या प्रश्नाचा विचारच केला नव्हता.

माधवराव सुधारक आहेत, ते असल्या जुन्या चालीकडे लक्ष देणार नाहीत, अशी मी आपल्या मनाची समजूत करून घेतली. आमचे प्रेम वाढतच होते. मार्गेच जर कोणी त्याला वांध घातला असता, तर आज माझी ही दशा कां झाली असती? माझे मन काबूतून निघून गेल्यावर ते आंवरण्याविषयी मला हुक्म झाला. मी तो आतां कसा पाळू? मी सर्वस्वी गोत्यांत सांपडलो.

माधवरावांच्या निश्चयासुळे शांतीचे लग्न बरेच लांबणीवर पडले. शांती पंधरा वर्षांची झाली. आमच्या दोघांच्या प्रेमाला वांध घालणारा हा धर्म-राक्षस आहे, ही तिला कल्पनाच नव्हती. आमचे भाषण आतां शब्दांनी कवित्तच होत असे. पण नेत्रांनी आमची हृदये एकमेकांना कळत. एखादे वेळी शांती माझ्याशी बोलली, तर त्या शब्दांत प्रेमाची जादू दृग्गोचर होत असे. मला-देखील तिच्या प्रेमानें मोह पडला. माझे प्रेम तिच्यावर पूर्णपणे जडले. हृदयांत रेखलेली प्रतिमा स्थापन झाली. चिकटविलेले चित्र निघूं शकेल. कोरून काढलेली प्रतिमा कशी नष्ट होणार?

बाबा होते तोंपर्यंत मी त्यांच्याशी फारसा बोलत नसें. मला त्यांची भीतिच अधिक वाटे. त्यांचा आमच्यावर धाकच तसा होता. पण आईपाशीमात्र मी आफले मन मोकळे केले. माझ्या प्रेमाची कल्पना तिला झाली. पण तिनें मला हा अविचारी नाद सोडून देण्याचा आग्रह केला. ती म्हणाली, ‘वसंत! सगोत्रांत कुठे लग्न का होते? आपण जातीबाहेर पडू.’ मी म्हटले, “पण

आई ! माझे सुखच नष्ट झाले. मी जन्मभर वणवण करीत वैराग्याप्रमाणे भटकलो तर त्या जातीत राहून तरी काय फायदा ? आजकाळ सुधारक लोक कुठे जुर्नी बंधने पाळतात ! माघवराव सुधारक आहेत. ते या असल्या अडचणीना जुमानणार नाहीत. आई ! जर माझे शांतीशीं लग्न झाले नाहीं, तर मी यावज्जन्म लग्न करणार नाहीं. मी एखाद्या विरक्ताप्रमाणे आपले आयुष्य कंठीन. हें माझे बोलणे फोल नाहीं. मी तुझ्या पायांची शपथ घेऊन सांगतो. माझी स्थिति इतकी करुणास्पद झाली आहे ! आई ! मी वांचावै अशी तुझी इच्छा आहेना ? ”

मातृहृदयच तें ! तें द्रवल्यावांचून कसें राहील ? तिच्या मनावर वसलेला जुन्या धर्मवंघनांचा पगडा या पुत्रवात्सल्यानें पार नाहीसा झाला. पुत्रप्रेमानें हृदय भरून आले. पुत्राला सौख्य कसें व्हावें, या विवंचनेत ती पडली. माझ्यासाठीं-आमच्या या प्रेमासाठीं खटपट करण्याचे तिनें कबूल केले. पण हाय ! तिला तसा वेळच मिळाला नाहीं. थोडक्याच दिवसांत वाचा आम्हां सर्वांना सोडून चालते झाले. आईवर दुःखाचा डोंगर कोसळला ! तिचें वरावाहेर पडणे बंद झाले, ती खटपट कशी करणार ? विधवांना आजन्म दुष्टा म्हणून घरांत दावणाऱ्या आमच्या समाजाचा धिक्कार असो ! मनाला झालेले दारुण दुःख समाजांत वावरल्यानें थोडेवहुत तरी विसरण्याचा संभव असतो; पण त्यांना ती मोकळीक ठेवलेली नाहीं. आईचे दुःख पाहून माझे हृदय करपून

गेले. माझ्या प्रेमाची गोष्ट तिच्याजवळ काढण्याचे मला घेयच झाले नाही.

मी स्वस्थच होतो. पुढेमार्गे आपणी आशा सफल होईल असा मला भरंवसा होता. पण एके दिवशीं शांतीच्या लभाची कुजबुज माझ्या कानीं पडली. मी चकित झालो. लागलीच मी माधवरावांच्या घरी गेलो. शांतीच्या ढोळ्यांत निराशा दिसत होती. लभाचा विचार बन्याच जारीने चालला होता. शांतीची आई मला म्हणाली, “वसंत! आमच्या शांतीच्या लभाचे ठरत आहे. तू राहशील ना लभाला?” हे साधेच शब्द, पण ते माझे हृदय कापीत गेले. कंपित स्वरानें मी विचारले, “अजून पक्के ठरले नाही ना?” त्या म्हणाल्या, “अजून पक्के ठरले नाही. पण ठरण्याच वेतांत आहे.” हें उत्तर ऐकून मला थोडासा धीर आला व तसाच तडक मी माधवरावांच्या खोलीत गेलो.

मला सर्व लाजाळू, संकोची, नम्र म्हणून वाखाणतात, पण त्या दिवशीं माझ्या स्वभावाचा रंग पार बदलला. संकटात सांपडलेली गायदेखील वाघावर चालून जाते, असे म्हणतात ते कांही खोर्टे नाही. मी निर्लज्ज बनून आपली प्रेमकहाणी माधवरावांच्या कानावर घातली व हिंदूसमाजाचे सर्व नियम वाजूळा गुंडाळून ठेवून मी स्वतांच शांतीला मागणी घातली. हा संवंध घडला नाही तर माझी किती निराशा होईल हें मी त्यांना कळवळून सांगितले; व सरते शेवटीं मी प्रसंगांत सांपडल्यामुळे मला स्वतांला निर्लज्ज बनून मागणी घालावी लागली, यावहूल मी त्यांची माझी मागितली.

माघवरावांचे हृदय वरेच द्रवले. पण ही सगोत्राची बाब आडवी होतीच. त्यांनी मला ती अडवण कळविली. मी आपल्याकडून पुष्कळ पांडित्य केले. आपल्यासारख्या विद्वान पुढाऱ्यांनी जुन्या अंघ रुढीना चिकटून राहण्याचे कांहींच कारण नाही, असे मी त्यांना सांगितले. प्रेमाला बांध घालून नका, म्हणून त्यांची विनवणी केली, व अखेर आपल्यावांचून मला दुसरा कोणीच तारक नाही, असे म्हणून त्यांची करुणाही भाकली. माघवराव विचारांत पडले. 'उद्यां काय ते सांगेन' म्हणून ते मला म्हणाले.

शांतीला हैं सर्व कळवून मी घरी आले. तो एक दिवस मी कोणत्या विवंचनेत, कसल्या मनःस्थिरीत घालवला, ते माझे मलाच्छठाऊक. माझ्या खटल्याचा निकाल होण्याकरितां मी ठरल्याप्रमाणे दुसऱ्या दिवशी संध्याकाळीं त्यांच्या घरी गेले. या निकालावर माझे सर्व भावी सौख्य अवलंबून होते. माझी मनःस्थिति किती लवचीक झाली होती! पालीच्या चुकचुकण्याने मला भीति वाटे व कुलाच्या दर्शनाने माझी आशा जागृत होई! मी माघवरावांच्या घरी गेले. तेव्हां आकाश निरन्तर होते. पश्चिमभार्गीं अस्तास जाणाऱ्या सूर्यामुळे उत्पन्न झालेल्या विविध रंगांची अवर्णनीय शोभा दिसत होती. कुळे डोलत होती. वारा मंद मंद वाहत होता. या सुंदर दृश्याने माझी आशा जागृत झाली, तर त्यांत नवल ते कोणते! उल्हासाने मी त्यांच्या घरी गेले. माझे प्रेम फलद्रूप होणार अशी खात्री मला वाढून लागली. पण हाय!

माघवराव म्हणाले, “ वसंत ! मी पुष्कळ विचार केला. तुझ्या-  
पेक्षां चांगला अन्य वर शांतीला मिळणे अशक्य आहे, हे भी जाणून  
आहे. तुला जांवई करण्यांत मलाच काय, पण कोणालाही भूषणच  
बाटेल. विद्येने, कुलाने व शीलाने तूं श्रेष्ठ आहेस. मी स्वतां सुधा-  
रक आहे. जुन्या अंध चालीचा मी निषेध करतों व त्यांचा उप-  
हास आणि त्याग करतांना मी जगाची पर्वा बाळगीत नाही, हेही  
खरे. असल्या जुन्या चालीना मिझन तुमच्या नैसर्गिक प्रेमांत मी  
कधीच वंव घातला नसता. पण हा चालीचा प्रश्न नाही. हा प्रश्न  
फार विकट आहे. सगोत्रांत लग्न कां होऊं नये, हे मला कळत  
नाही. दहा हजार वर्षांपूर्वी एका कळीचे शिष्य असलेल्या लोकांचे  
वंशजांत आतां लग्न घडवून आणण्याची वंदी असणे म्हणजे  
निवळ जुलूस होय, हेही पण मी जाणतो. पण आहे या परिस्थितीत  
असले लग्न होणे शक्य व इष्ट नाही. मला जातीबाहेर टाकून  
बाहिंकृत कळील ही भीति वाटत नाही. पण हा कायद्याचा प्रश्न  
आहे. हिंदूलोप्रमाणे (Hindu Law) हे लग्न बेकायदेशीर ठरेल.  
तुमची संतति बेकायदेशीर समजली जाईल. हे लग्नच नव्हे. या  
परिस्थितीत सांपडल्यामुळे मला तुला नाही म्हणावे लागते. मला  
तुझ्यासारख्या सालस मुलाला दुखविणे जड वाटत आहे; पण  
नाइलाजाची गोष्ट आहे. तूं विवेकी आहेस. मागील गोष्टी तूं  
विसरून जा. लहानपणच्या या असल्या क्षणिक प्रेमाबद्दल-प्रेम  
कसळे हे—मैत्रीबद्दल तूं विषाद् बाळगणार नाहीस, अशी माझी

खात्री आहे. माझ्या मुलीला व तुलासुद्धां संसारांत गुंग ज्ञाल्यावर एकमेकांची ओळखदेखील राहणार नाहीं. ”

माधवराव बोलत होते पण त्यापैकी, माझे दुर्दैव ओढवले, या गोष्टीशिवाय दुसरे कांहीच माझ्या मनाला दृग्गोचर ज्ञाले नाहीं - ‘मला नाहीं म्हणावें लागते,’ या शब्दाशिवाय अन्य माझ्या मनांत खेळेनासे ज्ञाले. माधवरावांना प्रेमाची खरी ओळख नसावी; नाहीपेक्षा प्रेम विसरून जा, असें मला त्यांनी कधींच सांगितले नसते - माझ्यावर आकाशाची कुन्हाडच कोसळली. दारुण निराशेने मी खाली आले. मला भेटण्याकरितां, काय ज्ञाले ते विचारण्याकरिता! शांता दारांतच उभी होती. हाय हाय! माझ्या खिन्ह चेहऱ्या वरून ती सर्व समजली. आपल्या दुर्दैवाची कहाणी शब्दान्वितिला कळविण्याची मला जरूरच पडली नाहीं. ‘हायरे दैवा!’ असे म्हणून ती खाली पडली. माझ्या मनाला दुःख ज्ञाले - प्राणांतिच यातना ज्ञाल्या. पण मन कठिण करून मी तिला तसल्या स्थितीं तच सोडून घरी आले. मझ काय वाटले, हें मला शब्दांनी सांगतां येत नाहीं.

दुसऱ्या दिवशी ‘तूं कांहीं दिवसपर्यंत आमच्या घरी येणे इ होणार नाहीं!’ अशा अर्थाची प्रेमळ पत्रिका माधवरावांकडून मर्व मिळाली. पुढचे मी काय सांगूळी? शांतीचे लघ घडून आले. पुण्यच्या रावसाहेब जोशांच्या मुलावरोवर शांतीचे लघ ज्ञाले.

शांता आतां परस्थी ज्ञाली आहे. तिच्याबद्दल मी बोलणे जगाच्या हृषीने पाप ठेरेल. हाय हाय! पण माझ्या हृदयांत तिची कोरलेली प्रतिमा आहे, तिजबद्दल जग काय म्हणूं शकणार? व ती प्रतिमा कशी नष्ट होणार?"

### प्रकरण सत्तरावे.

#### विपरीत सृष्टि.

वसंताची दुःख-कहाणी ऐकून माझे हृदय कळवल्ले. तो आपली कहाणी सांगत असतांना मी एखाद्या वेढ्याप्रमाणे ऐकत होतो. त्याची हकीकित संपली तेव्हां त्याने एक दीर्घ निश्चास सोडला. मी त्याच्या खांदावर आपली मान टाकून अश्रुवर्षाव करू लागले. त्याचे समाधान मी कसे करणार? आपल्या प्रेमाची-देखील अशीच दारुण निराशा नाहीना होणार, अशी शंका माझ्या मनांत येऊन गेली. 'मन चिंती, ते वैरी न चिंती.'—माझ्या मनांत कितीक गोष्टी येऊन गेल्या; पण मनुष्याच्या स्वभावांत सर्व दुःखांवर रामबाण औषध भरले आहे. ते औषध म्हणजे आशा. ह्या औषधाच्या बुटक्याने कसलेली महादुःख समोर आले तरी त्याला थोडा बहुत तरी आराम पडतो. जेव्हां या जालीम मात्रेचे वळसे संपतात, तेव्हांमात्र जीवन रुक्ष भासू लागते व पूर्वीच्याच गोष्टी अधिक विषादाने नेत्रांसमोर दिसू लागतात. माझी तशीच स्थिति ज्ञाली. आशेच्या आधारावर मनांत आलेल्या कुशंकांना मी तिळां-जालि दिली.

माझ्या मुग्ध कृतीनें मी वसंताचें समाधान करण्याचा प्रयत्न करीत होतो. कारण समाधानाला शब्द उरलेच नव्हते. त्याच्या आयुष्याचा सर्वस्वी नाश झाला, हें मला स्पष्ट कळत होते. दुसरा कोणी असता, तर तो ही निराशा लवकरच विसरून पुन्हा आपली विस्कटेली घडी जुळविण्याच्या उद्योगास लागला असता. पण वसंताची तशी गोष्ट नव्हती. त्याचें मन अतिशय कोवळे होते. कोणत्याही गोष्टीचा परिणाम त्याच्या मनावर तेव्हांच होत असे. शांतीची प्रतिमा त्याच्या चित्तांत आमरण राहणार, हें मी जाणून होतो. संसारांत वसंताला कसलेच बंधन राहणार नाही. हें मी उमगलो. पुढेंमार्ग तो कदाचित् ही गोष्ट विसरेल व दुःखाची तीव्रता कमी होईल, अशी किंचित् आशा मला बाटत होती; पण सध्यां तरी त्याचें समाधान होणे अशक्य कोटीतले आहे, हें मी पूर्ण जाणून चुकलो.

दुपारची बेळ झाली. जेवणाची घटा वाजली, तरी आम्ही तसेच वसलेले होतो. अखेर मी हळू हळू वसंताला उठविले. आम्हा आमची स्नाने आटोपली, व दुसऱ्या पंक्तीला जेवावयास बसले. ईश्वराने मनुप्यप्राण्याला पोटाची चिंता ठेविली आहे, म्हणून वरे; कारण ही जरूरी इतकी तीव्र असते की, वाटेल त्या अडचणी, वाटेल ती दुःख गुंडाळून ठेवून मनुप्य पोटाची खळगी भरण्याकरितां बारा वाजतां तडफळून उठतो. जीवनरक्षणाची ही जबाबदारी कोणी कधीच विसरत नाही. हळू हळू आमची जेवणे झाली. तो

सर्व दिवस उदासीनर्तेतच गेला. पुढे तूं काय करणार, म्हणून मी वसंताला विचारले. तो म्हणाला, “ सध्यां तरी मी कांहीच ठर-विले नाही. एल. एल. बी. होण्याची माझी सुल्लींच इच्छा नाही, हें मी तुला बजावून सांगतो. तूं एल. एल. बी. हो, वकिली कर, व उमरावठीला राहून पित्याप्रमाणे कीर्ति मिळव. तूं रेखलेला मार्ग योग्य नाही असे कोण म्हणेल? पण माझी स्थिति तशी नाही. मला आतां दाही दिशा मोकळ्या आहेत. यमूर्चे लग्न झाले असते तर मी आतांच कोठे तरी निघून गेलो असतो. फिरण्याने माझ्या मनाला शांति मिळेल. तूं दचकू नझो; मी मृत्यूची इच्छा करीत नाही. मला या जगांत माझ्या देशबांधवांकरितां पुष्कळ करतां येण्यासारखे आहे. तें केल्यावर—तें करीत असतांनाच—ज्या दिवशीं वरून आमंत्रण येईल त्या दिवशीं मी सुखानें वर जाईन.”

मला अतोनात वाईट वाटले; पण उपयोग काय? एक दोन दिवस अशाच उदासीनर्तेत गेले. एल. एल. बी. चे वर्ग भरावयास अजून कांही दिवस अवकाश होता. ‘चार दिवस भंडाऱ्यास रहावयास चल म्हणजे मला बरें वाटेल.’ असा मला वसंताने पुष्कळ आग्रह केला. वसंताचे मन अशा नाजुक व दुःखद प्रसंगी यक्किचित्तही दुखवण्याची माझी इच्छा नव्हती. मी वसंताबरोबर भंडाऱ्याला गेलो. या खेपेला आम्हांला कोणताच उत्साह नव्हता. फिरावयाला जाऊ आम्ही सोडून दिले होते; कारण वसंताची बाहेर पडण्याची लहर लागत नसे. घरांतल्या घरांत जेवून निजा-

वयाचे किंवा वसंतानें लिहिलेल्या कविता वाचावयाच्या, याशिवाय दुसरा कोणताच उद्योग आम्हांला नव्हता. वसंताची प्रतिभा किती उड्डवल आहे, याचीमात्र या खेपेला मला जाणीच झाली. मार्गे मी त्याच्या दोन चार स्फुट कविता वाचल्या होत्या, व त्या मला आवडल्याही होत्या; पण या खेपेला दुसरा काहीच उद्योग नसल्यामुळे वसंताच्या सर्व वद्या मी चाळून पाहिल्या. वसंतानें आजपर्यंत शेंदोनशे कविता लिहिल्या असून त्यांच्यापैकीं बन्याच उच्च दर्जाच्या होत्या. काहीं कविता वाचून हृदय अगदी द्रवत असे. गेल्या पंथर दिवसांत वसंतानें लिहिलेल्या कविता फारच भेसुर व कितीही कठोर हृदयाचे पाणी पाणी करून सोडणाऱ्या होत्या. कवीचे हृदय त्यांत मूर्तिरूपानें हग्गोचर झाले होते.

वसंताच्या वद्या चाळतांना मला त्याची एक गुप्त गोष्ट कळून आली. वसंताच्या वर्हीत 'प्रेमाचा भास' अशी एक कविता होती. ही कविता मी नुक्कीच कोणत्याशा मासिकांत पाहिल्याचे मला म्हरले. मी त्या दिवशी मुहाम लायब्ररीत जाऊन गेल्या चार महिन्याचे मासिकाचे अंक चाळून पाहिले. मला जें पाहिजे होते ते मिळाले. 'प्रेमाचा भास' ही कविता 'वसंत' मासिकांत 'नारायण-प्रेमी' या सहीने छापलेली होती. मी वसंताला विचारिले. तो म्हणाला, 'तुझ्या नांवाचा उपयोग तुला न विचारतां केल्यावद्दल तूं क्षमा करशील या भावनेनेच मी ते टोपण नांव घेतले आहे. तुझ्या प्रेमाचा मी भुकेला आहे, व तुझ्या प्रेमामुळे मी तुझा दासही

बनलों आहें.” वसंत पुढेमार्गे महाराष्ट्रांत प्रसिद्ध कवि होणार, याबद्दल मला तिळमात्रही संशय राहिला नाही. त्याच्या महत्त्वाकांक्षेप्रमाणे वाढ्याच्या द्वारे समाजाची सेवा त्याच्या हातून चांगल्या प्रकारे होईल अशी माझी खात्री झाली.

यमू घराच असे. तिची शाळा अजून उघडली नव्हती. उन्हा. त्याची सुट्टी इकडे फार दिवस असल्यामुळे शाळा वरेच दिवस वंद राहतात. गोविंदरावांच्या मरणामुळे यमूचे लभ लांबणीवर पडले होते. वसंताची मर्ते सुधारकी असल्यामुळे तो स्थळे पाहण्याच्या खटपटीस लागला नव्हता, व त्याला तशी फुरसतही मिळाली नव्हती. काकूमात्र यमूचे लभ लवकर केले पाहिजे, असा तगादा वसंताच्यामार्गे लावीत असत; पण तो ‘होईल पुढे, सध्यां काय आहे त्याचे? उगीच घाई कशाला?’ वगैरे बोलून चालूकल करीत होता. त्याच्या मनांत यमूचे सोळाव्या वर्षावांचून लभ करावयाचे नव्हते. यमू जातां बरीच मोठी दिसत होती. बाळपणचा मुग्धपण जाऊन त्यावर किंचित् उमलणाऱ्या यौवनाची छटा दिसून लागली होती. यमू एखादे वर्ळी कांहीं विचारण्याकरितां वसंताकडे येत असे. तिचा अभ्यास झपाठ्याने चालला होता. ती इंग्रजी चवथें पुस्तक वाचीत होती. यमूच्या शाळेत फारसे इंग्रजी शिकण्याची सोय नव्हती. इंग्रजी तिसऱ्या चवथ्या पुस्तकापर्यंत फार तर तेथें शिकवीत. व ज्यास्त शिकू इच्छणाऱ्या मुळी तरी कोठे मिळत होत्या? साधारण मुळी मोठ्या होतात न होतात तोच त्यांना शिकणे सोळून गृहिणी-

पदावर आरुढ होण्याकरितां जावें लागते; पण सुदैवानें अगर दुर्दैवानें म्हणा यमूच्या लझाचें लांबणीवर पडले. यामुळे यमूला आपलें इंग्रजी वाचन वाढविण्याला सांपडले.

यमूच्या शाळेत गेल्या वर्षापासून एक फारच हुषार व प्रेमलमास्तरिण आवश्याचें मला वसंतानें सांगितले. यमूची अणि कमलावाईची वरीच मैत्री जुळून आली असून त्या यमूला दररोज शिकवितात, असें वसंताकडून मला कळले. नुकत्याच आलेल्या कमलावाई तरुण व सुस्वरूप असून अविवाहित आहेत, असें समजले, यामुळे वसंताची व त्याची थोडी फार ओळखही झाली होती. नवीन वाईचे बरेचसे वर्णन ऐकव्यामुळे त्यांना पहाण्याची मला साहजिकच इच्छा झाली. पण माझी इच्छा मनांतल्या मनांतच राहिली. सुट्टी-मुळे कमलावाई थंड हवेकरितां पुण्यास गेल्या होत्या.

यमूला आतां वरेवाईट कळू लागले होते. पूर्वीप्रमाणे ती मला पाहतांच अगदी पळून जात नसे. मी आलों म्हणजे तिच्या सुद्रवर आनंदाची छटा पसरत असे. मला पाहतांच तिचे गाल लज्जेने आरक्त होत असत. प्रसंगानुसार ती माझ्याशी बोलतही असे; पण हिंदुवालिकांच्या नैसर्गिक विनयामुळे माझ्याशी ज्यास्तकभी बोलणे तिला अवघडच वाटत असे. यमूंत झालेल्या या बदलामुळे मला तिची ज्यास्त काळजी वाढू लागली. यमूचे माझ्यावर प्रेम जडले असावे, अशी शंका माझ्या मनांत येऊ लागली. जर माझा संशय दुर्दैवानें स्वराच असेल, तर त्या कोमळ बालेच्या मृदुल हृद-

याला घका लावण्याचे पाप माझ्या हातून होणार हें मी समजून चुकलें. माझेच काय, पण कोणत्याही तरुणाचे मन आकर्षण करून घेण्याइतकी यमू सुस्वरूप व सुस्वभावी होती. तिला शिक्षणाचीही चांगली जोड मिळाली होती. पण माझे प्रेम मजजवळ होते कोठे? मला अंतःकरणच नव्हते. माझे हृदय विमलेने केव्हांच काबीज केले होते. त्यांत दुसऱ्याला जागा सांपडणे अशक्य झाले होते. मी या पेंचांत सांपडलों खरा, पण माझा संशय फोल ठरेल, अशी आशा बाळगून मी तिकडे कानाडोळा केला.

पण दिवसेंदिवस तिकडे कानाडोळा करतां येणे अशक्य झाले. प्रेम व्यक्त करण्याचे जे अनेक सुख प्रकार आहेत, त्यापैकीं किंत्येकांनी मला यमूचे अंतःकरण स्फटिकाप्रमाणे दिसू लागले. तिच्या हृदयांत माझी मूर्ति वाणू लागली होती, हें मला हळूहळू कळू लागले. आपला पाय आतां सुखरूपपणे भंडाऱ्यातून कसा बाहेर पडेल याचीच मला काळजी पडली. मी चार दिवसांकरितां म्हणून येथे आले होतों, पण वसंत मला लवकर जाऊं देण्यास तयार नव्हता. लॉ-क्लास उघडण्याला अजून पुष्कळ अवकाश आहे, असे म्हणून तो माझा जाण्याचा बेत हाणून पाढी. माझे मी भंडाऱ्याला आले होतों, त्या वेळीं निघतांना मी यमूच्या ढोक्यांत अश्रु पाहिले होते. व त्याच वेळीं हिच्या मनांत माझ्याविषयीं प्रेम उत्पन्न झाले की काय, अशी शंका मला क्षणभर आली होती. गोविंदरावांच्या मृत्यूच्या वेळीं मी आले होतों, तेव्हां त्या दुःख-

परिस्थितीतदेखील प्रेमाचें बीज मला दिसू लागेले होतें. तें बीज वाढू नये, त्याचा प्रचंड वृक्ष होऊन मग तो उन्मळून पडण्यापेक्षां तें बीज आपण पाणी न घालतां करपवून टाकावे असें मला वाटले; व म्हणूनच मी भंडाऱ्याला येण्याचें टाळीत होतें. पण वसंताचें हढ्य पिळवटून निघाल्यावर मी त्याच्या म्हणण्याला नकार देणे अशक्यच झाले होतें. मी आलो, पण ज्या गोष्टीला मी भीत होतो ती माझ्यापुढे दत्त म्हणून उभी राहिली. भंडाऱ्याहून लवकर जावे, ही मनांतली इच्छा. पण जाऊ कोण देतो ?

काकू विचाऱ्या उदासीन असत. मी त्यांच्याशी इकडच्या तिकडच्या गोष्टी बोलून त्यांचे मन रमविण्याचा यत्न करीत असें. एक दिवस मी जाण्याची प्रस्तावना केली, तेव्हां काकुंनी ओघा-ओघाने—मुहामच म्हणाना—माझ्या लग्नाची गोष्ट काढली. मी कांहीच वोललो नाही. याचा शेवट काय होणार, हें मला स्पष्टच दिसत होतें. मी बोललो नाही हें पाहून त्या म्हणाल्या, “नाना ! तुम्ही आमच्या यमूला पदरांत ध्या व आम्हां सगळ्यांना धन्य करा. ती तुमच्याजोगी नाही हें मी कबूल करत्यें; पण तुमच्यासारख्या हिंयाजवळ राहिल्यानें ती चांगलीच होईल. तिचीही हीच इच्छा आहे, व आम्हां सर्वांनाही हा संबंध सोन्याहून पिंवळा वाटत आहे. मी तुमच्याजवळ गोष्ट काढू नये खरी, पण आमच्या घरांत दुसरे कोणीच नाही. वसंत आपल्याच दुःखांत चूर आहे; पण त्याला-देखील मनापासून असें घडून यावे म्हणून वाटत आहे.”

मी कांहीं बोललों नाहीं. यमूसारखी सद्गुणी बालिका मिळाल्याने संसार खरोखरच सुवर्णमय होईल, व खरा आनंद घरांत नाचू लागेल, हें मी जाणून होतों. पण हाय ! माझे हृदय विमलेने अगोदरच काबीज केले होते. यमू मला अतिशय आवडत होती. पण विमलेवर माझे उत्कट प्रेम जडले होते. यमूर्शी लग्न करण्याला मी कसा तयार होणार ? माझ्याकडून कांहींच उत्तर येत नाहीं, हें पाहून काकू म्हणाल्या, “ नाना ! तुम्हांला ती आवडत नसली, तर तर्से स्पष्ट सांगा. आम्हांला दुग्ध्यांत कशाला ठेवितां ? तुम्हांला लाजण्याचे कांहींच कारण नाहीं. कारण तुमचे तुम्हींच पहाणारे आहां. हो, जर आमची यमू तुम्हांला आवडत नसली, किंवा दुसरी एखादी थोरामोऱ्याची मुलगी तुम्हांला करावयाची असली, तर तुमच्या आड कोण येणार ? तुम्हांला वाटेल तितक्या थोरामोऱ्यांच्या चांगल्या चांगल्या मुली मिळू शकतील. पण यमूलामात्र तुमच्यासारखा पति मिळण्याकरितां तपश्चर्याच केली पाहिजे.” यांचे मन आपल्याला दुखविणे भाग पडत आहे, याबद्दल मला किती तरी वाईट वाटले; पण शक्य तितक्या गोडाने आपला नकार दर्शवावा असा विचार करून मीं म्हटले, “ काकू, यमू फारच चांगली आहे व वाटेल तो गृहस्थ तिच्याशीं विवाह झाला तर स्वतांला घन्य मानून घेईल. पण माझे मन एका ठिकाणी आधींच गुंतले आहे, यामुळे मला नाहीं म्हणावें लागते. काय करूळ ? नाहीं म्हणणे माझ्या अगदीं जिवावर आले आहे. पण....”

मी पुढे घटमळलो. पण माझा नकार एकतांच काकू आपल्या कपाळावर हात मारून म्हणाल्या, “ जर आमचें सर्व दैवत फिरले, तर एवढी गोष्ट तरी कशी सरळ होणार ? देवा ! आणखी किती छळशील ! ” मला तेथें बसवेना. आपण जेथे जातों तेथें लोकांना दुःख देण्याकरितां जातों, या माझ्या विचित्र विधिलिखिताचें मला अतोनात दुःख झाले. मी उदास होऊन वसंताच्या खोलीकडे जाऊ लागलो. मध्यल्या खोलीत हुंदक्यांचा आवाज जातां जातां होती. यमूऱे आमचे बोलणे ऐकले असावे, अशी माझी खात्री झाली. माझ्या पावलांचा आवाज ऐकून यमू दचकून उठली; मी तिच्या दृष्टीस पडलो, तेव्हां ती रडतच पण हळू म्हणाली:— “ आपल्या पायांवांचून मी माझा जीव फार दिवस ठेवणार नाही. आपण मार्गे आलां होतां तेव्हांच मी आपले अंतःकरण आपल्या चरणीं अर्पण केले आहे; आपल्याला ज्यापासून सुख लागेल तेंच आपण करा. ” यमूला पुढे बोलवेना. ती लजित झाली; निराशेमुळे तिच्या झालीन स्वभावाला इतके घैर्य आले होतें; पण चार वाढ्ये बोलल्यावर तिची तिलाच लाज वाटली, व ती डोळे पुसून घरांत आईकडे निघून गेली.

मी वसंताशीं न बोलतां आपल्या विछान्यावर तळमळत पडलो. विमलेवर माझें निर्मल प्रेम, पण तिला माझी खात्री पटत नाही; तिला तें निर्व्याज वाटत नाही. ती माझ्यापासून दूरच आहे.

यमूर्चे हृदय मीं आपल्याकडे—नकळत कां होईना—आकर्षण करून घेतले, पण अखेर मीच तिच्या कोमल मनावर चरका देण्यास कारण झाले. वसंत-शांतीचे एकमेकांवर इतके हृष्ट प्रेम, पण अखेर धर्मशास्त्रानें त्यांना विभक्त केले. या सृष्टीचा सर्व क्रम असाच विपरीत ना? देवा! तुझ्या न्यायी नेत्रांना ही विपरीत सृष्टि कशी सहन होते? या विचारांनी मला रात्रभर झोंप येऊ दिली नाही. माझे मन नास्तिक बनण्याच्या पंथास लागले.

सकाळी उठून मीं अति दुःखित अंतःकरणाने वसंताचा निरोप घेतला. मी परत नागपुरास आले. वसंताने माझ्या जाण्याला या वेळी कांहीच हरकत घेतली नाही. तो सर्व उमजून चुकला.

### प्रकरण अठरावे.

ध्येय हातीं आले.

एल. एल. बी. चे वर्ग सुरु झाले. कायद्याच्या अभ्यासाला सुरुवात झाली. सकाळी दोन तासच—तेही आठवड्यांतून दोन दिवस—वर्ग भरत असे. अध्यापकांचे व्याख्यान ऐकण्याकरितां येणाऱ्या विद्यार्थ्यांचा वर्गात मागमूसदेखील नसे. कसेही करून आपली 'टर्म' भरावी व आपल्याला परीक्षेस बसावयाला मिळावें, या उद्देशानेच येणारे विद्यार्थी लॉ-क्लासांत दृष्टीस पडतात. यामुळे हा 'फार्स' खरोखर बंद झाला तर वावर्गे नाही. अध्यापकांचेही शिक्षण्याकडे बेताचेच लक्ष असते. चांगली 'प्रॅकटीस' चालत असलेले

बॉरिस्टर महिन्याच्या शेंदोनशें रुपये वेतनाची कितपत पर्वा करणार हें उघड आहे. बेतापुरती 'प्रॅकटीस' असणारा बॉरिस्टर नेमावा तरं कालेजचा आब जातो. अशा स्थिरांत विद्यार्थीं व अध्यापक यांना परम्परांविषयीं किती सहानुभूति व प्रेम असणार, याची कल्पना कोणालाही कारितां येण्यासारखी आहे.

मी दिवसभर रिकामाच असें. अभ्यासाकडे मन लागेना. विमल, यमू व वसंत या तिघांनी माझ्या विचाराची दिशा आपणांकडे ओढून घेतली होती. यांच्याशिवाय मला दुसरे कांहीच सुचत नसे. वसंताने कायद्याचा अभ्यास करण्याचे साफ नाकारिले. कायदा विकणे दलाल होऊन देशाचा कांहीच उद्धार होणार नाही, असे त्याचे प्रामाणिक मत होते. शिवाय या पैशांत मनुष्याला आपली सदसद्विकुलुद्धि गहाण ठेवावी लागते, व खन्याचे खोटें व खोव्याचे खरे करून दाखविण्यांतच धंद्याची करामत मानली जाते, असे तो नेहमी म्हणत असे. एम्. ए. चा अभ्यास करण्याचेदेखील त्याने नाकारिले. विश्वविद्यालयांतील भाराभर पदव्या होऊन कोरडे शंख राहण्यापेक्षां आपल्याला पुढे जो पेशा पत्करावयाचा आहे त्याच्या अनुरोधाने तयारी करण्यांत मनुष्याने आपला काळ घालवावा, अस तो म्हणत असे; व त्याचे म्हणणे अगदी खरेही होते. कारण पुढे वर्कील होणाऱ्या मनुष्याला गणितांतील 'ट्रिग्रॉमेट्रीची' किंवा 'डायनामिक्सची' काय गरज पडणार? पण हलीची शिक्षणपद्धतिच इतकी चमत्कारिक झाली आहे की, पुढे एंजीनियर होणाऱ्या

मनुप्याला संस्कृत व इतिहास अवश्य आला पाहिजे, असे आमच्या इकडील विश्वविद्यालयांचे नियम आहेत !

वर्सत आपल्याला देशकार्यासाठी वाहून घेणार, हे ठरल्यासारखेच होतें. त्याची कामाची दिशासात्र अगदी साधी व एकान्तवासाची अशीच होती. व्याप्त्याने देऊन देशभक्तीचा दांभिक डांगोरा पिटण्याची पद्धति त्याला आवडत नव्हती. आपल्या राष्ट्राची हळी सर्वच बाजूनी नैतिक अवनति झाली आहे व म्हणून नवीन राष्ट्रांतील विचारांना पोषक होईल अशा तन्हेचे वाढ्यय उत्पन्न करावयाचे, ही त्याची महात्वाकांक्षा होती, व त्या अनुरोधाने जुन्या व नव्या महाराष्ट्र वाढ्ययाचा त्याचा अभ्यास चालू होता. जुनें तेवढे फोल असें त्याचे मत नमून आमची खरी राष्ट्रीय संपत्ति तीच होय असें त्याला वाटे; व त्या धोरणावरच आमचे महाराष्ट्रीयत्व कोणत्याही प्रक्षरे न गमवितां पाश्चात्य संस्कृतीचा वाढ्यांत प्रवेश करून घ्यावा, अशी त्याची विचारसरणी होती. ‘आपल्या ठरलेल्या धोरणाने माझा अभ्यास जारीने चालू आहे.’ असें त्याचे मला पत्र आले होतें.

मला कोणतेच राष्ट्रीय कार्य करावयाचे नव्हते. प्रतिभाशाली पुरुषांपैकी मी कांही नाही; मी अगदी सामान्य मार्गाने चालणारा अगदी साधारण मनुष्य. बङ्गलांसारखेच आपण वकील व्हावें, हीच काय ती माझी उच्चतम महात्वाकांक्षा; व आतां मी आपल्या ध्येयाच्या बराच जवळ आले होतों. देशाचे कस्याण होऊं नये, असें

मला वाटत होते, किंवा अनायासे कांहीं सत्कृत्य करण्याची संधी आली असतां ती व्यर्थ घालवून स्वस्थ बसावे, असे मला वाटे, अशांतला भाग नव्हता. पण त्यासाठीच आपला जन्म आहे, अशी कुत्ये आपल्या हातून झाली नाहीत तर आपला जन्म व्यर्थ आहे, अशी माझ्या मनाची भावना झाली नव्हती. मला याबद्दल कोणी ‘देशभक्तीच्या नांवाने पूज्य’ म्हणून मौरविले, तरी त्यांत कांहीं वाईट वाटावयाचे मला कारण नाही. खरा प्रकार काय तो मीं निवेदन केला आहे. जगांत सर्वच नेपोलियन होऊं शकत नाहीत, अशांतला हा प्रकार होता. ‘एक नेपोलियन तर लाख शिपाई’ याप्रमाणेच हे जग बनले आहे.

दिवसांमागून दिवस जाऊं लागले. नरसोपंतांकङ्गून व्यांक उत्तम रीतीने चालत असल्याबद्दल पत्रे येत असत, व व्यांकेचा व्यवहार इतक्या उत्तम रीतीने चालण्याचे उघड कारण म्हणजे नरसोपंत अतिशय नेकीने सर्व कारभार पहात असत, हेच होय. एकदोन सर, एकदोन सी. आय. ई., किंवा दोनचार कॉलेजांतले प्रोफेसर, एकदोन हायकोटीतील वकील किंवा ब्यारिस्टर, किंवा गांवांतील एकदोन शिष्ट डॉक्टर मिळून व्यांक चालविली तर तिची काय दशा होणार, हे वांबे व्यांकिंग कंपनी किंवा क्रेडिट-व्यांक यांसारस्या व्यांकांच्या उदाहरणांवरून लोकांच्या लक्षांत आलेच होते. “जेनु काम तेनु थाय, बीजा करे सो गोता खाय” या गुजराथी म्हणीप्रमाणे प्रत्येकाने आपापल्या विषयांत लक्ष दिले,

तर त्याला त्यांत यशःप्राप्ति होण्याचा संभव; नाहीपेक्षां रसातळीं जाण्याला काय उशीर लागणार? कॉलेजांतील संस्कृताच्या अध्यापकाला तो विद्वान् म्हणून डॉकटरी औषधांची माहिती विचारणे, व गणिताच्या रँगलरला शास्त्रकिया करण्याकरिता घरी बोलावणे, हे जितके हास्यस्पद, तितकेच एखाद्या वकिलापासून व्यापारी धोरणाची अपेक्षा करणे आहे. पण आमच्या लोकांची अशी समजूत कोठे आहे? एखादा मोठा मनुष्य असला, म्हणजे तो हुक्माच्या एक्याप्रमाणे कोणत्याही धंद्यांत उत्तम रीतीने चालू शकतो, अशीच आमची समजूत! व आमचे धंदे रसातळास जाण्याच्या कारणां-पैकी हेच मुख्य कारण होय, अशी माझी समजूत आहे. रा. राय-करांनी हे तत्त्व ओळखले होते, व म्हणूनच व्यांचेचे काम करीत असंतांना त्यांनी आपल्यामार्गे दुसरा कोणताच उपद्याप लावून घेतला नव्हता. नरसोपंतांनोही त्यांचेच धोरण पुढे चालविले होते; व व्यांकेचे काम पत्करव्याबोर त्यांनी आपल्या मिळकतीच्या वकिलीच्या धंद्यावर तिलांजलि दिली होती. या धोरणाचा शेवट किती चांगला झाला, हे जगाच्या प्रत्ययास आले. ज्या सांथीत मोठमोळ्या व्यांकांची दिवाळी वाजली, त्याच प्रसंगांतून आमची व्यांक अनेक संकटांना न जुमानतां नीट निभावून गेली, एवढेच नव्हे, तर तिची दिवसेंदिवस अधिकाधिक भरभराट होऊऱ्या लागली. मला माझ्या पैशांवर चांगलेच व्याज मिळू लागले. पंतांनी, ‘वाटल्यास आपले पैसे काढून घे, सध्यां आम्हांला कांहीच

अडचण नाही,' असे मला कळविले होते; पण पैशांच्या बाबतीत त्यांच्यावरच सर्व व्यवस्था सोंपवून मी निर्धास्त झाले होतो. दीड वर्ष कसे भरकन निघून गेले. माझ्या नेहमीच्या स्वभावाप्रमाणे मनाला झालेले दुःख वाजूला सारून मी अभ्यास नेटाने चालविला होता. विमलेचे अजूनदेखील आपल्याला पत्र येऊन नये, यावद्दल मला नवलच वाटे. पण तिच्या एकंदर वृत्तीकडे लक्ष पोंचविले को, ती आपला निश्चय कधीही ढळू देणार नाही, असेच वाटे. एकदां एल. एल. बी. झाले की विमला खात्रीने आपली होणार, या विचाराने मनाला आनंद होई, पण त्याचे वेळी यमूची करुणामयद स्थिति डोळ्यांपुढे उभी राही. आपल्या प्रेमासाठी ही वालिका झुरत बसणार, या विचाराने पूर्वी झालेल्या आनंदावर विरजण पडे, व हे जग अशा उलळ्या रीतीने किंती दिवस चालणार, यावद्दल मनाचा गोंधळ उडत असे!

पण परीक्षेचा ससेमिरा मागें लागला असल्यामुळे हा उत्पन्न झाल्ला गोंधळ जागच्या जागीच जिरत असे. अभ्यास चांगला झाला, परीक्षेचे पेपर्सही चांगल्या रीतीने सोडवितां आले, व त्यामुळे एल. एल. बी. पास होण्याची उमेदही बांदू लागली. मनावरचे ओऱे कमी झाले; तरी पण निकाल काय होतो, यावद्दल मनाला घागधूग वाटतच होती. किंतीही पास होण्याची खात्री असली, तरी ग्याजिटांत नांव वाचल्याशिवाय मनाला शांतता उत्पन्न होत नाही, हे अगदीं खरे आहे. परीक्षा झाल्यावर मी तसाच अलाहा-

बादेहून पुढे बनारसला गेलें. प्रयाग, काशी, अयोध्या, मथुरा, वृद्धावन वैगैरे सुंदर स्थळे पाहण्यांत मी आपला वेळ घालविला. मला या ठिकाणी कांहीं यात्रा करावयाच्या होत्या अशांतला भाग नव्हता. पण दुसरे कोणतेही काम नसल्यामुळे मनाला विरंगुळा पडावा, या उद्देशानेंच मी फिरत होतो. मनांत यमू व विमला यांच्यासंबंधी विचार चालूच असत. कारण विचारांना कोण अडवू शकणार? त्यांचा ओघ अप्रतिहत चालणारच.

एप्रिल महिन्यांत मी परीक्षेकरितां अलाहाबादेस गेलें होतो, तो जून महिन्याच्या अखेरीस नागपूरला आलें. गंगेच्या पवित्र जलांत विहार केल्यानें माझ्या मनाला शांति आली होती. निरनिराळी पवित्र क्षेत्रे अवलोकन केल्यामुळे त्या त्या ठिकाणच्या पौराणिक कथांची माझ्या मनांत आपोआप जागृति होऊन मनाला एक प्रकारचे पावित्र अनुभविण्यास सांपडत होते. नास्तिकतेचा लोप होऊन त्या जागी भक्तीची बारिक कोर चमकूं लागली होती. या पालटलेल्या वृत्तीमुळे पुढील धाव सोसण्याची माझ्या मनाला शक्ति आली असे मला वाटते. निकालाचा दिवस उजाडला. कांपण्याचा हातानें मी ग्याझीट फोडलें. माझें नांव दुसऱ्या वर्गात होते. त्या वेळी माझ्या मनाला जो आनंद झाला तो वर्णन करितां येणे शक्य नाही. माझी महत्त्वाकांक्षा सफल झाली. बाबांच्याप्रमाणे मीही वकील झालें. माझ्या आजीला—पण हाय! आज ती कोठे आहे? पण ती कोठेही असली तरी तिळा व बाबांना व माझ्या

परम पूज्य आईला अत्यंत आनंद होईल ! स्वर्गातून ती आपल्यावर प्रेमाश्रु ढाळतील. आज आपले कौतुक करावयास या जगांत कोणी नाहीं, या कल्पनेने झालेले दुःख स्वर्गातून पडणाऱ्या काल्पनिक प्रेमाश्रुंनी वरेच शमले व ध्येय हातीं लागल्यामुळे झालेल्या महदानंदापुढे इतर सर्व गोष्टीचा तत्काळ विसर पडला.

विमला आतां माझी होणार, तिच्यांत व माझ्यांत अडथळा करणोर कांहीच बंधन आतां उरले नाहीं, या आनंदांत मी गर्क होतो. भावी मनोराज्ये रचण्यांत मला वेळाचे भान राहिले नव्हते. आपण पुढे काय करूं, विमला भेटल्यावर तिची कशी थड्हा करूं, वगैरे गोष्टीसंबंधी माझे विचार चालू होते. या आनंदाच्या भरांत माझ्या स्वार्थवृत्ति उचंबळून मला वसंताच्या आणि यमूच्या दुःखांचा अजीबात विसर पडला. पण या स्वार्थाबद्दल मला चांगलेच प्रायश्चित्त पुढे मिळणार, हे मला त्या वेळी स्वभांत-देखील सरे वाटले नसते. माझे काल्पनिक मनोरे जमीनदोस्त व्हावे, अशीच भवितव्यता माझ्या ललाटरेषेवर लिहिली होती !

भाविकालाचा चित्रपट मनुष्यापासून लपला असल्यामुळे कांही फायदे होतात, त्याचप्रमाणे कांहीं तोटेही होतात. पुढील संकटांची त्याला तरतूद कारितां येत नाहीं, हा तोटा; पण त्याबरोबर भावी संकटांच्या कल्पनेने आज पुढे वाढलेले सुखाचे ताट त्याला दूर लोटून देण्याची बुद्धि होत नाहीं, हा फायदा होय. मी भावी अक्षराविषयी बेफिकीर असल्यामुळे आनंदांत गर्क होतो. पास

ज्ञाल्याबद्दल मी एक वसंताला व एक नरसोपंतांना, अशी दोन पत्रे लिहिली.

दोघांचीही पत्रोत्तरे आली. दोघांनीही पास ज्ञाल्याबद्दल माझे अभिनंदन केले होते. पंतांनी, “तू आतां लग्न करून संसाराळा लागावे अशी आमची उत्कट इच्छा आहे,” असे लिहिले होते. वसंताकद्दून मला गेल्या वर्षीत फारशी पत्रे आली नव्हती. तो आपल्याच काळजीत व आपल्याच उद्योगांत गद्दून गेला होता. माझ्या परीक्षेचा अनुकूल निकाल लागतांचमात्र त्याने मला अत्यंत प्रेमाने एक पत्र लिहिले. माझी इतक्या दिवसांची महत्वाकांक्षा अशा उत्तम प्रकारे व अल्पावधीत सफळ ज्ञाल्याबद्दल त्याने माझ्या अभ्यासाची तारीफ केली. त्याने लिहिले की, प्रतिकूळ परिस्थिति आली असतांही तूं आपल्या मनाचा समतोलपणा राखून अभ्यास केलास, याबद्दल तुझे जितके अभिनंदन करावे तितके थोडेच आहे. त्याने असे लिहिले खेरे, पण माझ्या परिस्थितीची त्याला कितपत कवणा होती, याबद्दल मला वानवाच आहे.

ज्ञाले. एकदांचा मी वकील ज्ञाले. बाबांच्या पावलांवर पावले मी येथपर्यंत तर नीट टाकली. पुढेही त्यांच्यासारखाच नांव-लौकिक मिळवावयाचा असा माझा ठाम निश्चय होता. माझे ध्येय म्हणजे हेच. माझे उदाहरण म्हणजे बाबा! मी जगांत दुसरे कांहीच जाणत नव्हतो.

## प्रकरण एकोणिसावे.

अकलिप्त धक्का.

सनद काढण्याच्या खटपटीला मी लागले. मला सनद मिळ-  
ण्यासंबंधी कोणतीच अडचण पडली नाही. माझे वडील अमरा-  
वतीलाच वकिली करीत असत. माझे सर्व शिक्षणही याच प्रांतात  
झाले होते, व माझे घरदारही याच प्रांतात होते. प्रिन्सिपाल साहे-  
बांचे व इतर एकदोन लोकांचे दाखले घेऊन मी आपला अर्ज  
दिला. चारआठ दिवसांत सनद माझ्या हाती पडणार होती. माझे  
मनमात्र फार चंचल झाले होते. विमलेच्या पत्राची मी एक-  
सारखी वाट पहात होतो. विमलेसह अमरावतीला संसार थाट-  
ण्याची माझी इच्छा होती. मी तिच्या पत्रासाठी अधीर झाले  
होतो; पण त्या अधीरपणांत भरंवसामात्र भरपूर होता. विमला  
आतां आपली होणार याबद्दल मला तिळमात्रही शंका वाटत नव्हती.

या मनःस्थिरीत असतांना पोस्टाच्या शिपायाने एक पत्र  
माझ्या हातांत आणून दिले. पत्र बरेच जाड असून रजिस्टर  
केलेले होते. पत्रावरील सुवाच्य व बारीक इंग्रजी अक्षरावरून  
ते पत्र विमलेकडूनच आले असावे, अशी माझी खात्री झाली. मी  
आनंदित झाले व आनंदाच्या भरांत ते पत्र झापाऱ्याने फोडून  
वाचू लागले. पण हाय ! आंत पहातो तो सर्वनाश ! आनंदाच्या  
शिसरावरून दुःखाच्या भीषण दर्रीत त्या पत्राने मला लोटून दिले.  
परक्षेच्या निकालानंतर माझ्या भाग्याचा कळस झाला, असे मला

वाटत होते. या जगात सुखदुःख हे नेहमीचे स्नेही आहेत. ज्या ठिकाणी सौख्याची सीमा होते, त्याच ठिकाणी दुःख आपला प्रवेश निर्विघ्नपणे करून घेते, हा सृष्टीचा नियम तंतोतंत खरा आहे. माझा चार वर्षांचा आशावृक्ष समूळ नष्ट झाला !

झालेला प्रकार विमलेच्या अव्यावहारिक स्वभावाचा परिणाम ! माझ्या हृदयाला मोठा धक्का वसला. माझ्या हृदयावर डागण्या देणारे तें पत्रच मी खाली देत आहें :—

प्रिय नानासाहेब !

या पत्राने तुम्हांला अतोनात दुःख होईल, हें मी जाणून आहें; व आपल्यासारख्या प्रेमळ अंतःकरणाला ताप देण्याचे निष्ठुर कृत्य मला करावे लागत आहे, याबद्दल माझ्या हृदयाला होत असलेल्या यातना माझी मीच जाणू शकत्ये. या जगात स्वार्थ हेच खरे ध्येय असते, तर आपल्या प्रेमाची वांटकरीण होण्यांत मी अतोनात सुख मानले असते. माझ्या संकटकाली आपण मला आपल्या प्रेमाचा आसरा दिला. परमधिय बाबांच्या मृत्युनंतर माझे प्रेम आपण आपल्या प्रेमळ व सहानुभूतिपर स्वभावाने आपल्याकडे ओढून घेतले. चार वर्षांपूर्वी आपण माझी विवाहाला संमति विचारली, त्या वेळी माझे आपल्यावर अस्युच्च स्थितीप्रत गेलेले प्रेम नाही, असे मी आपल्याला लिहिले होते, पण गेल्या चार वर्षांत माझ्या प्रेमाची वाढ किती व कशी झाली हें मला सांगतां

येत नाही. आपण माझे सर्वस्व आहां. मला ब्रेमाची व्याख्या कळली आहे. पण ती मला लिहून दाखवितां येत नाही.

मी पूर्वींपासूनच अजाण, जगाचा अनुभव नसलेली मुलगी. कांही दिवस जगाचा अनुभव घ्यावा व आपण आपल्या पायांवर उम्हे राहून पहावें, या इच्छेने आपल्या औदार्याला झिडकारून मीं भंडारा येथील मुर्लीच्या शाळेत नौकरी पत्करली. मीं भंडार्याला आल्यावर माझे कमळावाई असें नांव सांगितले. कारण माझा पत्ता कोणाला लागू नये, निदान आपल्याला तरी चार वर्षे लागू नये, अशी माझी इच्छा होती. बाबांच्या पावलांवर पावले टाकून वकील होण्याच्या तुमच्या श्रेष्ठ महत्त्वाकांक्षेच्या आड मी येऊ नये, अशी माझी इच्छा होती, व म्हणूनच मी ही चार वर्षांची मर्यादा ठरविली. कबूल केल्याप्रमाणे मी आज आपल्याला लिहीत आहे. आपण वकील झालां. इतके असूनही हें पत्र लिहिण्याची मला अतोनात भीति वाटते. कारण हा आनंदाचा निरोप नाही;— हें माझे शेवटचे मागणे आहे. येथे आल्यावर माझी गोविंदरावांच्या घरी ओळख झाली, व ती विशेषतः यमूसुळे. यमू साधारण माझ्याच वयाची व वरीच शिकलेली. मी येथे शाळेत आल्यावर ती कांही दिवस शाळेत येत असे. पुढे तिचे शाळेत येणे बंद झाले. पण आमची मैत्री जडली तीमात्र तुटली नाही. तिला माझ्यावांचून व मला तिच्यावांचून करमेनासे झाले. मी इतक्या रुहान वयांत मास्तरिणीची नौकरी पत्करून एकटी राहिल्ये, या-

बद्दल तिला फार नवल वाटे, व मला कोणी नसेल या कल्पनेने तिला फार दुःखही होई. मीं माझी हकीकत नांवे गाळून तिला सांगितली होती. आपल्या प्रेमाचामात्र मीं तिला मागमूस लागू दिला नाही. कारण आपली प्रेमळ मूर्ति माझ्या हृदयकपाटांत बंद करून ठेवणेच मला इष्ट वाटले

यमूच्या संगर्तीत माझीं चार वर्षे फारच आनंदांत गेली. एक दिवसमात्र मीं आपले खरे नांव सांगण्यांत फार हुषारी केली, असें मला कक्कून आले. कारण, यमूमुळे माझी तिच्या भावाशी ओळख ज्ञाली. वसंतराव हें नांव ऐकतांच मी चपापल्ये. आपल्या एक जिवश्च कंठश्च मित्राचें हें नांव होतें, हें मला ठाऊक होतें. मीं यमूच्या पोटांत शिरून सर्व माहिती तिच्याकडून काढून घेतली. आपली याच वसंतरावांशी मैत्री असून आपण एकदां भंडाऱ्याला आलांही होतां, असें मला कळले. मी वरीच सावध ज्ञाल्ये. तेव्हां पासून उन्हाळ्याच्या सुट्टीत भंडारा येथे राहण्याचे मी टाळू लागल्ये. कारण उन्हाळ्यांत आपण इकडे येण्याचा कदाचित् संभव आहे, असें मला यमूकडून कळले.

माझी यमूशीं मैत्री वाढत चालली. गोविंदरावांच्या मृत्युमुळे या कुटुंबावर मोठाच घाला पडला. त्या वेळी आपण येथे आलां होतां. त्यामुळे गोविंदरावांच्या घरीं जाण्याचे मी टाळलेच. आपण नसतांना मी एकदां दोनदां संघी साघून समाचाराला जाऊन आल्ये. पण आपण अवचित शाळेत येतां कीं काय, ही मला भीति पडली होती-

कारण मार्गे आपण एकदां या शाळेत येऊन पंचवीस रुपये वर्गणी दिली, हें मला शाळेच्या जमाखर्चाच्या वहीवरून कळले होते. पण माझ्या सुदैवानें तसा प्रकार घडला नाही. आपण सर्व मंडळीचे समाधान करण्यांत गुंतलां होतां.

या कुटुंबाच्या पोषणाचा आधार तुटला. वसंतरावांसारख्या मानी पुरुषाला दुसऱ्याची मदत घेणे जड वाटावयाचे, हें मी ओळखूनच होत्ये. पण ईश्वरानें त्या सर्व मंडळीची पुरती परीक्षा पाहण्याचा विडाच उचलला होता, असे वाटते. Misfortunes never come singly (' छिद्रेष्वनर्था बहुलीभवन्ति ') या म्हणीची सत्यता मला पटली. आमच्या शाळेचे व्यवस्थापक माघवराव बळील यांच्या शांति नांवाच्या सुंदर मुळीवर वसंतरावांचे प्रेम जडले होते. शांतीचेही वसंतरावांवर प्रेम होते; पण आमचे जुने विधि, आमच्या मोळक्या परंपरा व आमचा सडलेला धर्म, हीं सर्व आडवी आली. प्रेमाचा प्रभाव अति थोर आहे, ही कवीची गर्जना कवितांच्या वद्यांतच राहिली. जुन्या रुढींनी व अंध परंपरांनी प्रेमाचा वांध पायांखाली तुडविला तरी जगाला काय पर्वा? जग अजून झोपाच घेत आहे. सगोत्रांतला विवाह कायदेशीर होऊ शक्त नाही, या पोकळ सबवीखालीं माघवरावांसारख्या सुशिक्षित गृहस्थानें चेंगरून जावेव वसंतरावांची मागणी फेटाळून लावावी, हा अंधेरनगरीचा न्याय हिंदुस्थानांतच शोभतो. अजून तरी आमचे लोक पैशाचा पाठलाग सोडून या घातकी रुढी-

राक्षसिणींचा नायनाट करण्याला सज्ज हातील का ? पण आमच्या लोकांना हें सुचेल तेव्हां खरें ! पैसे कसे मिळवावे व आपला वडेजाव कसा वाढवावा इतकेच आमच्या लोकांना ठाऊक आहे !

या रुद्धीचें बंड मोडण्याचा निश्चय वसंतरावांसारख्या पाणीदार मनुष्यांने करावा, यांत कांहींच नवल नाहीं. वसंतरावांचे भावि आयुष्य म्हणजे संसारांतून निरिच्छ होऊन वाहेर पडलेल्या संन्याशाप्रमाणे जाणार, हें ठरलेलेंच आहे. त्यांचा स्वभाव अत्यंत करारी व त्यांची मृष्टिही अत्यंत मनोमय. ज्या ठिकाणी त्यांनी आपले अंतःकरण वाहिले होतें, त्या ठिकाणी त्यांची निराशा झाल्यावर त्यांचे दुसऱ्या ठिकाणी प्रेम जडणे अशक्य आहे. महाराष्ट्रांतील वाड्म्यांत पोंचट प्रेमकथा लिहिण्याचे ऐवजीं राष्ट्रांत नवीन जोम उत्पन्न करणारे लेख लिहून ते देशाच्या उन्नतीसाठी पुढे सरसावणार. त्यांनी भावि महत्कार्यासाठी तयारी करण्याकरितां आज कंवर बांधली आहे. माझे त्यांच्याशीं या विषयावर पुष्कळ बोलणे झाले. संसारांत त्यांनी पडावें म्हणून काकूंच्या आग्रहावरून मीं त्यांचे मन वळविण्याचा पुष्कळ प्रयत्न केला, पण सर्व फोल झाला ! त्यांनी देशसेवेचे अखंड व्रत घेतले आहे. व ते संन्याशाप्रमाणे आपले सर्व आयुष्य घालविणार आहेत.

आपल्याला त्यांची ही दुःखकहाणी कळलीच असेल. आणि त्यांच्या भावि आयुष्यकमाचीही आपल्याला माहिती झाली असेल. देशाच्या दृष्टीने झालें हें ठीकच झालें. त्यांच्यासारख्या

बुद्धिमान तरुणाचा उपयोग वाढमय-उच्चतीकडे होणार, हें इष्टच आहे. कारण आज महाराष्ट्राला अशाच लोकांची गरज आहे. पैसा मिळवून संसार करणारे लाखों लोक आहेतच. पण त्यांच्या या निश्चयासुळे त्यांच्या कुटुंबाची जी शोचनीय स्थिति झाली आहे, ती पाहिली म्हणजे अंतःकरण कसें भडभडून येते! गोविंदरावांच्या मृत्युसुळे कांकूंचा आधारच तुटला. एकुलंता एक मुलगा तर वैतागून अंगाला राख लावण्याच्या वेतांत आला. विचारीने आयुष्यांत सौख्याची तरी कोणती आशा बाळगावी?

झाले दुःख ते थोडे म्हणूनच की काय, त्यांत आणखीही दुर्दैवाने एक भर पडली. आपल्याशी यमूऱे लम्ब लावून घावे, याबद्दल त्याचे विचार माझी आपल्याशी ओळखदेखील होण्याच्यापूर्वी-पासून चालले हाते, असे मला यमूकडूनच कळले. विचान्या कोमल वालिकेच्या मनांत तेव्हांपासूनच प्रेमोळव झाला. अधिक परिचयाने प्रेमाचे मूळ अधिक खोल रुतू लागले. आपणांसारख्या प्रेमळ व निष्कपटी मनुष्यावर कोणाचे प्रेम जडणार नाही? पण आपल्या चिचांत, मध्ये पडलेला फरक त्या विचारीला कसा कळणार? ती आपल्या प्रेमाच्या आशेवर दिवस कंठीत होती. आपली प्रीति अनाठार्यी नाही व तिचा आपल्याला उलट मोबदला मिळेल असा तिला पूर्ण भरंवसा होता. विचान्या कांकूनाही तचि आशा होती. पण आपण त्यांची तीही आशा तोडून टाकली. पृथ्वी दुभंगून पोटांत घेईल तर वरे होईल, असे दोर्घीनाही झाले आहे.

गांकूच्या शोकाला पारावारच नाही. बिचारी यमू आपले रडे हेर दाखवूं शकत नाही, पण मनांतस्या मनांत ती अगदी झुर-पीला लागली आहे. तिच्या फिकट गालांवरून व खोल गेलेस्या तेव्यांवरून ती क्षयाच्या दुखणेकन्यासारखी दिसत आहे. तिच्या खाचेही परिमार्जन होणे कठीणच.

हा सर्व विपरीत प्रकार पाहून माझे अंतःकरण भडभडून आले. मू माझी प्रिय मैत्रीण, पण तिला सुखी कसें करावेहे मला सुचेना; ठट पक्षी, मीच तिच्या सुखाआड आल्ये, असें मला दिवसें दिवस ठारू लागले. कारण मी जर आपल्या दृष्टीस पडल्ये नसत्ये, तर शत्रीनिं आपण यमूशी लभ लावून सुखी झालां असतां. यमू इणजे खरोखरच रत्न आहे. पण त्या रत्नांचे योग्य कोंदण मीं हेसकावून घेतल्याबद्दल मला पश्चात्ताप वाटू लागला. या दुर्दैवी दुंबाला सुखी केल्याशिवाय झाल्या अपराधाची भरपाई होणार नाही, असें माझे मला वाटू लागले; पण मार्गच सांपडेना. शांति रस्ती झाल्यासुलै तो मार्ग खुटला. वसंतरावांचे मन फिरविणे इणजे ब्रह्मदेवाची रेघ फिरविण्याइतकेच अशक्य कोटीतले! ऊन जाऊन राहिली यमूची इच्छा! पण ती पुरविणे म्हणजे मी गपण होऊन आपल्या पायांवर धोंडा मासून घेण्यासारखें होते. आशी अगदी वेढ्यासारखी स्थिति झाली.

या मानसिक तळमळीत गेले वर्ष युगासारखें गेले. कांहीचे नेश्य होईना. यमूचे दुखणेमात्र दिवसें दिवस वाढत्या प्रमाणा-

वर दिसूं लागेले. पोरगी हातची जाते म्हणून काकू उदास झाल्या. डॉकटर-वैद्यांचीं औषधें चाललीच होतीं, पण मानसिक रोगांवर डॉकटरांचीं औषधें काय करणार? वसंतराव बिचारे मनांतल्या मनांत तळमळत. आपल्याला सुख नाहीं तर नाहीं, पण बिचाऱ्या एकु-लत्या एक बहिणलादेखील सुख न लाभून तिचा दुःखांत अंत होण्याची वेळ यावी, या विचारामुळे त्यांना कांहीच सुचेना. पण त्यांची धन्यव आहे. इतकी स्थिति झाली तरी त्यांनी आपल्याला एका शब्दानेदेखील म्हटले नाही. प्राक्तनावर भरंवसा ठेवून ते स्वस्थ वसले.

आपण माझे जीवनाघार, आपण माझे जीवनसर्वस्वच्च! आपण-शिवाय मला सर्व पृथ्वी असार आहे, हे मला ठाऊक होते. आपले माझ्यावर अतोनात प्रेम जडले आहे, हेही मला ठाऊक आहे. मनांत आणले असते तर मी आपल्याशी विवाह करून सुखी झाल्ये असत्ये वॅ स्वर्गसुखाचा अनुभव या मर्त्यलोकावरच घेतला असता; पण स्वतांच्या पोळीवर तूप कोणीही ओढील. आपल्या स्वार्थावर लाल भासून दुसऱ्यावर उपकार करणे हीच उच्चपणाची पायरी. यमूला सुख व्हावें या पवित्र उद्देशानेच मी आपल्या सुखावर तिलांजली देण्यास सिद्ध झाल्ये. त्या दुर्दैवी कुटुंबाला एवढा तरी आशेचा किरण लाभावा, या इच्छेनेच मी आपल्याला अंघारांत लोटून द्यावयास तयार झाल्ये. मनुष्यानें जर स्वार्थत्यागाचे घडे गिरविले नाहीत, तर त्यांचे देवपण कुठे राहिले? त्याच्यांत व पश्चृत मग फरक तरी कोणता?

प्राणनाथ, ! ( कारण, कायावाचामनेकरून मी आपल्याला माझे जीवन अर्पिले आहे. ) या हेतूने प्रेरित होऊन मी आपल्या जिवाचे बरेवाईट करून घेत आहे. ज्या वेळी हेतूने पत्र आपल्या हातांत जाईल, त्या वेळी विमलेचा या मर्त्यजगावर मागमूस-देसील उरला नसेल. पण माझा देह जरी नष्ट झाला, तरी माझा आत्मा नेहमी आपल्याभोवतीं विरच्छा घालून आपल्या रक्षणांत तत्पर राहील. आपले सुख पाहणे हेच माझ्या आत्म्याला भूषण वाटेल. एक दिवस असा येईल की, या मर्त्यशरीरविरहितसृष्टीत आपली गांठ पडेल. तें मीलन चिरकाल टिकेल. येथील मीलन अविनाशी आहे. आपला तो विवाह अनंत कालपर्यंत आपल्याला सुख देईल. कारण माझ्या प्रेमाची परीक्षा आतां आपल्याला होईलच व आपल्या सरलत्वाची मला झालेलीच आहे.

पण हृदयेश्वर ! हें जग सोडण्यापूर्वी माझी एकच इच्छा आहे, व ती आपण पूर्ण करा ! आपण जर माझे ऐकले नाही, तर माझा आत्मा तळमळत राहील ! कारण ज्या कार्यासाठी मी आपला देह नष्ट करण्यास सिद्ध झाल्यें, तें जर अपुरेच राहिलें, तर मला किती दुःख होईल, हें आपण जाणतच आहां. आपण यमूर्चे पाणिग्रहण करून तिला व तिच्या धरच्या सर्व मंडळीला धन्य करा ! त्या विचाऱ्यांना एवढे तरी सुख लाभू द्या. यमूच्या संगर्तीत आपल्याला सुख लागेल. तिचे पाणिग्रहण केल्याबद्दल आपल्याला कधीच पश्चात्ताप होणार नाही. त्या सर्वांच्या सुखासाठी, वसंतरावांच्या

मैत्रीसाठी, यमू दुखप्पांतून उठावी एवढच्यासाठी, निदान जिच्या-  
वर तुमचें अतोनात प्रेम आहे तिची या मर्त्यजगांतील शेवटची  
इच्छा म्हणून तरी तुम्ही यमूचें पाणिग्रहण कराच ! ईश्वराच्या घरी  
तुमची वाहावाच होईल !

प्राणेश्वरा ! ही विमल आतां तुम्हांला मर्त्यस्वरूपांत दिसणार  
नाहीं, हें खरें; पण पुढे आपली भेट होणार हेंमात्र खरें. माझ्या  
धाडसावहळ मला क्षमा करा. मी अज्ञाण म्हणून पाहिजे तर माझी  
कीव करा. स्वार्थपेक्षां आत्मत्यगानेंच देवपण कळते. व  
आपल्यावरील माझ्या प्रेमाचा हाच दाखला ! आपल्या परीक्षेचा  
निकाल लागला. आज अखेरचा निश्चय करून हें पत्र लिहिले.  
पण आपल्या प्रेमाचा, आपल्या रस्य मूर्तीचा लोभ सुटेना. मनाचा  
निश्चय करून, आपला फोटो हृदयाशी धरून मी माझ्या देहाचें  
विसर्जन करीत आहें. आपल्याला हें पत्र मिळेल, त्या दिवशी मी  
अदृश्य रूपाने आपल्याभोवतीच असेन. शेवटची इच्छा काय हें.  
मात्र आपण विसरूं नका.

याशिवाय, माझे वाचा माझी वाट पहात असतील. त्यांचे माझ्या-  
वर अत्यंत प्रेम असे व नाइलाजामुळे त्यांना मला सोडून जावै  
लागले. मला सोडून जातांना त्यांच्या हृदयाला किती दारुण यातना  
झाल्या असतील हें एक देवच जाणे. त्यांना मी व मला ते अशा  
स्थिरीत आम्हीं दहा वर्षे काढली. माझ्यावांचून त्यांना करमत  
नसेल. माझ्या आईलादेखील मला पाहण्याची किती उत्कंठा लागली

असेल. मलादेखील तिळा पाहवेंसे वाटते. प्राणनाथ ! माझ्या जाण्यांत हाही एक हेतु आहे. त्यांचे—बाबांचे व आईचे—समाधान माझ्या भेटीने खास होईल. माझ्यावाचून त्यांना मायेचे दुसरे कोण आहे ?

हृदयदेव ! मी चालल्ये. उगरीच वाईट वाटून घेऊ नका. आपली भेट—आपले चिरमीलन होईलच. तोंपर्यंत—

आपली दासी  
विमला.

### प्रकरण विसावे.

नवी विटी, नवे राज्य.

पत्र वाचून माझ्या अंतःकरणाला ज्या वेदना झाल्या त्यांचे वर्णन माझ्या लेखणीने होत नाही. माझ्या सर्व आशा नष्ट झाल्या. माझ्या प्रेमाचा आधार गेला. सर्व जीवन प्रीतिशूल्य झाले. मनाला भयंकर धक्का वसला ! विमलेच्या थोर स्वभावाची पूर्ण पारख झाली. मनोमय सृष्टीत विहार करणाऱ्या या रम्य बालेचे परोपकारी हृदय पाहून माझी मला लाज वाटली. पण हे तिचे करणे म्हणजे एकंदर मानवी स्वभावाच्याविरुद्धच झाले. विमलेला जर जगाचा थोडा तरी अनुभव असता, तर आपल्या प्रेमसर्वस्वावर तिने अशी कधीच लाठ मारली नसती. माझे मन भांबावले. मला

वेंडच लागले असे म्हटले तरी चालेल. डोळ्यांपुढे अंधारी आली. काजवे चमकू लागले. मी क्षणाधीत बेशुद्ध होऊन पडले. हा प्रकार लिहावयाला जितका वेळ लागला, त्याच्या पाव हिशांतच हा सर्व प्रकार घडूनही चुकला.

वन्याच वेळाने माझी धुंदी उतरली. विवेकबुद्धि ठिकाणावर आली. विचारशक्ति जागृत झाली. भंडान्याला जाऊन विमलेला शोधावे म्हणजे कदाचित् ती मिळण्याचा संभव आहे, असेही एकवार मनाला वाटले; वाकी तिच्या पत्रावरून ही कल्पना किती फोल होती, हे उघड उघड दिसत होते. पण बुडत्याला काढीचा आधार वाटतो, त्याप्रमाणे माझ्या मनाची स्थिति झाली होती. मी लगवगीने भंडान्याला जाण्याकरितां स्टेशनाची वाट धरिली.

गाडी भिळाली. मी भंडान्याची वाट चालू लागलो. मनांत ती मिळेल का, हेच विचार चालू होते. एखादी अकलिपत गोष्ट घडून येऊन तिचा जीव वांचला असेल असेच मनाला वाटे. इतक्या-जवळ ती असून माझ्या ते ध्यानीमनीदेखील येऊ नये या भवितव्यतेवहूल मी आपल्या प्रारब्धाला दोष देत बसले होतो. अथवा प्रारब्धाचा तरी काय दोष? जो प्रकार घडला तो विमलेच्या आपमुषीनेच घडला. हाय हाय! माझ्या सर्व आशा अशा फोल होतील, असा संशय मला स्वप्नांतदेखील कधीं आला नाही. नेत्र अशूनी भरलेल्या स्थिरतीच मी भंडान्याला आले व तडक गांवची वाट घरली. प्रथम मी मुर्लीच्या शाळेत गेलो. आज चार वर्षांनी

मी या शाळेत आलों होतों. पण आज मी कोणत्या मनःस्थिरीत आलों! चौकशी करतांच माझे कपाळ चार दिवसांपूर्वीच फुटले असल्यावहल मला कळले. अशी बातमी खोटी तरी कशी होणार? जर वाईट बातम्या सोब्बा ठरायला लागल्या, तर या पृथ्वीवरीक मर्त्यपणा नाहींसा नाहीं का होणार?

शाळेतून मी वसंताच्या घरी आलों. तेथील दृश्य पाहतांच माझ्या हृदयांत चर्रे ज्ञाले. इतका वेळपर्यंत मी आपल्या दुःखावेगांत यमूच्या दुखण्याची हकीकत पार विसरून गेलो होतों. यमू आजारी असली तरी तें दुखणे विमलेने लिहिल्याप्रमाणे क्षयावर गेले नसेल अशी मला आशा होती. माजघरांत गेल्यावर यमूचा चेहरा पाहतांच माझ्या डोळ्यांतून भरकन टिंपे गळायला लागली; इतकी ती अशक्त व फिकट दिसत होती. बांगड्या कॉपरापर्यंत गेल्या होत्या. निजल्या निजल्या चलनवलन करण्याचीसुद्धांतिला फारशी शक्ति राहिली नव्हती. वसंत जवळच एका आराम-खुर्चीवर सर्चित बसला होता. काकू एकीकडे घोंगडीवर निजल्या होत्या. हा सर्व प्रकार पाहून विमलेच्या पत्राची सत्यता मला कळली, व तिच्यासारख्या प्रेमळ व उदार हृदयाची ओढाताण कशी झाली असेल याची मला योग्य जाणीव झाली. मी आंत गेलो तेव्हां यमूचे डोळे मिटलेले होते; पण माझी चाहूल लागल्यासुले तिने डोळे उघडले. माझ्याशी दृष्टादृष्ट होतांच त्या तशा स्थिरीतही तिच्या चेहन्यावर आनंदाची छटा दिसूं लागली. मुद्रा

किंचित् हंसरी ज्ञाली. थोडीशी लाजून मला ‘कधीं आलांत?’ म्हणून तिने हळूच मानेने विचारले? मी उत्तर देणार इतक्यांत वसंताचेही लक्ष मजकडे गेले. तो उठून उभा राहिला. आम्ही एकमेकांचा हात घटू धरला; तेवढ्याने प्रत्येकांचे हृद्दत दुसऱ्याला कळून चुकले. बोलण्याची जखरीच उरली नाही.

मी तेथेच दुसरी खुर्ची घेऊन बसलो. बालिकेचे मुख माझ्या येण्याने प्रफुल्लित झाले होते. स्त्रीच्या हृदयांत किती गाढ प्रेम वसत असते, याची मला नीट कल्पना ज्ञाली. प्रेमाच्या बाबतींत पुरुष फार खालच्या दर्जाला लागेल असे मला वाटले. आमचे प्रेम नेहमीच स्वार्थी व परिस्थितीच्या भोवन्यांत सांपडलेले! स्त्रीचे-मात्र स्वतंत्र व स्वर्गीय वातावरणांत वाढलेले असते अशी माझी खात्री ज्ञाली. खरे प्रेम कुठे राहते असा जर मला कोणी प्रश्न केला, तर ते स्त्रीच्या हृदयांत राहते, असे उत्तर बिनधोक मी कोणालाही देऊ शकेन.

मी किती वेळ तरी यमूकडे पहात स्वस्थ बसलो होतो. माझ्या ननांत विमलेच्या शेवटच्या इच्छेविषयीं विचार चालले होते. यमूची स्थिति माझ्या नजरेसमोर दिसतच होती. तिची इच्छा सफल न ज्ञाली तर ती वांचणार नाही, हें मला कळून चुकले. त्याच ठिकाणी, त्याच मनःस्थितीत यमूबरोबर आपल्या आयुष्याची सांगड वांघण्याचा मी निश्चय केला. मला कोणी हृदयशून्य म्हण-तील, विमलेवर माझे खरे प्रेम नव्हते असेही कोणी ठरवतील; पण

मी त्या सर्वांना हेच सांगतों की, हे तर्क निराधार आहेत. माझे विमलेवर प्राणपेक्षांही अधिक प्रेम होते, व अजूनही आहे. पण ईश्वराने माझ्या हृदयाला कोमलता दिली आहे, ती मी गमाविली नसल्यामुळे यमूर्शी लग्न करावै. असेच मला ठरवावै लागले. मी यमूर्शी लग्न लावण्याचें ठरविले, यांत कदाचित् कोणाला नवल वाटणार नाही; पण इतक्या लवकर माझ्या मनाची अशी तथारी झालेली पाहून ते नाके मुरडतील. कारण विमलेच्या मृत्युमुळे मनाला झालेली जखम अजून ताजीच होती. पण याचे उत्तर मी एकच देऊ शकेन,—“ दुःखाच्या भूमीत सहानुभूतीच्या जलाने प्रेमाचे बीज झपाटव्याने उगवते.” हेच त्या प्रश्नाचे उत्तर !

मी यमूचा हात आपल्या हातांत घेतला. माझ्या हातांतून आपला हात सोडवून घेण्याचा तिने थोडासा प्रयत्न केला, पण तो वरपंगीच होता. मी तिचा हात तसाच आपल्या हातांत धरून म्हटले, “ यमू ! काय ही तुझी दशा ? तूं वरी कधीं होणार ? ” ‘ मला वरे होऊन काय करावयाचे आहे ? ’ असे उत्तर आले. मी हक्कूच म्हणाले, “ पण माझा मागचा विचार बदलला असला तर— माझे मन जर डळमळले असले तर ? मनुष्याचे मन सदा सारख्या स्थिरीत राहत नाही.” असे म्हणून मी वसंताकडे वळले, पण तो केळवांच तेथून चालता झाला होता.

“ देव ! हे स्वप्न तर नाहीना ? कां ही माझी फसवणूकच आहे ? कारण माझे भाग्य इतके कुठचे उदयास यायला वसले आहे ! ” असे म्हणून यमूने दीर्घि निश्चास टाकला.

माझ्या डोळ्यांतून अश्रु टपाटप गळूं लागले ! मी म्हटलें, “यमू ! तुला फसविण्याइतका निर्दिय मी खास नाही. मी सर्वस्वी तुझा आहे. तुझ्यावरोबर माझे भावि आयुष्य कंठण्याचा मी विचार केला आहे. आतां तूं बरी होशील ना ? जर माझ्या शब्दावर तुझा विश्वास नसेल तर हें घे वचन.” असें म्हणून मी तिच्या हातावर हळूच चापट मारली. यमूला अत्यानंद झाला. तिच्या मुद्रेवर समाधानाचे मधुर हास्य चमकू लागले. ती हळूच म्हणाली, “आतां मला जगलेच पाहिजे. पण गडे ! आई काय करीत आहे ? अन् इकडच्या स्वारीचा असा एकाएकीं निश्चय तरी कसा ढळला ?”

“यमू ! तूं बरी झालीस, म्हणजे तो प्रकार तुला स्वस्थतेने सागेन. सध्यां मी जेवढे सांगितलें, तेवढ्याने तुझे समाधान नाही का होत ?”

यमू हासूं लागली. तिच्या गालावर मी हळूच एक चापट मारली. माझी प्रेमाची पहिली खूण हीच !

कांहीं वेळाने काकू जाग्या झाल्या. यमूच्या आजारामुळे त्यांना रात्रभर जागरण होत असे. त्यामुळे दिवसा त्यांना वसंत झोप घेण्यास लावी व आपण यमूजवळ बसत असे. मी यमूच्या अंथरुणाजवळ बसलें होतो. त्यांची माझ्याकडे दृष्टि जातांच त्यांनी माझ्याकडून यमूकडे पाहिले. यमूच्या प्रफुल्लित मुद्रेवरून त्या सर्व समजल्या. त्या माझ्याकडे पाहून थोड्याशा हंसल्या, व चहा करण्याकरितां आंत निघून गेल्या.

चहा झाल्यावर काकुंनी वसंताला हांक मारिली. तो आंत आल्यावर आम्ही सर्व चहा प्यावयास वसलो. वसंताची मुद्रा-देखील आनंदपूर्ण दिसत होती. घरांत जिकडे तिकडे आनंद सेकूळ लागला.

मानसिक रोगावर इष्ट तें औषध मिळाल्यामुळे यमूऱ्ये दुखणे वरे होण्याला फारसा वेळ लागला नाही. एक महिन्याच्या आंतच यमू हिंडू फिरु लागली. मी नेहमी तिच्याजवळच तिच्या आजरीपणात बसून असे. कुठल्या कुठल्या गोष्ठी वाचून दाखवून मी तिचें व तिच्याबरोबर आपलेही मनोरंजन करून घेत असे. मी यमूजवळ असलो म्हणजे काकू व वसंत तिकडे येण्याचें होईल तितके टाळीतच; यामुळे आम्हां दोवांना मन मोकळे करून बोलायला हवें तेवढे सांपडे. यमूच्या प्रेमळ स्वभावाची माहिती मला हळूहळू होत चालली. मी हळूहळू आपले दुःस विसरू लागलो. माझ्या हृदयावर यमूऱ्ये स्वामित्व बसू लागले. यमूचा स्वभाव फारच गोड असल्यामुळे तिच्या संगर्तीत वेळ कसा निघून जातो, याचे मला भानंदखील राहत नसे.

यमू थोडी बरी झाल्यावर तिने मला थडेने पुन्हा पूर्वीचाच प्रश्न केला. ती म्हणाली, “ पण आपल्याला एकदम इकडे कशासाठी यावेसे वाटले ? आपल्याला मी आजारी असल्याबहूल तर दादाने कांही लिहिले नव्हते.” यमूच्या गालावर माझ्या प्रीतीचा लेख मुद्रित झाला. ती भरकन बाजूला सरून म्हणाली, “ इश्श ! हे

काय ? ” मी म्हटले, “ हेतुझ्या प्रश्नाचें उत्तर ! मला यासाठीच येथे यावेसे वाटले ”

पहिल्याच मुहूर्तावर आमचे लग्न लागले. यमू माझी ज्ञाली. आमच्या लग्नाचा समारंभ विशेष गाजावाजा न करितां पार पडला. माझ्या लग्नावहूळ मी नरसोपतांना कळविले होते. ते येऊ शकले नाहीत. पण आपला प्रेमळ आशीर्वादमात्र त्यांनी मला पाठविला. मनःपूर्वक त्यांनी माझे अभीष्ट चिंतिले होते. ज्या दिवशी लग्न झाले त्या दिवशी माझी मुद्रा बरीच दुःखी कष्टी दिसत होती. कारण विमलेची स्मृति माझ्या मनांत पूर्णपणे जागृत होती. त्या उदाच्च बालिकेच्या प्रेमाचा व अनुपम स्वार्थत्यागाचा मला विसर पडणे शक्य नव्हते. माझ्या हृदयांत काय कालवाकालव चालली होती, याची यमूला अंधुक्कदेखील कल्पना नव्हती. आपल्याला योग्य असा पति भिकून आपल्या जन्माचे सार्थक झाले, या आनंदांत बिचारी गर्क होती !

माझ्या मनांत कांहीं तरी प्रचंड खळबळ होत आहे, हे वसंताच्यामात्र लक्षांत आले. रात्री मला एकांतांत गांठून त्यांने मला माझ्या उदासीनतेचे कारण फारच प्रेमानें विचारले. मनांतल्या दुःखभारासुळे माझे हृदय जड झालेच होते. कोणाजवळ तरी मन मोकळे करण्याची मला इच्छा ज्ञाली होती, कारण त्याशिवाय माझ्या मनाला शांति लाभली नसती. अशा स्थिरीत वसंतानें प्रश्न करतांच माझ्या हृदयाचा बांध कुटून नेत्रांतून अश्रु यावयास

लागले, यात नवल तें कोणते? दुःखाचा पहिला उमाळा गेल्या-  
नंतर मी हळुहळू आपली प्रेमकहाणी त्याला निवेदन केली.  
माझी हकीकत ऐकतांच त्याचें अंतःकरण अगदीं गंहिवरले. त्या-  
च्याही नेत्रांतून अश्रु वहात होते; एकमेकांच्या गळ्यांत हात  
धालून आम्हीं किती वेळ तरी अश्रु गाठले, तेव्हां आमचें समाधान  
झाले! अश्रूत अशीच शांतवनपर जादू भरली आहे. अश्रूची  
मोहिनी माहीत नाहीं असा मनुष्य विरळा!

दोन वर्षांपूर्वीं वसंतानें मला आपली प्रेमकहाणी सांगितली  
होती. दोघांचीही प्रेमाच्या बाबतीत निराशाच झाली होती; पण  
दोघांच्याही आयुष्याला किती निराळे वळण लागले, याची जाणीव  
त्या वेळी माझ्या मनांत झाली. माझे हृदय किती दुवळे आहे,  
याची मला पूर्ण कल्पना झाली. प्रेमाची निराशा झाल्यावरोवर  
आजन्म ब्रह्मचर्यवतानें राहून मातृभाषेची सेवा करण्यास वाहून  
घेणारा वसंत कोणीकडे, व विमलेच्या मृत्यूची दुःखद हकीकत  
ऐकली, त्या दिवशीच यमूर्शी लम्ब लावण्याचा निश्चय करून तिच्या  
अल्लड प्रेमांत गुरफटून जाणारा मी कोणीकडे! ही तुलना माझ्या  
हृदयाला दारुण यातना देऊ लागली. माझ्यानें राहवेना. मी वसं-  
ताला म्हणालो, “तुझ्यासारख्या थोर मनाच्या गृहस्थाशी मैत्री  
करण्याला मी लायक नाही. माझ्या मनाचा कमकुवतपणा तुझ्या  
नजरेस आलाच असेल. माझ्या प्रेमाचा फोलपणा साच्या जगाला  
स्पष्ट दिसेल. हाय हाय! हेच का माझे हृदय?”

वसंतानें माझे समाधान केले. तो म्हणाला, “नाना, तू उगीच भ्रानक समजुतीनें आपल्या मनाला वाईट वाटून घेत आहेस. ज्ञालेल्या प्रकारानें तुझे मन किती कोमल व दयापूर्ण आहे, हे नाहीं का दिसत? आपले दुःख बाजूला सारून यमच्या सुखासाठी तू स्वार्थ-त्याग नाहीं का केलास? परदुःखानें द्रवणाच्या मनुष्याला हृदय-शून्य म्हणें न्हणजे इश्वराच्या सृष्टीचा अपमान करण्यासारखे आहे. तुझे हृदय खरे हृदय आहे! सृष्टीतील बर्फीवाईट चिंत्रे पाहून ज्याच्या अंतःकरणावर बन्यावाईट लहरी उमटतील तोच खरा कवि, तोच खरा थोर! नाहीं तर आम्ही पहा. एका वाबतीत आमची निराशा ज्ञालेल्यावरोत्तर आमचे हृदय दगडासारखे कठिण झाले. सृष्टीतील सौंदर्याचा आमच्या हृदयावर कांहीच परिणाम होन नाही! आम्ही राक्षसाहूनही राक्षस ज्ञालों आहों! नाना! तूच श्रेष्ठ आहेस. तुझ्यासारखे—गंगाजलासारखे निर्मल व कोमल—अंतःकरण मला देवानें दिले नाहीं, यावद्वाल मला तुशा हेवा वाटतो. तुझी कल्पना चुकीची आहे. तू मुळीच दोषी नाहीस.”

नी यावर कांहीं बोललों नाहीं, तरी पण माझ्या मनाची तळ-मळ चालूच होती. अखेर मी माझ्या प्रिय विमलेसंबंधानें वसंताला कांही माहिती विचारली. वसंत म्हणाला, “नाना, तू मला सागित्री, यापेक्षां विशेष माहिती मला नाहीं. आम्ही तिला कमलावाई या नांवानें ओळखीत असू. यमूमुळे माझी तिच्याशीं थोडी-बहुत ओळख ज्ञाली. तुझ्यासारखाच कोमल तिचा स्वभाव होता.

प्रेमानें तिचे हृदय परिपूर्ण होते. माझी निराशा झालेली पाहतांच तिचे हृदय कळवळले. अलीकडे, गेल्या वर्षात ती सदोदित विचारमध्ये व उदास दिसे. त्या वेळी आम्हांला त्याचा अर्थबोध झाला नाही. आम्हीं तिला पुष्कळ आग्रह केला, पण तिने आम्हांला मुळींच दाद लागू दिली नाही. तिचे कांहीं वरगुती दुःख असेल, या भावनेने आम्हीं स्तव्य राहिली. पण आज मला कळून आले. असल्या देवीला स्वतांच्या खासगी दुःखाची जाणीव कोठून असणार? परदुःखाने ती इतकी कळवळत होती! यमूसाठीं तिने केलेला स्वार्थत्याग, आत्मसुखावर दिलेली तिलांजलि खरोखरच मानवी स्वभावाच्या इतिहासांत अपूर्व आहे! तिच्या मृत्यूने पृथ्वीवरील सौंदर्य बरेच कमी झाले, यांत संदेह नाही. अशी मानवी रत्ने या जगावर चमकत आहेत, म्हणूनच याला स्वर्गाची योग्यता आली आहे! ”

वसंत स्तव्य राहिला. विमलेचे चिंतन करीत, तिच्या पवित्र नांवाचा उच्चार सहस्र बेळ करून मी झोंपी गेली. त्या रात्रीं मला विचित्र स्वम्भ पडले. स्वर्गायि तेजानें चमकत असलेली विमला मज-जवळ येऊन म्हणाली, “ प्राणनाथ ! आपण उगीच कष्टी कां होतां ? मी अनुपम सुखांत आहें. मी भेटल्याने बाबांना व आईला किती आनंद झाला म्हणून सांगू ! मला आतां मानवी दुःखे शिवू शकणार नाहीत. याशिवाय दैवीं सामर्थ्य माझ्या अंगीं किती तरी आले आहे ! आपल्याला मी वाटेल तेव्हां पाहूं शकेन. आपल्या

आनंदानें मी आनंदित होईन. मी नित्य आपल्याबरोबरच आहें, असे समजा. माझ्या प्रिय यमूळा सुख द्या. तुम्हीं जर हा वृथा शोक केला, तर तिच्या कोमल हृदयाला यातना होतील व त्या बघून मला आहे या स्थिरीतदेखील रङ्ग येईल. प्राणनाथ ! आपले प्रेम मी ओळखून आहें. आपले मन अत्यंत थोर आहे. आपली सर्वांची लवकरच भेट होईल. आपण पृथ्वीवर रहा. आपल्या-सारखे लोक पृथ्वीवर राहिल्याने पृथ्वीची शोभा वाढणार आहे. यमूसारस्या लता जर या मानवी उद्यानांतून नाहीतशा ज्ञास्या, तर तें भेसुर अरण्यच होईल. आपल्या हातून या उद्यानाला रमणीयत्व यावे, या हेतूने मी ईश्वराची नित्य प्रार्थना करीत असत्ये. वसंत-रावांच्या मनाचा वृद्धनिश्चय पाहन तुम्हांला तुमच्या मनाबद्दल तुच्छता वाटावयास नको. हीं सृष्टीचीं दोन स्वरूपे आहेत. दोन्हीं सारखीच रम्य आहेत. सौंदर्यानें चकाकणारा हिरा थोर असला, तरी त्याच्या तुलनेने, लहानशा पवनाच्या झुळकेबरोबर डुलणारे पारिजातकांचे फूल तुच्छ ठरत नाहीं ! ” मी तिचे भाषण ऐकून मंत्रमुग्ध झालो. पाहतां पाहतां विमला अंतर्धीन पावली.

‘ मनीं वसे तें स्वप्नीं दिसे ’ ही म्हण कांहीं खोटी नाहीं. पण त्या स्वप्नांतील शब्दांनीं माझ्या मनाला शांति लाभली, एवढें-मात्र सर्वे !

## प्रकरण २१ वें.

## उपसंहार.


वसंतरावांची वाढमयसेवा जोराने चालली आहे. त्यांच्या पवित्र वाणीने महाराष्ट्रात त्यांचे नांव सर्वतोमुखीं झालें आहे. 'वेळे तैसा चाले' असल्या थोर विभूतीपैकी ते एक आहेत, असें सर्व म्हणतात. वसंतरावांनी आपली प्रातिज्ञा खरी केली. ते ब्रह्मचर्य-ब्रतानेच राहत असतात. संसाराचा मायापाश त्यांनी तोडला खरा, पण वाढमयाचा पाशमात्र हळी त्यांच्यावर पडला आहे.

'एव्हरी इंडियन्स ड्यांके'ची एकसारखी भरभराट होत आहे. नरसोंपतंत्रांच्या दंखरेखीखालीं व्याकिचा उत्कर्ष न झाला तरच ते नवल ! ते आपल्या सर्व मंडळीसह मुंवईसच असतात. दामूसात्र देशसेवेच्या वलगना करीत हाताने कांहीही न करतां टवाळा-सारखा गांवभर हिंडत असतो. अस्मादिकांची स्वारी अमरावतीला वकिली करीत असते. माझी वकिली चांगली चालली आहे. चालली नसती तरी मला त्याची कांहीं काळजी नव्हती. कारण, एव्हरी इंडियन्स् ड्यांकेत माझ्या नांवाची बरीच मोठी रक्म ठेव म्हणून पडली आहे. यमुच्या प्रेमळ सहवासांत माझे आयुष्य सुखानें जात आहे. काकू हळीं भजजवळच असतात. मुलाचा संसार पाहण्याचे नशीची लिहिले नव्हतें, तरी मुलीचे सुख पाहून त्या आनंद मानून घेतात.

द्रव्य, पत्नी, विद्या, मुले या सर्व दृष्टीनी माझी सुखी लोकांत गणना होत आहे. मला कोणतीच कमतरता नाहीं, असें सर्वांना

बाटें. 'जगों सर्वे सूखी असा कोण आहे?' या समर्थाच्या उक्तीला मी अपवाद आहें म्हणून माझ्याकडे वोट दाखविण्यांत येते. पण रात्रीं विमलेच्या तसविरीवर मी व यमू मिळून तासचे तास अशु ढाळीत बसतो, हें गौप्य विचाऱ्या जगाला काय ठाऊक? विमलेच्या स्वार्थत्यागाची हकीगत यमूला कळली असल्यामुळे तिचे अंतःकरण भरून यावे यांत कोणतेच नवल नाही. विमलेचे पवित्र नांव घेऊन तिच्या लोकेटावर प्रेमाश्रु गळल्यानें आमच्या हृदयाला जी शांति लाघते, ती अवर्णनीय होय!

माझ्या जीवनांतील रहस्य मी आजपर्यंत यमू व वसंत यां-शिवाय कोणालाच कळविले नव्हते. पण या जगांतील सौह्य कोणत्या तन्हेचे असरें, याची कल्पना होण्याकरितां मीं आपले आयुष्यांतील रहस्य आज वाचकांना प्रेमानें सांगितले आहे. आमच्या आयुष्यक्रमावर कोणत्या तरी उच्च शक्तीचा प्रभाव चालत असतो, अशी माझी पूर्ण स्वात्री झाली आहे. वाचकांना काय वाटेल तें खेरे!



समाप्त.

## तोतयाचें बंड.

—:—

( नवीन ऐतिहासिक नाटक. )

हैं नवीन गद्य नाटक के सरी पत्राचे सुप्रसिद्ध संपादक रा. नरसोपंत केळकर यांनी लिहिलें आहे. पानिपतच्या प्रसिद्ध लढाईत सदाशिवरावभाऊ पेशावे हे गर्दीत नाहीसे झाले; त्यांचे काय झाले हैं निश्चितपणे कोणास कळले नाही. या गोष्टीचा फायदा वेऊन एका कनोजी त्राक्षणाने भाऊसाहेबांचा तोतया बनून पेशावाई मिळविष्याचा यत्न केला; पण नाना फडणविसांच्या चातुर्यामुळे तोतयाचे कारस्थान बाहेर पडून अखेर त्याचे पारिपत्र झाले. तथापि ह्या तोतयाला खरा समजून सदाशिवरावभाऊच्या बायकोने—पार्वतीबाईने—नाना फडणविसांच्या तोतयाविषयक राजकारणांत जो निष्कारण अडथळा उत्तर्ज्ञ केला, त्यामुळे तोतयास फाजील महत्त्व येऊन त्यास बंड करतां आले. हा जो कांहीसा अप्रसिद्ध परंतु काव्याच्या दृष्टीने असंत रमणीय असा प्रसंग, त्यास रा. केळकरांनी नाटकाचे रूप देऊन तो महारासस्थ्रमाजाच्या डोळ्यासमोर ठळक रीतीने मांडला आहे. रा. केळकर यांचे हैं पाहिले नाटक आजपर्यंतच्या सर्व ऐतिहासिक नाटकांत ऐतिहासिक दृष्ट्या विशेष महत्त्वाचे व जास्त योग्यतेचे आहे. इतिहासाचा विपर्यास अगर नसता फेरवदल न करितांही काव्याच्या दृष्टीने मनोहर व हृदयंगम असें नाटक कसें लिहितां येते, हैं ज्यास पहावयाचे असेल, त्याने प्रस्तुत नाटक अवश्य वाचावे. चांगुलपणाचा अतिरेक झाला असतां त्याचा परिणाम किती अनिष्ट होतो, हैं या नाटकांतील पार्वतीबाईच्या पात्रावरून चांगले लक्षांत येईल. राज्यतृष्णा मनुष्याच्या हातून केवढी धोर कृत्ये करविते, हैं तोतया ‘सुखनिधान’ या पात्रावरून स्पष्ट

निदर्शनास येईल. नाना फडणवीस व पार्वतीबाई यांच्यामधील संभाषणे वाचून वाचकांच्या मनांवर विलक्षण परिणाम झाल्यावांचून रहाणार नाही. तसेच अमेलेचें निस्सीम पतिप्रेम व त्याकरितांच अखेर तिचा पडलेला बळी ही पाहून वाचकांच्या मनोवृत्तीत परस्परविरोधी अशा विकारांनी खळवळ उडाल्यावांचून रहाणार नाही. नाटकांतलि शेवटचा अंक व विद्येयतः शेवटचा प्रवेश तर ग्रंथकाराने इतक्या खुबीने रचिला आहे की, तो वाचून संपत्तांच क्षणभर तरी जिवास चटका लागल्यावांचून रहात नाही. या नाटकांत प्रसंगानुसार अनेक चित्रे घातली असून छपाई व बांधणी नुद्र केली आहे. पृष्ठसंख्या २४०, किं. १ रुपया. २० रुप्यांची निराळा.

### अभिप्राय.

उपाः—‘तोतयाचे बंडा-’ची उभारणी इतक्या कुशलतेनै क-  
वीही हाली नव्हती व ‘तोतयाच्या बंडा-’ची अखेर इतक्या अकस्मित  
हव्हेने झालेलीही कचितच आढळण्यांत येत असेल. ह्या नाटकाचा आरंभ  
व अखेर, आदि व अंत, अतिशय खुबीदार आहे व त्यामुळे हें नाटक  
नाव्यग्रंथांत वरिष्ठ स्थान पटकावील ह्यांत मुळीचं शंका नाही. नाटक  
म्हणजे काव व त्याचा प्रधानहेतु काव असावा, ह्यासंवंधाने अलीकडे फार  
चव्हां ऐकू येते. परंतु नाटक म्हणजे त्यांत योजलेल्या पात्रांची खुबीदार,  
नम्रव्रमाणांत व अन्योन्यपोषक योजना असा जर अर्थ असेल तर त्या दृष्टीनै  
ह्या नाटकांतील पात्रांची ‘ठेवण’ फार पहाण्यासारखी आहे. जर उत्तम  
उत्तम कल्पनांचा व्यवस्थित गम असा ‘नाटक’ शब्दाचा अर्थ असेल, तर  
त्याही दृष्टीनै ह्या नाटकांची प्रथेकास स्तुतिच करावीशी वाटेल. उगीच शिरा  
ताणताणून आणलेल्या उसन्या आवेशाच्या भाषणापेक्षां ज्यांस मृदु, कोमळ,  
साधी व परिणामकारक भाषा नाटकांत आवडत. असेल त्यांची हौस पुर-

प्रणे-  
हाँ.  
इला-  
तीर्नी  
व  
र्मी,  
हात  
णी

क-  
पत  
रंभ  
टक  
टक  
त्तार  
ए,  
शीर्ने  
तम  
तर  
प्रा-  
ल,  
इर-

यासारखे अनेक मनोरम प्रसंग त्यांस ह्या नाटकांत आढळून येतील. तोत-  
याचें बंड मोडण्याकारितां नानाफडणिसांस कोणकोणत्या युक्त्या योजाव्या  
लागल्या, तें प्रत्यक्ष आतां समजण्याचा मार्ग उरलेला नाही, तें रहस्य-  
गत इतिहासानें आपल्या हृदयांत गुप्तपणे सांठवून ठेवलेले आहे. परंतु  
नानाफडणिसांच्या मनोवृत्तीर्णी आपले तादात्म्य करून घेऊन विचारी  
मुत्सव्यांच्या अनुमानें बांधण्याच्या बिकट पद्धतीचे सुंदर दिग्दर्शन ह्या नाट-  
कांत ज्ञालेले असल्यामुळे नानाफडणिसांनी कोणत्या प्रकारच्या युक्त्या  
योजल्या असतील, त्यांचे स्वरूप प्रस्तुत नाटकावरून चाणाक्ष वाचकांच्या  
सहज लक्ष्यांत येण्याजोगे आहे. पतिप्रेमामुळे क्षणोक्षणीं आंदोलन पाव-  
णारे चित्त, पतिमुखावलोकनाकरितां क्षणोक्षणीं उत्कंठित होणारे हृदय,  
पतिवियोगामुळे पावलोपावर्ली वाटणारी खिन्नता, पतिसमागमाकरितां व्या-  
क्तृल ज्ञालेल्या चित्तामुळे स्फूर्ति पावलेले साहस, पतिगुणांचा ध्यास, पति-  
मूर्तीचे चिंतन, उदार परंतु भर्तु हृदय, कठोर परंतु कातरत्वानें हीनसत्त्व  
ज्ञालेला शब्दप्रहार, संकटामुळे उत्पन्न ज्ञालेला संशयीपणा, अवश्यकते-  
मुळे आंगीं आलेला भोलेपणा ह्या सर्वांचे मिष्ठमिष्ठ संमिश्रण ज्या कोणास  
पहावयाचे असेल त्यानें हे नाटक वाचल्यावांचून कधीही राहूं नये. ह्या  
नाटकांतील मुख्य दोन स्त्रीपात्रे—खन्या सदाशिवरावभाऊंची पत्नी पार्व-  
तीवाई व खोळ्या सदाशिवरावभाऊंची स्त्री अमला—ह्यांचे स्वभाव-  
चित्र ह्या नाटकांत इतके बहारीचे उठविले आहे की, थोर मनाच्या खिं-  
यांच्या हृदयांचे नाजुक मर्म इतक्या अचुक रीतीनें ओळखल्याबद्दल सर्व  
प्रमदावर्ग श्रीयुत केळकरांची पाठ थोपटल्यावांचून कधीही राहणार नाही.  
त्याचप्रमाणे खेरे सदाशिवरावभाऊ मेले की जिवंत आहेत, ह्याचे कोडें नाना  
फडणिसांस पडले असतांना पुराव्याचा एक एक हत्ता इतक्या खुबीदार  
रीतीनें त्यांच्यापुढे येऊन पडलेला आहे व त्याची सांखळीही त्यांनी इतक्या

चतुरतेने जोडली आहे की, इतका हुषार वकील आणणांस न लाभ शूद्रक राजाप्रमाणे, नाटके लिहीत बसला ह्याबहूल अनेक फांशी मेळूळ गुन्हेगारांना हळहळ लागली असेल ! नाटकांतील भाषेविषयी तर बोल्यास नको. कारण सरस्वतीदिवीचे आजन्म आराधन करून तिचा कृपाप्राप्ति प्राप्त करून घेण्यांतच ज्यांनी इतिकर्तव्यता मानली, त्यांनी लिहिलेली राठी भाषा नुसती सुंदरच नव्हे तर 'कित्तेवजाही' असली तर त नवल कोणते ?

नाटकाचे 'संक्रमण' क्रमवार होऊं देणे हा प्रत्येक नाटकांत मुगुण असावा लागतो; नार्हीतर नाटक तुटके तुटके दिसते, अथवा मध्य संपले असें वाटते. प्रस्तुत नाटकाचे संक्रमण समक्रम व छानदार आहे व त्यामुळे शेवटपर्यंत वाचकांची उत्सुकता व दर्शनलालसा कराहंते. शेवटचा 'सिन' तर फारच बहारीचा आहे. ज्याप्रमाणे देशपटक करित असतां एकदम एकाद्या प्रियजनाची गांठ पडावी, जुने कागद ढीत असतांना ज्याप्रमाणे एकदम एखादी शंभर रूपयांची नोट आढळ औषध म्हणून घेत असतांना चुक्रून 'थंडाई सरवत-' च हातीं लागावे, प्रमाणे 'तोतयाचे बंडो-' तील शेवटचा प्रवेश पाहून प्रेक्षकवर्ग आनंद आश्रयानें व अनपेक्षतेने इतका थळ होऊन जातो की, शेवटचा प पहून नाटक संपले ह्याचें त्यास भानही राहात नाही. आरंभी अथवा वटीं प्रेक्षकांस चकित करण्याची नाटककारांस नेहमीच इच्छा असते, ती इच्छा श्रीयुत केळकर ह्यांस इतक्या सुरेख रीतीनें पूर्ण करितां आ वाबहूल आम्ही त्यांचे अभिनंदन करितो. नाटकांत जे इतर सरस अ आहेत, त्यांत राजमाची किल्ल्यावरील हैवतराव व तोतया ह्यांच्याही स दाचा प्रमुखत्वानें उछेस केला पाहिजे. ह्याशिवाय नानाफडणीस व पार्व वाई, विठाई व बगंभट वगैरे प्रवेशाही चटकदार शाले आहेत. अमल्य

पार्वतीवाई ह्यांच्या स्वभावचित्रांचा वर परिवय करून दिलाच आहे, पण त्याशिवाय नानाफडणीसि, रामचंद्र नाईक किलेदार व खुद तोतया ह्यांच्या स्वभावाचेही यथार्थ चित्र ग्रंथकारांनी रेखाटले आहे. रामचंद्रनाईक किलेदार खोट्या स्वामिभक्तीला कसा वळी पडतो, व नानाफडणीसि त्यांस प्रामाणिक बुद्धीनेच कितुरी कसे समजतात हें पाहिले म्हणजे परमेश्वराचें सर्व क्रीडाकुत्तल परस्परांच्या गैरसमजूतीवर कसे चाललेले आहे हे लक्ष्यांत येऊन सृष्टीच्या व्यवहाराचें थोडेसे गूढ उकलल्यासारखे वाटते. तोतया ह्यास राज्यतृष्णा आहे, परंतु विषयतृष्णा नाही; त्यास सदाशिवरावभाऊंच्या राज्यलक्ष्मीची आवड आहे, परंतु त्यांच्या पवित्र पत्नीस कलंकित करण्याची त्याची छाती होत नाही, म्हणून त्यांच्या त्या स्वानिमंत्रित आपत्ती-तदी त्याचेविषयीं आदर वाटू लागतो व त्यास हक्कीच्याच पायाशी केवळ देऊन नये असें वाटते. पण ह्यास आपला काय उपाय? पेशव्यांनी त्यास हक्कीच्या पायाशी देऊनही टाकले. आतां त्याचा शोक करावयास वेळ आहे कोणाला!

हें 'तोतयाचें बंड' नाळ्यवाड्यांतील उच्च मंजूषेमध्ये मोठया आनंदाने आम्ही ठेवून देतों व नाटकवाड्याचें विशुद्ध स्वरूप ह्या दृष्टीने त्याचें वाचन करण्याविषयीं वाचकांस शिफारस करितों.

**पंचम-जॉर्ज-विजय:**—उत्तम गोड भाषा, हें या पंचांकी ऐतिहासिक नाटकांतील विशेष होय. नाळ्यशास्त्रांच्या दृष्टीनेही रा. केळकर यांची ही कृति बरीच सरस आहे. परवां परवां अस्तंगत शालेल्या स्वराज्य-सूर्याची विस्मृति महाराष्ट्रभूला अद्याप पडली नसली तरी अंबार्द्य संकटरूपी केतूना तो सूर्य ग्रस्तास्त होण्याची अखेर अखेर कशी स्थिति आली होती व त्या वेळच्या नानाफडणीसादि खंद्या मुत्सद्यांना बुद्धिसर्वस्व

स्वर्च क्रूरन स्वराज्य राज्याची कशी शर्थ करावी लागत होती, हें या 'वंडा-'ने अगदी डोळ्यापुढे उमे राहील. आम्हां मराठ्यांची दौलत बुडून टाकू पडाणाऱ्या पेशवाई दौलतगिरांचाही आदर्श सध्यांच्या महाराष्ट्राला शाळा तर हितकरच होईल. एकंदरीत विद्यमान नाटकशंथात हा प्रयत्न बन्धाच वरच्या प्रतीस येईल यांत शंका नाही. आतां सर्वोगपूर्ण असें काय आहे? तरी लेखकाच्या लौकिकाप्रमाणेच त्याची ही कृति उठली आहे यांत शंका नाही.

**ज्ञानोदय:**---ह्या नाटकाचे कर्ते रा. रा. नरसिंह चिंतामण केळकर, 'केसरी'चे संपादक हे महाराष्ट्रातले एक अग्रगण्य लेखक आहेत. ह्यांच्या हा प्रयत्नानें ऐतिहासिक मराठी नाटकांच्या परिमित संख्येत एका चांगस्या नाटकाची भर पडली आहे. दोष असले तरी ते किरकोळ असून ग्रंथकर्त्त्यांला ते सहज काढून टाकितां येण्यासारखे आहेत. आमच्या मर्ते या नाटकाने संविधानक चांगले रंगविले असून, त्यामुळे हें वाचनीय व ग्रेक्षणीय काळे आहे.... यांत नाना फटणीस व पार्वतीबाई हीं मुख्य पात्रे कल्पलीं असून तीं फार चांगलीं उत्तरलीं आहेत. तोतयाची पत्नी अमला हिंची करूणमूर्ती नाटक वाचीत असतां मनाला चटका लाविते, पण ही कल्पनेच्या मुर्गीनून वाहेर पडली आहे, हा विचार मनांत आला कीं थोडा किस होतो. तोतयाचे पात्रही चांगले साधले आहे. एकंदरीत हें नाटक आम्हांला आवडले; व ते मनाला चटका लावण्यासारखे उत्तरले आहे असा ते वाचून आमचा ग्रह झाला.

**लोकमित्र:**—हें शब्दचित्र असून ते श्री० केळकर यांच्या योग्यतेस शोभण्यासारखेच वठलेले आहे. सुसंगतता, स्वाभाविकता व मार्मिकता हे

गुण नाटकांत सर्वत्र व सारखेच दृगोचर होतात. नानासाहेबांची मुत्स-  
देविरी त्यांच्या भाषणावरून उत्तम रीतीने व्यक्त होत असून इतर सर्व  
पात्रेही आपआपल्या दर्जास शोभण्यासारखी वठलेली आहेत. यामुळे  
नाटक सवाँगिसुंदर झाले आहे, असे म्हणण्यास हरकत नाही.

**करमणूकः**—पानिपतच्या लढाईत सदाशिवरावभाऊ धारातीर्थी पडले,  
परंतु त्यावहूल खात्री नव्हती. क्वचित् ते नुसते नाहीसे झाले असर्ताल असा  
पुष्कळांस संशय होता. त्या संशयाचा फायदा घेऊन उत्तर हिंदुस्थानांतला  
एक कनोजा आपण भाऊसाहेब म्हणून पुढे आला. हा प्रसंग हृदयंगम  
वाढून व त्यास हृदयंगम स्वरूप देऊन हें नाटक रचले आहे. यांत मुख्य  
पात्रे नानाफडणवीस, पार्वतीवाई, तोतया व त्याची बायको हीं सर्व फार  
चांगलीं रंगबिलीं आहेत. विनोदाच्या मिश्रणाकरितां कांहीं गौण पात्रे  
घातलीं आहेत, त्यांचाही उठाव वरा आहे. पुस्तक अवश्य संग्रहणीय व  
वाचनीय झाले आहे.

**मराठा-मित्रः**—नाटकांतील कथाभाग हृदयंगम असून ऐतिहासिक-  
दृष्ट्या आजपर्यंतच्या ऐतिहासिक नाटकांमध्ये याचा पाहिला नंवर लागेल.  
पार्वतीवाई व अमला यांची विलक्षण पतिभक्ति आर्यस्त्रियांच्या उज्ज्वल  
गुणांची साक्ष पटविते. संविधानक ऐतिहासिक सत्यास तिळमात्रही न सो-  
डतां जुळविले आहे. निरानिराळ्या पात्रांचे स्वभावगुणधर्म रेखाटण्यांत लेख-  
काने वरेच चातुर्य खर्च केले आहे. भाषा प्रौढ, शुद्ध व चटकदार आहे.  
अवश्य वाचून पहावें.

**इंदुप्रकाशः**—नाना फडनवीस व पार्वतीवाई या मुख्य पात्रांचे स्वभाव-  
वर्णन नाटकांत चांगले उतरले आहे. इतर पात्रेही बन्याच समाधानकारक

रीतीने नदाविष्णवांत आलीं आहेत. गेल्या दहा वर्षीत प्रसिद्ध शालेल्या ऐतिहासिक नाटकांत भाषा, विचार, रसपरिपोष आणि स्वभाववर्णन या चारी दृष्टीनों या नाटकाचा नंबर पहिला दुसरा लागला पाहिजे, असें आमचें मत आहे. शेवटच्या अंकाचा शेवटचा प्रवेश लिहिताना रा. नरसोपंत यांनों जी कुशलता व्यक्त केली आहे, ती अर्वाचीन मराठी वाड-मयांत दुमिळ आहे. नाटकांतील निरनिराळ्या प्रसंगांस अनुलधन जी चिंत्रे दिलीं आहेत, तीही प्रेक्षणीय आहेत.

वंदे जिनवरम्—केळकरांसारख्या विद्वान् व कसलेल्या लेखकाच्या नेतृत्वाणीतून हे पुस्तक उत्तरलेले आहे एवढ्यावरूनच या पुस्तकाचें महत्व महज समजून येणार आहे.

प्रकाश ( सातारा )—या पुस्तकांत ऐतिहासिक भाग मोळ्या खुरीने वाढून हे नाटक तयार केले आहे. कांहीं चिंत्रेही आहेत. नाटक उत्तम साधले आहे. एकदां हे पुस्तक वाचण्यास सुरवात केली म्हणजे शेवट शाल्याशिवाय हातांतून तें खालीं ठेववत नाही.

शुभसूचक ( सातारा )—ऐतिहासिक सत्यास न सोडतां या नाटकाची रचना केली असून निरनिराळ्या पात्रांचे स्वभावचित्र रेखाटण्याचे कार्मी रा. केळकर यांनी वरेचं कौशल्य दाखविले आहे. भाषाही भारदस्त व चटकदार आहे. त्यामुळे हे नाटक प्रसिद्ध असलेल्या ऐतिहासिक नाटकांत वन्याच वरच्या दर्जीचे झाले आहे असें म्हणण्यास हरकत नाही. शोकपर्थवसायी नाटकांत याचा नंबर वरचा वरचा लागेल, असा आमचा अभिप्राय आहे. हृदयभेदक कथानक, शुद्ध भाषेची मोळणी व मार्मिक विचारसरणी या तिन्ही गुणांनी हे नाटक भंडित असल्यानें विदरम्ब-

बाढ़मयाला ललामभूत होणारे झाले आहे. नाव्यलेखनाच्या कार्मी रा. केळकरांनी दाखविलेली कळकळ पाहून महाराष्ट्ररंगभूमीवर उत्तम उत्तम स्वभावचित्रे प्रेक्षकांना दग्धोचर होऊन लागतील, असे आम्हांस वाटते. आमच्यांतील होतकरु नाव्यलेखकांनी या हृदयंगम नाटकाचा मार्मिक अभ्यास करावा, म्हणजे त्यांच्याही लेखनप्रतिभा उज्ज्वल होऊन त्यांना बराच फायदा होईल असे आमचे मत आहे.

**धर्मदीपिका:**—नाटकाची भाषा रा. रा. केळकरांच्या कसलेल्या लेखणीला साजेशीच आहे. विशेषेकरून अंक ३ रा, प्र० २ रा, ह्यांत पार्वती-बाई व नाना ह्यांची भाषणे फारच खुशीदार साधली आहेत. नाना हें ‘नाकापेशां जड झालेले मोर्ती’ असे पार्वतीबाईना वाटत आहे; तरी स्वतःची इम्रत कायम ठेवून नानाला तर टोंचावें पण बाहेरून सहजगत्या श्रोत्राओंधारेने बोलल्यासारखें दिसावें, अशीच बाईच्या भाषणांतील शब्द-योजना साधली आहे.

**प्राचीप्रभा:**—(फोडा गोवे) नाटकाचे संविधानक चित्ताकर्षक आहे. भाषा प्रौढ व सभ्य असून सरळ व सोपी आहे. विचारसरणी भारदस्त आहे. किंचित् हास्य आणि बराचसा करूणरस वाचकांच्या मनाला चटका लावून पुष्कळ वेळपर्यंत उद्दिशता उत्पन्न केल्यावांचून सोडीत नाहीं. हें सर्व नाटक या वस्तूला अनुसरून यथायुक्त आहे.

**के. व्ही. के. (ज्ञानप्रकाश)**—अमलेचे पातिव्रत्य व स्वार्थत्याग हे अश्रूतपूर्व आहेत; अशा प्रकारच्या पातिव्रत्याचे चित्र, अस्पष्ट कां होईना, पण मोहकपणाऱ्यांने रेखाटल्यावदल रा. केळकरांचे धन्यवाद गावेस वाटतात; परंतु विचार्या अमलेला तिच्या तपश्चयेचा मोबदला देहांत-

शासनांत भिळावा, हैं सात्त्विक वृत्तीच्या माणसास निर्घृण व अन्यायाचें वाटल्याशिवाय राहणार नाही. तिसव्या अंकांतील नाना व पार्वतीवाई यांच्या प्रवेशांत नानांची भूतदया, तर्सेच त्यांचा करडा अम्मल व पेशव्यांविषयीं विशेषतः भाऊंच्याविषयीं त्यांचो कृतज्ञताबुद्धी हीं नाटककारांनी अप्रतिम रेखाटलीं आहेत. नानांच्या कीर्तीच्या डंक्याने अमलेचे पुण्यास येणे व तिचा पार्वतीवाईवरोवर वास इथादि गोष्टी नानांच्या कीर्तीची व अकलहुशारीची चांगलीच साक्ष पटवूत देतात. रा. केळकरांसारख्या लेकमान्य पुढांच्यांनी सवडीत सवड करून रंगभूमीकडे लक्ष द्याऱ्यांते ही गोष्ट त्यांस व मराठी रंगभूमीसही भूषणावह आहे.

**चित्रमयजगत्**—इतिहासाचा विपर्यास न होऊ देतां रा. केळकर यांनी हे संविधानक अस्यांत हृदयंगम केले आहे. नाना फडणवीस यांची सद्भुद्धी, मुत्सद्धीपणा व पेशव्यांच्या घराण्याविषयीची त्यांची निष्ठा, सात्त्विक व भोक्या पार्वतीवाईच्या मनाची प्रेमामुळे झालेली ओढाताण, राज्यतृष्णच्या पार्थीं महत्वाकांक्षी माणसांकळून होणारीं पातके, खन्या प्रेमाबद्दल मिळालेला निव्रळ दुःखाचा मोबदला, या गोष्टी रा. केळकर यांनी या नाटकांत फारच कुशलतेन दाखविल्या आहेत. खरे आणि खोटे यांची निवड करणे किती कठीण असते, सद्भुद्धीने कित्येक लोक खोव्यास खरे समजून कसे चिकटतात आणि खरे जाणणाऱ्या व त्याप्रमाणे आचरणाऱ्या सज्जनासही सद्भुद्धीच्या पण मूर्ख लोकांच्या अपवादास कसे पात्र व्हावें लागते, हे या नाटकांत अत्युक्तृष्ट रीतीने दाखविले आहे. अतिशयोक्ति, असंभवनीय प्रसंग, खोटा आवेश, ओढून ताणून आणिलेला विनोद, फाजिल शृंगार किंवा बोजड अगर नाटकास अननुरूप अशी भाषा या नाटकांत कोठेही आढळत नसून यांतील निरनिराळीं माणसे आपल्या दर्जा-

प्रमाणेच बोलतांना आढळतात, चिकटंभट व पिकटंभट, बगंभट व हैवतराव, आणि हैवतराव व तोतया यांच्या प्रवेशांत मार्मिक विनोद साधला आहे. सोदा तोतया व पाजी बगंभट यांनी नाना फडणवीस यांची स्थिति कशी विकट केली व दूरदर्ही नानांनी पार्वतीवाईचा मान ठेवून योग्य तेंच धोरण कसें स्वीकारिले व राखिले हें फारच समर्पकपणे यांत दाखविष्यांत आले आहे; आणि विशेष हा की, रा. केळकर यांची सारखणी स्वाभाविकते-पासून विलकूल ढळलेली नाही. मार्मिक पण सभ्य विनोद, हृदय हाळवून सोडणारा पण अगदी अङ्गूत्रिम दुःखावेग, कर्तव्याकर्तव्याचा लढा व लोकमताला किंवेदं लागणारे चुकीचे वलण, परस्परविरोधी मनो-विकारांचे रण किंवा गुंतागुंतीचे प्रसंग, हें सारें या नाटकांत रा. केळकर यांनी इतके उत्कृष्ट दाखविले आहे की, त्याकरून ते 'केसरी-' चे संपादक या नात्यानें जशी आपली कामगिरी उत्कृष्ट बजावू शकतात त्याप्रमाणे ते अत्युक्तष्ट नाटकही लिहू शकतात, हें सिद्ध झाले आहे. पार्वतीवाईचा बगंभट, विठी व वगंभट, पार्वतीवाई व नाना फडणवीस यांच्या प्रवेशांतील भाषणे हे अत्युक्तष्ट मराठी भाषेचे मासले असून, नानांची भाषणेई सन्मनोविकारांनी व प्रेमल विचारांनी रसपूर्ण व अंतःकरण सद्गदित करून सोडणारी झाली आहेत. नाना व पार्वतीवाई यांचे संवाद व वेशीवरच्या शिपाईगड्यांची मौज, अमलेशी-तोतयाच्या वायकोर्शी-बोलतांना झालेली पार्वतीवाईच्या मनाची स्थिति, हे निरनिराक्या प्रकारचे प्रसंग असून ते रा. केळकर यांनी सारखेच चांगले वठाविले आहेत. सारांश, शुद्ध भाषा, स्वाभाविक प्रसंग, मार्मिक कोटिकम, रसिक विनोद, सत्यासत्याचा जगांत उडणारा घोटाळा, व सद्बुद्धे आणि अज्ञान यांच्या संयोगानें उत्पन्न होणारी परिस्थिति, यांचे यथार्थ दर्शन करून देणारे हें नाटक असत्यामुळे अल्पत वाचनीय व प्रेक्षणीय झाले असून तें मनो-

रंजन आणि बोध यांचा लाभ एक समयावच्छेदेकरून करून देणारे व आवालवृद्ध स्त्री-पुरुषांस पहाण्यास योग्य असे ज्ञाले आहे.

" I like your play very much on the whole. The plan.... is ingeuious. Nana's character is well conceived. Parvatabai's faith in her delusion is indeed touching. The scene in which she rebukes Nana is perhaps the best in the whole play. You have attacked superstition out with weapons borrowed from modern armoury. The three entities will, I daresay, please the audience. I liked the play so much that when the clerks of pleaders came to me the other day to ask what play they should perform, I mentioned your play. "

R. B. V. M. Mahajani, M. A.

I have read your drama with great interest and think it to be a first class production. The sentiments, with which it is interspersed, the unfolding of the plot, the delineation of character, all these mark it out as one of the greatest contributions to Marathi dramatic literature."

R. G. Pradhan, B. A. LL. B.

**मागविष्णवाचा पत्ताः—भट आणि मंडळी.**

**बुधवार पेठ, पुणे शहर.**

